

Rashtriya Sanskrit Vidyapeetha Library.

TIRUPATI - 517 507 (A.P.)

Acc. No. _____ Call No. _____

This book should be returned on or before the date last marked below or otherwise fines will be levied at the rate of 0-15 Ps. per day.

[illegible]

34925



॥ श्रीः ॥


॥ व्याससिद्धान्तमार्तण्डः ॥

श्रीमद्वात्स्यगोपालार्यमहादेशिककृपाकटाक्ष लब्ध
 सत्ताक्रेन श्रीमत्परमहंसपरिव्राजकाचार्यश्रीभि
 गवद्रामानुजसिद्धान्तनिर्धारणम. र्वभौम
 श्रीमद्रङ्गरामानुज यतीन्द्र महादेशिक
 चरणनलिन सेवासमासादित वेदान्त
 विद्या वैशाख्येन कौशिक वंशेन
 श्री महामहोपाध्याय
 देशिकाचार्येण
 विरचितः

VYASASIDHANTA MARTHANDAM

BY

Mahamahopadyaya Kapisthalam Desikachariar
Retd, Principal, Sanskrit College, Tirupati.



With an Introduction

BY

V. V. SRINIVASA AYYANGAR.



Price.]

[Rs. 4-0-0

G L

R672
N29

R672
N29

PRINTED AT
THE LAW PRINTING HOUSE,
MOUNT ROAD, MADRAS.





Mahamahopadhyaya Kapisthalam Desikachariar
*Retired Principal, Sri Venkateswara Sanskrit College,
Tirupati; Astana Pandit T. T. etc. Devasthanams.*

महामहोपाध्याय क. देशिकाचार्यार्
रिटर्द् वैस्-प्रिनसिपाल् श्री वेङ्कटेश्वर संस्कृतकालेजि. तिरुपति.

223 20



INTRODUCTION

The Resplendent Sun of Vyasa's Doctrine, it would seem needs must also have, as introducing it, a dawn—those waking moments of mystic struggle between darkness and light.

So let this be.

The Brahmasutras, those wonderful apophthegms of Vedanta Philosophy, are admitted to be of paramount authority by all who accept the authority of the Vedas and Upanishads. Hence it is that all the different schools are schools of interpretations and not of independent speculation. But Sri Vedavyasa, the author of the Brahmasutras, could not be credited with having been purposely ambiguous or had all the contradictory doctrines in view. The first claim, therefore of this work, is, even as clearly indicated in the title, that the author of the Brahmasutras could have had only one doctrine which he cherished and gave expression to.

To seek to find out that doctrine, is the avowed enterprise of the author, in this book. He has purported to set about the task as a judge, following accepted rules of interpretation and principles of construction. He claims to have succeeded: and it is true his verdict is in favour of the Visishta-Advaitic doctrine he was born to and brought up in. But that is a mere accident. And I have no doubt he is willing to be judged by the reasoning in his judgment rather than by any pre-conceived charges of bias.

The book is undoubtedly a challenge to similar works in the Advaitic School: but such challenges are the very life of progressive philosophic speculation. The author has called his work—*MARTHANDA*—the Resplendent Sun, dispelling all the darkness and doubt which have enveloped the doctrine of Sri Vedavyasa: and if it should be thought that therein is an offence against modesty, let it also be remembered that there are matters in which, and moments

when, a great thinker who feels he has arrived at certainties casts aside the ordinary conventions and courtesies of society and proclaims aloud in uncompromising terms, his own convictions and conclusions.

To do so, indeed, the great and distinguished author, Mahamahopadyaya Kapisthalam Desika Achāryaswami of Tirupati has earned his right by life-long study and research extending over half a century in Vedāntic Philosophy. This work may be regarded as the ripe fruit of all his wide and deep learning and intense thinking on the subject.

The various schools, the Dvaita, the Advaita, and the Visishta-Advaita have all claimed by means of interpretation of the same sūtras, to arrive at conclusions widely differing from each other, regarding man and his goal.

The learned author by the process adopted by him of independent investigation has arrived at conclusions the same as those of Sri Ramanuja ; and Visishta-Advaita or Differentiated Non-dualism is finally pronounced to be the true doctrine propounded by Bādarayāna in the Brahmasūtras.

To the modern mind educated exclusively on Western lines, a blind and unquestioning respect for authority, albeit for the Brahmasūtras, followed up by desperate efforts to fit every idea into what has been accepted as authority, may seem not only curious but wasteful. But the subject is beyond our present scope, though it may be as well to remember that even in the West indications are not wanting of great philosophic thinkers coming round to believe in certain foundations of faith. It is therefore sufficient to state that in matters of religion the acceptance of authority as ultimate is not without its use and purpose.

If dualism and ideal monism are as poles asunder, the Differentiated Monism is really in the nature of a compromise between the two,—not the compromise of half and half but that which is attained by a synthesis overcoming both. The unity of the Visishta-Advaita is not material unity o

undifferentiated identity but is more fundamental and organic. It is indeed a higher and truer unity such as that which subsists between the body and the soul or between the organs and the organism. May it not therefore be that this doctrine is really more in accord with the direction in which recent science and philosophy in the West has tended ?

The book has been divided into four parts. In the first part, the author has sought to establish that, on a fair consideration and construction of the sūtras, the doctrine regarding Tatwa or the final truth is that Para Brahman is no other than Sriman Narayana, the Supreme, Self and that Matter and Soul are real and eternal and sustained in existence by Him as their Inner Self.

The second part is devoted to an investigation into what the final goal consists in and there again, it is sought to be established that it does not consist in mere negation or absorption, but in a higher world, in a state of perfect wisdom, goodness and bliss and in perfect harmony with the Divine Will. In this part, the author has shown conclusively and with a wealth of close and detailed reasoning, that, in the doctrine of Sri Vedavyasa as expounded in the Sūtras, there is no room or justification for assuming or postulating a Nirguna Brahman beyond the Saguna Brahman identified with Sriman Narayana.

In the third part, the learned author has sought to reinforce his conclusions by reference to what Sri Vedavyasa has himself said on these matters in the Mahabharata chiefly, claiming to treat such statements as cogent and conclusive evidence as to what his true view should be regarded to be in the Sūtras.

The fourth and last part is devoted to a question comparatively unimportant and somewhat far fetched. Kapila in his Sankhya Sūtras has stated and criticised a doctrine resembling the Advaitic. This has been caught hold of by certain Advaitic writers, proceeding I suppose on the reasoning of any stick being good enough, to establish

that Kapila in stating the Vedantic doctrine has stated it according to the Advaitic school. The learned author has taken great pains to demolish this view by demonstrating, even apart from the age of Kapila, that the doctrine stated and criticised by Kapila was not that of Sri Vedavyasa.

It must also be mentioned that while seeking to discover the true doctrine of the Brahma Sūtras, the author has also incidentally endeavoured to make it clear that even the true doctrine of the Upanishads taken and considered as a whole is not in accord with the Advaitic interpretations. It will thus be seen how comprehensive the work is, how difficult has been the task set for himself by the author and how he has treated the subject and arrived at the conclusions. I feel no doubt that none of those who carefully read the treatise will have any fault to find, at any rate, with the principles of interpretation on which the entire reasoning is based.

The author, who is now seventythree years old, is a grand old man, as we should designate him. He was born at Tirupati, of poor parents. Struggling in poverty and by his own efforts, he studied Sanskrit language and literature and soon mastered them. It is not so well-known as it deserves to be that he has composed several poems in Sanskrit of considerable merit. He also studied Sanskrit Logic and Philosophy under several great masters in various places. His merits have been recognised in all the Indian States of South India and more than once even in far-off Benares and other places in Northern India.

Being an ardent devotee of Sri Venkatachalapathi at Tirupati, he has always felt himself bound not only to live in Tirupati but to give his time and labours to the Sanskrit College there established by Sri Mahant. He has, for several decades now, been regarded as the greatest living authority in Vedantic Philosophy.

About twelve years ago he was accorded by the British Government the distinction of *Mahamahopadhyaya*.

Though he has recently retired from active work as Principal of the College, he is still fortunately, thanks to the culture and generosity of **Sri Mahant Prayaga Dasji**, in receipt, as pension, of the amount of his former salary. It is this leisure so kindly afforded him that has enabled him to produce this valuable work which none in the country, but he could have written.

Short of stature and slightly built, the author does not belong to the class of what may be called striking personalities. He is also by nature somewhat reticent and retiring, with his thoughts and outlook turned inwards. But a few minutes with him in his quiet manner of conversation are enough to reveal to us what a profound scholar and thinker there lies concealed in that small self-possessed figure. In disputation, he is clear and inexorable and in exposition of abstruse metaphysical conceptions he is singularly facile and simple. He is still a student and can be seen with his failing eyesight, still pouring over books during many hours every day. He feels that he has only just begun to make all his nurtured learning and thought bear some fruit. He is still looking forward to writing and publishing many other volumes containing and conveying the cream of his study and thought. May his God Sri Venkatanatha grant unto him long life and vigorous health, if only for that end.

"LAKSHMI VILAS"
THE LUZ, MYLAPORE.
10th May 1929. }

V. V SRINIVASAN.

ग्रन्थकर्तुं विज्ञप्तिः

आर्याः,

श्रूयतामिदं मवधानेन,

यदिदमखिलजगदुज्जीवनकृते कृतावतरणेन भगवता बादरायणेन प्रणीतं वेदान्तोदिततत्त्वहितपुरुषार्थयाथात्म्यावबोधि शारीरकमीमांसाख्यं तन्त्रम् । तत्र विवदन्ते वादिनः—अविद्याकल्पितो जीवेश्वरभेद इति तत्सिद्धान्त इत्येके, उपाधि-कृतस्स इति तत्सिद्धान्त इत्यन्ये ; स्वाभाविक स्सइति तत्सिद्धान्त इत्यपरे ; एव मादि-वादिविप्रतिपत्त्या संदिग्धे तत्सिद्धान्ते, अन्विष्यमाणे च तन्निर्णयोपाये, “तटस्थस्य कस्याचित्तत्सिद्धान्तानुवादएव तन्निर्णयोपायः परिशिष्यते । ततश्च सांख्यतंत्रकृता महर्षिणा कपिलेन स्वपक्षस्थाने परपक्षान्प्रतिक्षिपता अविद्याकल्पितजीवेश्वरभेदस्यैव वेदान्तिमतत्वेनाऽनूदिततया बादरायणादन्यस्य वेदान्तदर्शनकृतः कस्यचिद्दर्श-नाच्च सएव बादरायण प्रणीत शारीरकमीमांसाख्य वेदान्तदर्शन सिद्धान्त इति निर्णी-यत” इति वर्णितं व्यासतात्पर्यनिर्णयाख्यग्रन्थकृता ॥ वयं पुन रूपदर्शितेनोपायेन तन्निर्णयस्य न्यायविरुद्धता मुपायस्य तस्याऽसिद्धतां चानुसंधाना तन्निर्णयेऽन्य-मेव कंचिदुपायमुचितं निरचैष्म । कचित्तात्पर्यसंशये तदेकवक्तृकस्य तदेकार्थकस्य स्पष्टतात्पर्यकस्य वचनान्तरस्य सत्त्वे स्पष्टतात्पर्यक तद्वचनेन संदिग्ध तात्पर्यक तद्व-चन तात्पर्य निर्णयम् । नतु संदिग्ध तात्पर्यक तद्वचनार्थानुवादकस्य कस्यचिदन्यस्य स्पष्टतात्पर्यक तत्समानवक्तृक वचन विरुद्धार्थेन वचनेन । अनुवादक पुरुषस्यो त्स-र्गतः प्राप्तया भ्रान्ते स्संभावितत्वेन तात्पर्य भ्रमसंभावनाकलंकितस्य तस्य निर्णायक-त्वाऽयोगात् ॥ तत्पुरुषीय पुरुषान्तरीयवचनयो र्मथ्ये तत्पुरुषीयवचन स्यान्त-रङ्गत्वेन प्रबलत्वाच्च ॥ इत्थं च प्रकृते भगवद्वादसयण प्रणीत तत्त्वहित पुरुषार्था वबोधिशारीरकमीमांसातात्पर्यसन्देहेतत्प्रणीत महाभारतान्तर्गत तत्त्वहित पुरुषार्थ याथात्म्य निर्णयैदंपर्यप्रवृत्त प्रकरण विशेषेण तत्तात्पर्यनिर्णयो न्याय्यः ॥ नतु कपिलादि पुरुषांतरानुवादेन ; प्रागुक्तदोषात् ॥ तस्य बहिरङ्गत्वेन दुर्बलत्वाच्च महाभारतकृतो वेदव्यासादन्यएव शारीरकमीमांसाप्रणेता बादरायण इति तु न श्रद्धेयं वचः ॥ “अवतीर्णो महायोगी सत्यवत्यां पराशरात्, उत्सन्ना न्भगवान्वे-दानुज्जहारहरिस्त्वयम् ॥” इत्यादि “कृष्णो द्वादशधाचैव पुनस्तस्याऽर्थवित्तये, चकारब्रह्म सूत्राणि येषां सूत्रत्व मंजसे” त्यन्त स्कान्दवचन विरोधात् ॥ भगवा-

वेदव्यासः शारीरक मीमांसाया मन्यदेव न्यायै निर्णीतवान् ; महाभारते चान्यदेव लोकहितार्थमुपदिष्टवानित्यपि न शक्यशंकम् ॥ तथा सति भ्रान्तत्वप्रतार-
 क्तत्वयो रन्यतरप्रसंगात् ॥ इदं च व्याससिद्धान्तस्य कपिलेनानूदितत्व मभ्युप-
 गम्योक्तम् ; तस्य ते नाऽनूदितत्व मेवाऽसिद्धम् , कपिलसूत्रेष्वनूदितानां बंधमि-
 श्रयात्वादीनां व्याससूत्रेषु कुत्राऽप्यभिधानाऽदर्शनात् ॥ अत एव कपिलसूत्रभाष्य-
 कृता विज्ञानयतिना वेदान्तेष्वापाततः प्रतीयमानानामर्थानामेव तेषु सूत्रेष्वनू-
 दितत्वं दूषितत्वं च वर्णितम् ॥ कपिलसूत्रवृत्तिकृतोऽनिरुद्धस्य केषुचित्सूत्रेषु वेदा-
 न्तिमतस्याऽनूदितत्वतदूषितत्वयो रक्तिसूत्रादेव हेतोरुपेक्षया तदेवं कपिलसूत्रेषु
 व्यासमतस्याऽनूदितत्वस्यैवासिद्धेस्तिद्धावपि तस्योक्तेन न्यायेन बहिरङ्गत्वेन दुर्ब-
 लतया व्यासकर्तृकत्वेनांतरङ्गतया प्रबलेन महाभारतेनैव तत्प्रणीत संदिग्धशारी-
 रकशास्त्रतात्पर्य निर्णयो न्याय्य इति सिद्धम् ॥ एवं सूत्राक्षरैस्वरसलभ्यो यो-
 र्धस्स एव तत्तात्पर्य विषय इति युक्तं निश्चेतुम् ॥ स्वरसलभ्यार्थ विपरीतार्थे
 तात्पर्यकल्पनस्याऽभ्याय्यत्वात् ॥ परस्परं विवदमानैर्वादिभिस्वस्वाभिमतमत
 परतया योजितेष्वपि सूत्रेषु सूत्राक्षरस्वारस्यं पुनः कचिदेव विश्राम्यति ॥ तद्यथा
 प्रतिषेधादिति चेन्न शरीरात्स्पष्टोह्येकेषामित्यस्मिन् सूत्रे प्रतिषेधादिति चेदिति
 शंकापरः खण्डः ॥ न शरीरादिति तत्परिहार परं खण्डान्तरम् ॥ स्पष्टोह्येकेषा
 मितितु परिहारपरखण्डोक्तार्थप्रतिक्षेपेण शंकापरखण्डेन शंकितार्थं स्थापनपरं
 सूत्रांतरमिति कैश्चिद्योजितम् अन्यैस्तु स्पष्टो ह्येकेषामिति सूत्रान्तरं वाऽस्तु पूर्वेण
 सममेकसूत्रं वा उभयथाऽपि नशंका पर खण्डेन शंकितार्थं स्थापनपरम् ॥ परंतु
 न शरीरादिति शंकापरिहारपरखण्डोक्तार्थस्थीकरण पसमिति ॥ अत्र द्विती-
 यपक्षे सूत्राक्षराणि स्वरसानि स्पष्टोह्येकेषा मित्यस्यहि अव्यवहित पूर्ववाक्यो-
 क्तार्थस्याऽन्यत्र कचित्स्पष्टताप्रदर्शन परत्वं स्वरसतः प्रतीयते ; नतु तस्य प्रति-
 क्षेपपरत्वम् , स्वारस्यांतरंच प्रबंधेऽस्मिन्निवस्तरेण प्रदर्शितम् , तमिममुभयविध
 मुपाय मवलंब्य ताटस्थेनैव शारीरकमीमांसा तात्पर्यनिर्णये निहितपदै रस्माभिः
 प्रथमं परतत्त्वनिर्णयपरे तत्प्रथमाध्याये मुमुक्षुभिर्ज्ञातव्यस्य ब्रह्मणो लक्षणोक्ति
 स्वारस्यं जगत्कारणवादि वेदान्त वाक्यानां कचि त्समन्वय प्रदर्शनाय प्रवृत्तेषु
 तदुत्तराधिकरणेषु प्रत्यधिकरणं पुरुषसूक्तोत्तर नारायणानु वा कादि प्रसिद्धपुरुष
 विशेष प्रत्यभिज्ञापक कातिपयलिङ्गोपनिबन्ध स्वारस्यं स्मर्यमाण मनुमानं स्यादि-
 तीति प्रथमाध्याय द्वितीयपादस्थवैश्वानराधिकरण गुणसूत्रे वैश्वानरविद्याप्रकरणे
 परमात्मप्रत्यभिज्ञापक लिंगविशेषदर्शनेन वैश्वानरात्मा परमात्मेति निश्चीयत इति

सूत्रकारोक्ते दिक्प्रदर्शनार्थत्वंच पर्यालोचयद्भिः कारण वाक्यानां पुरुषसूक्तादि प्रसिद्धे पुरुषविशेषे तत्प्रत्यभिज्ञापकलिंगविशेषैस्समन्वयस्सूत्रकारैर्दिदर्शयिषित इति निश्चित्य जगत्कारणवादि वेदान्तवाक्यानां समन्वयभूमिभूत एष एव परब्रह्मापराभिधानं परतत्त्वमिति सूत्रकारसिद्धान्त इति निर्णीतम्, स एष सिद्धान्तोऽत्र प्रथमे परिच्छेदे यथानिर्णयं प्रदर्शितः, पुरुषार्थनिर्णयपरे तच्चतुर्थाध्याये उत्क्रान्तिपादाख्ये द्वितीयपादे आसृज्युपक्रमाधिकरणे किं ब्रह्मविद्यानिष्ठेषु णेषांचिच्छरीरादुत्क्रान्तिः केषांचिन्नेत्ययमर्थो व्यवस्थापितः, अथवा सर्वेषां ब्रह्मविदां शरीरादुत्क्रान्तिर्व्यवस्थापितेति सुदूरं विमृश्य बहुतरसूत्रस्वारस्येनार्थान्तरानुपपन्नतासहकृतेन सर्वेषां ब्रह्मविदां शरीरादुत्क्रान्तिरेव सूत्रकारैर्व्यवस्थापितेति निर्णीतम् । तथाऽचिरादिपादाख्ये तत्तृतीयपादे कार्याधिकरणे अचिरादिमार्गेण प्रस्थितानां ब्रह्मविदां किं चतुर्मुखप्राप्तिस्सिद्धान्तिता ; किं वा परब्रह्मप्राप्तिरिति विचार्य सूत्रस्वारस्यपर्यालोचनेन परब्रह्मप्राप्तिरेव सिद्धान्तितेति निर्धारितम्, तथा तच्चतुर्थपादे फलपादाख्येऽविभागाधिकरणे मुक्तस्य किं ब्रह्मणा स्वरूपैक्यं सिद्धान्तितम् ; किं वा भिन्नस्यैव स तो मुक्तस्य ब्रह्मापृथक्सिद्धविशेषणतया स्वात्मानुभवस्सिद्धान्तित इति विस्तरेण विचार्य द्वितीयपक्षस्सिद्धान्तित इति निर्णीतम्, ततश्च ब्रह्मविद्यानिष्ठा स्सर्वेऽपि चरमशरीरादुत्क्रम्याचिरादिमार्गेण लोकविशेषे विग्रहविशेष विशिष्टतयाऽवस्थितं परं ब्रह्म प्राप्य मुक्तास्सन्तः परमात्मयाथात्म्यानुभवरूपमनवधिकातिशयानन्दमनुभवन्तो न पुनस्संसरन्तीति मोक्षपुरुषार्थविषयस्सूत्रकारसिद्धान्त इति निरधारि, अयं च सिद्धान्तोऽत्र द्वितीयपरिच्छेदे यथानिर्णयं विस्तरेण प्रदर्शितः, तृतीयेन पारिच्छेदेन शारीरकमीमांसासूत्राक्षरस्वरससिद्धस्सिद्धान्त एव महाभारते मोक्षधर्मपर्वणि स्फुटं प्रत्यपादीति प्रदर्शितम्, चतुर्थे परिच्छेदे शारीरकमीमांसाकृत्प्रणीतमहाभारतसंवादोपोद्बलितेन सूत्राक्षरस्वरस्येन ब्रह्मविद्यानिष्ठानां सर्वेषां शरीरादुत्क्रम्य लोकान्तरप्राप्त्यनन्तरमेव मुक्तिरित्येवंरूपस्यैव शारीरकमीमांसासिद्धान्तस्य सिद्धया कपिलाद्युदासीनपुरुषानुवादेन लोकांतरगमननिरपेक्षभिहैव ब्रह्मविदोमुक्तिरित्येवंरूपे उद्भूतसिद्धान्ते शारीरकमीमांसायास्तात्पर्यकल्पनमयुक्तमिति कपिलादीनां तत्सिद्धान्तानुवादोऽप्यसिद्ध इति च सम्यङ्निरूपितम्, यद्यापि नीलकण्ठादिभिर्महाभारतमप्यद्वैतपरतया क्लिष्टकल्पनया योजितम् ; तथाऽपि तत्त्वबुभुक्षया प्रवृत्तेषु बहुतरेषु तत्रत्येषु संवादिषु प्रश्नप्रतिवचनप्रकारैरद्वैतपरत्वाऽभावस्य प्रस्फुटतया तत्परतया महाभारतयोजनमभिनिवेशकृततत्कृद्दर्शनमात्ममिति सुगमं

विमर्शकुशलानाम्, यथा चैतत्तथाव्यक्तीकृतमस्मिन् प्रबन्धे, यद्यपि च महाभार-
तं तत्र तत्राऽध्यायविशेषाणां प्रक्षेपोद्गाराभ्यां कलुषितं मुद्रापकैः; तथाऽप्यति-
प्राचीन तालपत्र कोशेषु यथावस्थितस्य महाभारतग्रन्थस्याऽद्याऽप्युपलभ्यमान-
तया दक्षिणदेशे ग्रन्थलिपिभिर्मुद्राप्य तात्पाठस्य सुरक्षिततया च तदनुसारेणा-
ऽस्मदुदाहृतेषु अध्यायविशेषेषु तत्त द्वचनविशेषेषुच नाऽप्रामाण्यशंकाशूकाऽव-
काशः, अतो महाभारतस्याऽन्यथानेतु मशक्यतया तद्वत्तहस्तावलम्बया
सूवाक्षर स्वरसगत्या निर्धारितशारीरकमीमांसासिद्धान्तैरस्माभिर्व्यासतात्पर्यनिर्णय
कृद्विकथनेनाऽद्वैतमेव व्याससिद्धान्त इति माऽभूदूभ्रमोलोकाना मित्येतदर्थं
प्रणीय प्रकाशितोऽयं व्याससिद्धान्त मार्ताण्डः, यद्यप्यसंभावितैव न स्समीहित
सिद्धिश्चिरानुवृत्तमताभिनिवेश वशंवदहृदयेषु केषुचित्, तथाऽपि ।

श्लो ॥ सदसदिवेकचतुरा निरभिनिवेशाः प्रमाणपरतंत्राः ।

सन्तस्सन्ति कियन्त स्तेष्वयमस्मत्परिश्रम स्सफलः ॥ इति

प्रस्तावना ॥



पूर्वाचार्यै स्वरूप दौस्थ्यदि दूषणसहस्रेणोन्मूलितमपि मा-
यावादमुज्जिजीवयिषुः कश्चिदर्वाचीनो व्यासतात्पर्यनिर्णयनाम्ना
कमपि ग्रन्थं निबबन्ध । अहो मोहमाहात्म्यम् । छिन्नमूलस्तरूपाय
शतेनाऽपि न प्ररोहतीति नाऽयं वेद प्रबन्धा । अयं किल कपिला-
द्यनुवादयुक्त्या मायावादं पुनरुन्मिलयिषति । स्वरूपदौस्थ्यदि-
दोषे जाग्रत्यनुवादयुक्तिः कोपयोक्ष्यते । यावत्स्वरूपदौस्थ्यदि-
दोषो नोद्भिष्यते, न तावन्मायावादमतं जीविष्यति । आस्तामेतत् ।
यदिदं कपिलाद्यनुवादयुक्त्या प्रत्यवस्थानम्, यदीदं प्राचामाचार्याणा-
मवस्थानसमयेऽभविष्यत्, अभविष्यदेव तदा तैः प्रशमितम् ।
असन्निधानात्तु तेषां तस्यैतस्य प्रशमनभारः पतितोऽस्मासु ।
अतोऽस्माभिस्तत्प्रशिशमयिषुभिः प्रणीय प्रकाशितोऽयं व्यास-
सिद्धान्तमार्ताण्डः । अनेन न केवलं कपिलाद्यनुवादयुक्त्या प्रत्यव-
स्थानतमः प्रशमनमात्रम् । किं तर्हि वैयासिकसूत्राणां मायावादे
योजन प्रत्याशाप्रशमनमपि । अनेनैव प्रसङ्गेनोपनिषदां मायावादे
योजनोद्यमप्रशमनाय श्रुतिसिद्धान्तचन्द्रिकानाम्नाऽन्याऽपि काचि-
त्कृतिर्व्यरचि । अनेन च प्रबन्धयुगलेन मायावादस्य उपनिषत्प्रस्थान
सूत्रप्रस्थानाख्य प्रस्थानद्वयद्वीयस्त्वं व्यवस्थापितं भवति । ये पुन-
राधुनिकाः केचिच्छ्रीभाष्यभाषितमायावादस्वरूपदौस्थ्यदिदूषणो-
द्धारेण विना तदुज्जीवनमघटमानं मन्वानास्तदुद्धारे श्रीभाष्यदूषणे
च प्रयतमानास्तत्र तत्र प्रचलन्ति, तेऽपि श्रीभाष्यभूषणाभिधानेन
प्रकाशयिष्यमाणप्रबन्धेन प्रतिवक्ष्यन्ते ॥

इदं पुनरस्मिन्प्रसङ्गे निवेदनीयम्, य एते व्याससिद्धान्त-
मार्ताण्डादयो ग्रन्थाः कथिताः ॥

श्लो० ॥ एतेषां रचनापुनर्गुणनिधेः श्रीस्वामियोग्यग्रणी

हाथीरामविरागिपुङ्गवमहासिंहासनाधीशितुः ।

विश्वाधीश्वरवेङ्कटेशभगवद्विद्यालयाध्यक्षता

श्रीजुष्टस्य प्रयागदासमहतो मुख्योपकारादभूदिति ॥

एषु व्याससिद्धान्तमार्ताण्डोऽयं चेन्नपुरीमधिवसतां केषांचि-
न्महाशयानां द्रव्यसहायेन संप्रति संमुद्रय प्राकाशि । मुद्रणसमये-
ऽस्य मुद्रितसंस्करणादिसर्वविधसहाया स्वकार्यभङ्गमप्यङ्गीकृत्य सादरं
सोत्साहं चाऽऽचरितवतामस्मत्प्रियमुद्भदां सहजसौजन्यभूषितानां
पञ्चपास्कालेजीनाम्ना प्रथमानायामांगलविद्यामहाशालायां संस्कृ-
तोपाध्यायपदमलंकुर्वतां श्रीमतामनन्ताचार्याणां प्रत्युपकृतिमन्या-
मपश्यन्तो वयमात्मनोऽनुगृहीततोक्तिमेव तत्पदे निवेशयामः । इदं
पुनरिह प्रार्थ्यते । मुद्रितसंस्करणसमये मानुष्यकमात्रसुलभप्रमाद-
वशादापतिता दोषाः प्रायेण स्युः । ते च क्षन्तव्याः क्षमाभूषणैः
पाठकमहाशयैरिति ॥

ग्रन्थ कर्ता ॥

श्रीव्याससिद्धान्तमार्ताण्डविषयानुक्रमणिका ।

पुटम्	विषयः	पुटम्	विषयः
१	मंगलाचरणम्	१४	सर्वभूतकारणत्वादीनां नारायणे- उपपत्तिः
२	व्याससिद्धान्तस्वरूपम्	१५	अतएवप्रागइति सूत्रार्थतद्भावौ
३	तदवगति प्रकारः	१६	ज्योतिश्चरणाभिधानादिति सूत्रार्थत- द्भावौ
४	कारणवाक्यानां द्विविधता	१७	नवक्तुरात्मोपदेशादित्यादिसूत्रार्थः.
५	तन्निष्ठस्यमोक्षोपदेशादितिसूत्रार्थभावौ	१८	न वक्तुरित्यादिसूत्रभावः
६	देवताविशेषनिर्धारणेऽपिशास्त्रता- त्पर्यम्	१९	शास्त्रदृष्टयोत्यदि सूत्रार्थः.
७	ईक्षतेर्नाशब्दमितिसूत्रस्ययोजनान्तरम्	२०	॥ शास्त्रदृष्टयेत्यादिसूत्रस्यपरोक्तार्थनिरासः.
८	गतिसामान्यादितिसूत्रार्थतद्भावौ.	२१	परोक्तार्थेदूषणान्तरम्.
९	आनन्दमयविद्याया नारायणेपर्यव- सानसिद्धिप्रकारः	२२	अथर्वशिरोविचारः
१०	मांत्रवर्णिकमेवचेति सूत्रार्थतद्भावौ	२५	॥ शास्त्रदृष्ट्यातूपदेशोवामदेववदिति सूत्रे वामदेववदित्यस्यार्थान्तरम्.
११	अन्तस्तद्धर्मेति सूत्रेतच्छब्दार्थ निर्णयः	२६	ईक्षत्यधिकरणाद्युपदर्शितभगवद्गुण- विवरणम्
१२	पुण्डरीकाक्षत्वस्यनारायणासाधारण्यम्.	२७	त्रिपाद्यां साध्यवाचकपदानिष्कर्षः
१३	सर्वपाप्मोदितत्वस्य नारायणासाधार- ण्यम्.	२८	ईक्षतिकर्मव्यपदेशात्सइतिसूत्रस्थस्य स इत्यस्यैव त्रिपाद्यां साध्यसमर्पक- त्वस्यावश्यवक्तव्यत्वम्.
१४	ऋक्सामगेयत्वस्यनारायणासाधारण्यम्	२९	ईक्षतिकर्मसूत्रे स इत्यस्यार्थः.
१५	तदेवाग्निरितिमंत्रस्य नारायणविष- यत्वम्.	३०	पुरिशयमित्यस्य नारायणप्रत्यभिज्ञाप- कत्वम्.
१६	पुण्डरीकाक्षश्रत्यापिनारायणत्वावगतिः	३१	परात्परं पुरुषमित्यस्य नारायणप्रत्य- भिज्ञापकता
१७	भेदव्यपदेशाच्चान्य इति सूत्रेण ना- रायण एव परमात्मेति स्पष्टीकृतम्.		
१८	आकाशस्तल्लिगादिति सूत्रार्थतद्भावौ.		
१९	सर्वभूतकारणत्वादीनां भूताकाशेऽनुप- पत्तिः-		

- ३२ दिव्यपुरुषोनारायणः
 ३३ ईक्षतिकर्मव्यपदेशात्स इति सूत्रार्थः
 ३४ सर्वज्ञप्रसिद्धोपदेशादिति सूत्रार्थतद्भावौ
 ३५ सर्वखल्विदं ब्रह्मेति श्रुतं ब्रह्मनारायणः
 ३६ विवक्षितगुणोपपत्तेश्चेति सूत्रार्थतद्भावौ
 ३७ प्रकरणादिति सूत्रार्थः
 ३८ तत्सूत्र भावः
 ,, स्थानादिव्यपदेशाच्चेति सूत्रार्थः
 ३९ तत्सूत्र भावः
 ,, सुखविशिष्टाभिधानादिति सूत्रार्थतद्भावौ
 ४० अंतर्याम्यधिदैवेत्यादिसूत्रार्थतद्भावौ
 ४१ अदृश्यत्वादिगुणक इति सूत्रार्थतद्भावौ
 ४२ रूपोपन्यासाच्चेति सूत्रार्थतद्भावौ
 ,, स्मर्यमाणमनुमानमिति सूत्रार्थतद्भावौ
 ४३ पुरुषमपि चैनमधीयत इति सूत्रख-
 ण्डार्थः.
 ४४ पुरुषशब्दस्य नारायणनामता
 ४५ द्वितीयपादचिन्तिता भगवद्गुणाः.
 ४६ शुभ्वाद्यायतनमिति सूत्रार्थभावौ.
 ४७ धर्मोपपत्तेश्चेति सूत्रार्थभावौ.
 ,, अन्यभावव्यावृत्तेश्चेति सूत्रार्थः
 ४८ तत्सूत्र भावः
 ४९ दहरउत्तरेभ्य इति सूत्रार्थभावौ.
 ५० गतिशब्दाभ्यां तथा हि दृष्टं लिङं चेति-
 ५१ सूत्रार्थभावौ.
 ५२ शब्दादेव प्रमित इति सूत्रार्थभावौ
 ,, कंपनादिति सूत्रार्थः
 ३५ कंपनादिति सूत्रभावः
 ५३ आकाशोऽर्थान्तरत्वादित्यादिसूत्रार्थः.
 ५४ तृतीयपादनिरूपिता भगवद्गुणाः
 ५५ आनुमानिकमप्येकेषामितिसूत्रार्थ-
 भावौ
 ,, वदतीति चेन्न प्राज्ञो ह्यित्यादिसूत्रार्थः
 ५६ तत्सूत्रभावः
 ५७ ज्योतिरुपक्रमात्त्वित्यादिसूत्रार्थभावौ.
 ५९ न संख्योपसंग्रहादित्यादिसूत्रार्थ-
 भावौ.
 ६० कारणत्वेन चाकाशादिष्वित्यादिसू-
 त्रार्थ भावौ.
 ६१ जगद्वाचित्वादिति सूत्रार्थः
 ६२ वाक्यान्वयादिति सूत्रार्थभावौ
 ,, अवस्थितेरितिकाशकृत्स्न इति सूत्रार्थः.
 ६३ तत्सूत्रभावः
 ,, आत्मकृतेरिति सूत्रार्थभावौ
 ६४ योनिश्च हि गीयत इति सूत्रार्थः
 ६५ द्वितीयपरिच्छेदारंभः.
 ,, चतुर्थाध्यायद्वितीयपादादि त्रिमाद्यर्था-
 नुक्रमः.
 ६६ पुरुषार्थविषय सूत्रकारसिद्धान्तः
 ६७ समानाचासृत्युपक्रमादित्यादिसूत्रार्थ-
 भावौ
 ६८ प्रतिषेधादिति चेन्न शरीरात्पट्टो-
 ह्येकेषामिति सूत्रार्थभावौ.
 ६९ ब्रह्मविदश्शरीरादुत्क्रान्तिव्यवस्थाप-
 नम्.

- ॥ आर्तिभागप्रश्नप्रतिवचनविमर्शः.
- ७० } आर्तिभागप्रश्नप्रतिवचनयोरविद्वद्धि-
७१ } षयत्वम्.
- ७२ आर्तिभागप्रश्नतदुत्तरयोरभिप्रायः
॥ प्रतिषेधादिति चेन्नेत्यादि सूत्रस्य पर-
कीयव्याख्या.
- ७३ स्पष्टोद्देशकमिति सूत्रस्य परोक्तार्थः.
- ७४ परकीयं तत्समर्थनम्.
- ७५ परोक्तार्थनिरासोपक्रमः.
- ७६ आर्तिभागप्रश्नप्रतिवचनयोर्विद्वद्धि
षयत्वमभ्युपगम्य समाधानम्.
- ७७ ब्रह्मविद उक्त्वा न्यभ्युपगमे परोक्तदोषो-
द्धारः
॥ ब्रह्मविद उक्त्वा न्यनभ्युपगमे श्रुतिविरो-
धापादनम्.
- ७८ } अणुः पन्था इत्यादि श्रुत्यर्थः
७९ }
८० } अणुः पन्था इत्यादेः परोक्तार्थनिरासः.
८१ }
८२ }
८३ } अर्धिरादिगतेरपुनरावृत्तिहेतुत्वे श्रुतयः
८४ }
८५ सिद्धान्ते परोक्तदोषान्तरोद्धारः.
८६ तद्यथा हि निर्व्वयिनीत्यादि श्रुत्यर्थः.
८७ परकीयव्याख्यानैर्दूषणान्तरम्.
सर्वासां ब्रह्मविद्यानां सगुणविषयत्वम्.
८८ आनन्दादयः प्रधानस्य, इतरेत्वर्थ-
सामान्यादिति सूत्रार्थभावौ.
८९ आनन्दादयः प्रधानस्येति सूत्रस्यै परो-
क्तार्थनिरासः
- ९० गतेरर्थवत्त्वमित्यादि सूत्रस्य परोक्ताव-
र्थभावौ.
- ९१ उपपन्नस्तल्लुणार्थोपलब्धेरिति सूत्रस्य
परोक्तावर्थभावौ,
॥ गतेरर्थवत्त्वमित्यादि सूत्रस्य परोक्तार्थ
निरासः.
- ९२ निरञ्जनः परमसाम्यमिति श्रुतं साम्यं-
नैक्यरूपम्.
- ९३ द्वा सुपर्णा, समानेवृक्षे, इति श्रुत्यो-
र्थः.
- ९४ स्थित्यदनाभ्यां चेति सूत्रार्थः.
- ९५ भेदं व्यपदेशाच्चेति सूत्रार्थभावौ.
- ९६ यथा नद्यस्स्पन्दमाना इति श्रुत्यर्थः.
- ९७ मुक्तोपसृप्यव्यपदेशाच्चेति सूत्रार्थः
॥ यथोदकं शुद्धे शुद्धमिति श्रुत्यर्थः.
- ९८ मुक्तस्य ब्रह्मसाम्यप्राप्तौ महाभारतव-
चनानि.
- ९९ भोगमात्र साम्यलिंगाच्चेति सूत्रस्यार्थ-
भावौ.
- १०० तेनो एतस्यै इत्यादि श्रुत्यर्थः.
॥ परमसाम्यश्रुतेर्निर्गुणब्रह्मविद्विषय-
कत्वासंभवः.
- १०१ गतेरर्थवत्त्वमित्यादि सूत्रस्य परोक्तार्थ-
निरास निगमनम्.
- १०२ सांपरायेतर्तव्याभावात्-छन्दत उभया
विरोधादिति सूत्रयोरर्थभावौ.
॥ गतेरर्थवत्त्वमित्यादि सूत्रस्य स्वमतेऽर्थः.
- १०३ तत्सूत्रभावः.
॥ उपपन्नस्तल्लक्षणेत्यादि सूत्रस्याऽर्थभावौ

- १०४ सद्विद्यानिष्ठस्योक्तान्तिप्रतिषेधासं-
भवः.
- „ आनन्दमयविद्यानिष्ठस्योक्तान्तिप्र-
तिषेधासंभवः
- १०५ एतमानन्दमयमात्मानमिति श्रुतेः
परोक्तार्थः.
- „ तन्निरासः.
- १०६ आनन्दमयोऽभ्यासादिति सूत्रार्थः
- १०७ तस्यसूत्रस्यभावः.
- „ तत्सूत्रस्य परोक्तार्थः.
- १०८ तत्सूत्रस्य परोक्तभावः.
- „ तन्निरासः.
- १०९ }
११० } आनन्दमयस्य ब्रह्मत्वे श्रुतिस्वारस्यम्.
१११ }
- ११२ आनन्दमयस्य ब्रह्मत्वाभ्युपगमे
परोक्तबाधक परिहारः.
- ११३ आनन्दमयस्य ब्रह्मत्वानभ्युपगमे बा-
धकोक्तिः.
- „ हार्दविद्यानिष्ठस्योक्तान्ति प्रतिषेधासं-
भवः.
- ११४ कामादीतरत्र तत्रचेत्यादिसूत्रार्थः
- ११५ तत्सूत्रभावः
- „ कामादीतरत्रेत्यादि सूत्रस्यपरोक्ताशयः.
- ११६ }
११७ } तन्निरासः
- ११८ हार्दविद्यादहरविद्ययोरैक्योपपाद-
नम् .
- „ हार्दविद्यायानिर्गुणविद्यात्वनिरासः .
- ११९ स एष नेति नेति. नेहनानास्ति कि
च नेति श्रुत्योः परोक्तार्थनिरासः.
- १२० नेह नानास्तीति श्रुतेरर्थः.
- १२१ प्रकृतैतावत्वंहीत्यादि सूत्रस्यार्थभावौ.
- १२२ प्रकृतैतावत्त्वमित्यादिसूत्रस्य परो-
क्तावर्थभावौ.
- १२३ तन्निरासः.
- १२४ स एष नेतिनेतीतिश्रुतेरर्थः.
- १२५ भूमविद्यानिष्ठस्योक्तान्तिप्रतिषेधासं-
भवः.
- १२६ सएकधाभवतीत्यादेरर्थवादत्वनि-
रासः.
- „ द्वादशाहवदुभयविधमित्यादिसूत्रार्थः.
- „ सगुणमुक्तिर्निर्गुणमुक्तिरिति मुक्तिद्वै-
विध्यनिरासः.
- १२७ नाचिकेतविद्यानिष्ठस्योक्तान्तिप्रतिषे-
धासंभवः.
- „ शतं चैकाचेति श्रुतेश्चतुर्मुखलोक
प्राप्तविषयत्वपक्षः.
- १२८ तत्पक्षनिरासः
- १२९ ऊर्ध्वमेकस्थितस्तेषामितिस्मृतिवच-
नार्थः.
- १३० ब्रह्मविद्यानिष्ठेषु कस्याऽप्युक्तान्तिप्रति-
षेधासंभवः.
- „ अनियमस्सर्वेषामिति सूत्रस्यार्थभावौ.
- १३१ अनियमस्सर्वेषामिति सूत्रस्य सगुण
ब्रह्मविद्विषयत्वपक्षनिरासः.
- १३२ स्पष्टोद्देशेकेषामिति सूत्रस्य परकी-
यव्याख्यानानुपपन्नताहेतुकोडीकारः
- १३३ तदोक्तोऽग्रज्वलनमिति सूत्रस्यार्थ-
भावौ.
- „ अर्चिरादिनातत्प्रार्थितेरिति सूत्रार्थः.

- १६६ अधिकृतुभेदनिर्देशादिति सूत्रस्याऽर्थ-
भावौ.
- „ अश्मादिवच्चेत्यादिसूत्रार्थः
- १६७ तस्य सूत्रस्यभावः
- „ अधिकंत्वित्यादिसूत्रस्यपरोक्ताभिप्राय-
निरासारंभः
- १६८ तत्सूत्रस्य परोक्ताभिप्रायांतरनिरासः.
- १६९ } पराभिध्यानात्त्वित्यादिसूत्रस्याऽर्थ-
१७० } भावौ.
- १७१ पराभिध्यानादित्यादिसूत्रस्यपरोक्तार्थ-
निरासः.
- १७२ अश्मादिवच्चेत्यादिसूत्रस्यपरोक्तार्थनि-
रासः.
- १७४ आत्मेतितूपगच्छन्ति इत्यादिसूत्रस्याऽ-
र्थभावौ.
- १७५ परमात्मनोऽहमित्युपास्यत्वोपपादनम्.
- १७६ } आत्मेतितूपगच्छन्तीत्यादिसूत्रस्य
१७७ } परोक्तार्थनिरासारंभः.
- १७८ नस्थानतोऽपिपरस्येत्यादिसूत्रस्याऽर्थ-
भावौ.
- „ भेदादितिचेनेत्यादिसूत्रस्याऽर्थभावौ.
- १७९ अपिचैवमेक इतिसूत्रस्याऽर्थः.
- १८० अरूपवदेवहीत्यादिसूत्रस्याऽर्थभावौ.
- „ प्रकाशवच्चावैयर्थ्यादिति सूत्रस्याऽर्थ-
भावौ.
- १८१ आहचतन्मात्रम्. दर्शयतिचाधो इ-
त्यादिसूत्रयोरर्थभावौ.
- १८२ अत एव चोपमा, अंबुवदग्रहणादि-
त्यादिसूत्रयोरर्थभावौ.
- १८३ वृद्धिहासभाक्त्वमित्यादिसूत्रस्याऽर्थभा-
वौ.
- १८४ तदव्यक्तमाहहीतिसूत्रस्याऽर्थभावौ.
- „ अपिसंराधन इति सूत्रस्याऽर्थभावौ.
- १८५ प्रकाशवच्चावैयर्थ्यमित्यादि, अतोऽन-
न्तेनेत्यादि सूत्रयोरर्थभावौ.
- १८६ नस्थानतोऽपीत्यादिसूत्रस्य परोक्तार्थ-
निरासः.
- १८७ ब्रह्मणस्सगुणत्व एवसूत्रकारतात्पर्यम्
- १८८ ब्रह्मणिगुणनिषेधदोषविधानयोरसंभवः
- १८९ } विधिनिषेधयोः कस्याऽप्यप्रामाण्यं
१९० } सूत्रकारानभिमतम्.
- १९१ अरूपवदेवेति प्रकाशादिवच्चेति सूत्र-
योः परोक्तार्थनिरासः
- १९२ आहचतन्मात्रम्, दर्शयतिचाधोइति
सूत्रयोः परोक्तार्थनिरासः
- „ अत एव चोपमेति सूत्रस्य परोक्तार्थः.
- १९३ अंबुवदग्रहणात्, वृद्धिहासभाक्त्वमि-
तिसूत्रयोः परोक्तार्थभावौ तन्निरासः
- १९४ तदनन्यत्वमारंभेनेत्यादिसूत्रार्थः.
- १९५ तत्सूत्राशयः
- १९६ } ब्रह्मणोजगदुपादानत्वोपपादनम्.
१९७ }
- १९७ } तदनन्यत्वमित्यादिसूत्रस्य परोक्ताव-
१९८ } र्थभावौ तन्निरासः
- १९९ विकारमिध्यात्वंनवाचारंभणश्चुत्यर्थः

- २०० तदनन्यत्वमिति सूत्रात्पराभिमतार्था-
लाभः.
- २०१ विवर्तवादस्सूत्रकारानभिमतः
,, लोकवत्तुलीलाकैवल्यमिति, वैषम्यनै-
र्घृण्येनेति सूत्रयोः परमतेऽसंगतिः.
- २०२ वैषम्यनैर्घृण्येनेति सूत्रस्याभ्युपगम्य-
वादत्वनिरासः.
- २०३ नाभावउपलब्धेः वैधर्म्याच्चनस्वप्ना-
दिवदिति सूत्रयोरर्थभावौ.
- २०४ वैधर्म्यादित्यादिसूत्रेण जगतोमि-
ध्यात्वं निराकृतम्.
- ,, आत्मेति तूगच्छन्तीत्यादि सूत्रस्य
परोक्तार्थनिरासनिगमनम्.
- २०५ अधिकतुभेदनिर्देशादिति सूत्रस्यपरो-
क्ताभिप्रायनिरासनिगमनम्.
- ,, अविभागेन दृष्टत्वादिति सूत्रस्य परो-
क्तार्थनिरासनिगमनम्.
- ,, मुक्तिदशायां भगवत्पारार्थ्यं पारतन्त्र्य-
योस्साक्षात्कारस्याविभाग सूत्र प्रतिपा-
द्यत्वम्.
- ,, मुक्तव्यापाराणां भगवत्परिचर्यारूप-
त्वस्य ज्ञापनत्वम्.
- २०६ मुक्तौशरीरपरिग्रहादीनां सांसारिक-
फलत्वशंकाभिरासः.
- ,, पारार्थ्यपारतन्त्र्ययोर्दुःखहेतुत्वेन मुक्ते
रपुरुषार्थत्वशंका
- २०७ तत्परिहारः
- २०८ मुक्तस्याऽपिभगवच्छेषत्वेऽश्रुतिः
- ,, अवास्थितिरिति काशकृत्स्न इति सूत्र
स्याऽर्थभावौ.
- २०९ अनेन सर्वगतत्वमित्यादिसूत्रस्याऽर्थ-
भावौ.
- २१० स स्वराड्भवतीति श्रुत्युपपत्तिः.
- २११ भगवतिपारतन्त्र्यशेषवृत्त्योरानन्द हेतु-
ना.
- २१२ अस्माह्लोकात्प्रेत्ये त्यादिश्रुत्यर्थः
- ११३ कामान्नीकामरूप्यनुसंचरन्तित्यादि
श्रुत्यर्थः
- १२४ जक्षत्कीडान्नित्यादिश्रुत्युक्तमुक्तव्यापाः
राणांविषयोपभोगरूपत्वव्युदासः
- १२५ मुक्तिदशायां परिपूर्णब्रह्मानुभवस्यव्य-
वस्थापितत्वम्.
- २१६ मुक्तेः परिपूर्णब्रह्मानुभवरूपपरब्रह्म-
सायुज्यरूपता.
तृतीयपरिच्छदे.
- १ महाभारतीयतत्त्वपुरुषार्थनिर्णयः
,, तत्त्वंजिज्ञासमानानामिति श्लोकार्थः
- २ कारणवाक्यानामनेकरूपता.
- ३ साकांक्षाणांनिराकांक्षवाक्यैकाऽर्थ्यम्
- ,, आकाशादिवाक्यानांविशेषोपस्थापक-
त्वासंभवः [पकता.
- ४ एकोहवैनारायणइत्यस्यैवविशेषोपस्था-
- ५ } ब्रह्मादीनांभगवत्तत्त्वोत्पत्तौवैलक्षण्यम्
- ६ }
- ७ } कारणवाक्यस्थयोर्हिरण्यगर्भाशिव
- ८ } शब्दयोश्चतुर्मुखरुद्रबोधकत्वासंभवः

- ९ नारायणशब्दस्यबलीयस्त्वम्
 ११ नारायणस्यैवपरविद्यासुध्येयत्वम्
 ,, आलोडयसर्वशास्त्राणीतिश्लोकार्थः
 ११ } अथर्वशिखायांरुद्रस्यैवध्येयत्वोक्तिशंका
 १२ }
 १३ तत्परिहारः
 १४ } अथर्वशिखावाक्यार्थनिरूपणम्
 १५ }
 १६ जगच्छरीरकोनारायणएवजगद्
 पादानमितिब्याससिद्धान्तइतिम
 हाभारते प्रतिपादितम्
 १७ पुरुषैकात्म्यशब्दार्थनिरूपणम्
 १९ पुरुषार्थविषयमहाभारतनिर्णयः
 ,, परब्रह्माधिष्ठितस्थानविशेषप्राप्तिर्ब्रह्मवि-
 द्याफलम्
 २० मुक्तिस्थानस्याऽप्राकृतत्वादि
 २१ मुक्तिस्थानप्राप्तौमार्गविशेषः
 २२ मुक्तेःपरवासुदेवप्राप्त्यनंतरभाविस्त्वम्
 २२ } मुक्तस्यवासुदेवसाधर्म्यप्राप्तिः
 २३ }
 २४ मुक्तस्याऽविच्छिन्नानन्दानुभवः, पुन-
 रावृत्यभावश्च
 ,, परंव्योतिरुपसंपद्येतिश्रुतौव्योतिश्शब्दा-
 र्थोवासुदेवइतिज्ञापितम्
 २५ महाभारतंशिवपारम्यपरमितिपूर्वपक्षः
 ,, तन्निरासः
 २५ } नारायणस्यैवपरब्रह्मत्वाद्युक्तिः
 ३१ }
 ३१ पंचसिद्धान्तपर्यवसानभूमित्वोक्तिः

- ३२ ब्रह्मरुद्रयोर्मुमुक्षुभिरनुपास्यत्वाद्युक्तिः
 ३३ नारायणस्यमहिमविशेष प्रतिपादनमा-
 त्रत्वशंकानिरासः
 ३४ व्यासेनैवनारायणादन्यस्यपारम्यवा-
 दिनांनिरस्तता
 ३४ } भगवत्कृतशिवपूजनस्याशिवांतर्यामि-
 ३५ } भगवत्पूजनत्वोक्तिः
 ३६ श्रीवाराहोक्तभगवताशिवायवरदानम्
 ३७ } भारतेनारायण पारम्यप्रतिपादकवच-
 ३८ } नानाबलीयस्त्वम्
 ३९ }
 ३९ भगवतोऽपकर्षप्रसक्तौतत्परिहारोक्तिः
 ४० अद्वैतमेवव्यासमतमितिमहाभारताद्व-
 गम्यत इत्याक्षेपः
 ४२ तत्परिहारः
 ४२ } पुरुषैकत्वशब्दार्थः
 ४३ }
 ४४ } अन्यश्चराजन्मपरइत्यादिश्लोकार्थः
 ४५ }
 ४५ अधिकंतुभेदानिर्देशात् अवस्थितेरि-
 तिकाशकृत्स्नः इतिसूत्रद्वयार्थस्य
 महाभारतेविवृतत्वम्
 ४५ पुरुषैकत्वशब्दस्याऽर्थान्तरम्
 ४६ महाभारतीयनिर्णयनिगमनम्
 ४७ चतुर्थपरिच्छेदारंभः
 ,, परिच्छेदत्रयार्थानुवादः
 ४८ व्यासतात्पर्यनिर्णयकृन्निर्णयानुवादः
 ४९ तन्निरासः

शुद्धाशुद्धपत्रिका.

पृ	पं	अशुद्धम्	शुद्धम्	पृ	पं	अशुद्धम्	शुद्धम्
४	१३	त्कारणी	त्कारण	४८	१	गार्गी	गार्गि
५	४	इति	इत्यादौ	,,	२१	पर्ये	पर्येविपर्यये
७	११	ह	इ	५२	१८	दिद्र	दिन्द्र
१३	१४	सप्र	सत्प्र	५५	१४	प्रदर्श्य	(प्रदर्श्य)
१४	७	ढा	ढष	५९	१६	दा	द्वा
१९	९	च ज्ञात्वा	(चज्ञात्वा)	६३	१	रोऽय	रोय
२०	१४	हाऽ	हाऽऽ	६८	१४	न	नां
,,	१८	त्वेन	त्वे न	,,	२३	त्कां	त्का
२१	१	त्वात्	त्वात्तथाव्या वहारो नो ^प .	७०	२१	त्यग्रहाः	त्यतिग्रहाः
			पद्यतएव	७८	१	कान्तस्य	क्रान्तस्य
२१	१९	शा	श	७९	११	मीति	मिति
२३	८	शब्दार्थः	शब्दार्थः	८०	२	द्धां	द्धा
२७	१३	ऽन्वे	ने	,,	१७	मष्ट	मष्ट
३३	१२	रात्प	रप	८३	१३	णो	णौ
३६	८	“य	“सय	८५	१३	ष	प
,,	१८	“कार्या	कार्या	९३	१५	ये	ते
,,	१५	लक्ष्मी	ल्लक्ष्मी	९४	१०	वीत	वि
३७	१७	षाद्वि	षद्वि	१०५	१८	मति	मतीति
४०	५	ण	न	१०७	१५	आ	अ
४२	११	दिति	दितीति	१०९	१	नानु	नाननु
४२	१७	धैवसुतेजाः	धैवसुतेजाः	११८	८	हार्द	दहर
,,	१८		धैवसुतेजाः	१२८	१९	द्धेः “त	द्धेः “त
४६	५	द्यु	द्यु	१३०	२१	तद्यइथं वि	यएवमेतद्वि
,,	९	धार	द्याधार	१३१	१	तत् इत्थम्	एतत्-एवम
,,	१५	स्य	स्थ	,,	४	र्थः अत्र-द्यते	र्थ
४७	४	सूत्रार्थः	सूत्रार्थः	१३४	२२	त्वात्	त्वात्
				१३५	११	द्वा	द्वा
				१३८	१८	प्र	प्रा
				१४१	२३	धो	धे

पृ	पं	अशुद्धम्	शुद्धम्	पृ	पं	अशुद्धम्	शुद्धम्
१४६	११	वले	लेव	१३	१	तश्चि	तश्चि
१४६	२३	वतन्ते	वर्तन्ते	१४	१४	त्वाश्नय	त्वाश्नय
१४७	११	योग	योगि	१५	९	त्पत्यनु	त्पत्यनु
१५१	१४	स्या	स्था	१६	११	वैजयं	वैजयं
१५२	१७	वी	वी	१६	१६	प्याप्त	व्याप्त
१५५	८	अमी	इमे	१७	१४	एषां	येषां
१६५	१४	संगः	सक्तिः	२६	३	फलां	फला
१६६	१९	ता	था	१८	१८	महद्भयो	महद्भयो
१६९	१३	ध्य	ध्या	२३	२३	माश्रिता	माश्रिताः
१७६	१	च्या	च्य	२८	२०	चानले	चानिले
१७९	१५	त्युक्तम्	त्युक्तम्	३०	१९	सर्वत्र	सर्व
१८३	५	सूर्य	सूर्यादि	३२	१५	सेवेतं	सेवंते
१८४	८	णा	षा	३३	८	तत्त्वं	तत्त्वं
१९१	११	क्ता	क्ता	३४	१८	याम्य	याम्य
१९३	१	मिति	म्	३९	५	द्यानां	द्याना
१९४	२४	षेज्यते	षज्यते	४०	१०	स्सवां	स्संवा
१९७	६	माण	मान	४०	१	कर्षा	कर्ष
१९८	५	ज्ञा नतां	ज्ञाततां	४१	६	योगैः	योगेन
२०६	४	दृष्टान्ते	दृष्टान्तेन	४२	८	मत्यु	मतमित्यु
२०७	२१	न	न	४३	१	त्वेना	त्वे ना
२०८	२२	स्तेऽन्यरा	स्तेऽन्यरा	४३	६	नां	नं
२११	११	धि	चि	४३	१	इतेर	इतेरे
२	७	यायाऽऽन	याऽऽन	४३	६	दृढी	दृढी
		चिद्विशेषे	चिद्विशेषे	४३	२४	देह	देहि
			शेषे	५१	१९	यत् व	यदत्र

श्रीः

श्रीमते श्रीनिवासपरब्रह्मणे नमः

॥ व्याससिद्धान्तमार्ताण्डप्रारंभः ॥

यस्मादिदं जगदजायत येन जातं
जीवत्यथो लयमुपैष्यति यत्र चान्ते ।
तद्ब्रह्म जिह्मगपतिक्षितिभृन्निकेतम्
लक्ष्मीसखं सुखयतु प्रणतार्तिहृन्नः ॥ १ ॥

आदाय दिव्यममृतं स्वमतिप्रकर्षं
मन्धाचलेन मथितान्निगमान्तसिन्धोः ।
आस्वादयन् सुमनसो वसुधातलस्थान्
नारायणो जयति सत्यवतीसुतात्मा ॥ २ ॥

श्रीमत्कौशिकवंश्येन देशिकार्येण धीमता ।
व्याससिद्धान्तमार्ताण्डः क्रियते कुतुकादयम् ॥ ३ ॥

श्रियः पतिः नारायणः परं ब्रह्म, अप्राकृतदेशविशेषे
तत्सायुज्यप्राप्तिरेवापुनरावृत्तिलक्षणमोक्षपुरुषार्थः इति शारी-
रकमीमांसाप्रणेन भगवतः वेदव्यासस्य सिद्धान्तः । कथ-
मिदमवगम्यते ? । जगत्कारणवादि वेदान्तवाक्यानां सर्वेषां
तस्मिन्नेव पर्यवसानस्य तत्र सिद्धान्तितत्वात् । तथाविधस्यैव
मोक्षपुरुषार्थस्य तत्र सिद्धान्तितत्वाच्चेति ब्रूमः ।

तथाहि । सू-“अथातोब्रह्मजिज्ञासा” इति ब्रह्मविचारं
प्रस्तुत्य, सू-“जन्माद्यस्ययतः”-इति द्वितीयसूत्रेण, यस्मात्

जगज्जन्मस्थितिलयाः प्रवर्तन्ते, तद्ब्रह्मेति ब्रह्मणः प्रतिपत्त्युपायं प्रदर्श्य, वेदान्तेषु जगत्कारणवादिवाक्यानां परस्परविरुद्धत्वेन प्रतीयमानतया तैः कस्माच्चिदेकस्मात् जगज्जन्मस्थितिलयाः प्रवर्तन्ते इति कथं निश्चेतव्यम् इत्याशङ्कां सर्वेषां कारणवाक्यानामैककण्ठ्यप्रदर्शनेन परिजिहीर्षता साकांक्षाणां निराकांक्षेषु पर्यवसानं न्याय्यमिति चानुसन्दधता भगवता सूत्रकृता ईक्षत्यादिभिरधिकरणैः सर्वेषां कारणवाक्यानां पुंसूक्तादिप्रतिपन्ने नारायणे पर्यवसानं प्रादर्शि ।

कारणवाक्यानि हि साकांक्षाणि निराकांक्षाणि चेति द्विविधानि; कानिचित् सामान्यशब्द घटिततया विशेषप्रतिपत्तिसाकांक्षाणि । यथा । “सदेवसोम्येदमग्रआसीदेकमेवाद्वितीयं । सेयं देवतैक्षत” इत्यादीनि । कानिचिदनुवादरूपतया पुरोवादसाकांक्षाणि । यथा—“यतोवा इमानि भूतानि जायन्ते” इत्यादीनि । कानिचित् अयोग्यार्थप्रतिपादकतया योग्यार्थप्रतिपत्तिसाकांक्षाणि । यथा—“सर्वाणि हवा इमानि भूतान्याकाशादेव समुत्पद्यन्ते” इत्यादीनि । “मामुपास्व, एतदेवाहं मनुष्याय हिततमं मन्ये” इतीन्द्रवाक्यादीनि च । कानिचित् योग्यार्थ विशेषप्रतिपादकतया निराकांक्षाणि । यथा—“एकोहवै नारायण आसीन्न ब्रह्मा नेशानः”—इत्यादीनि ।

तत्र ईक्षत्यधिकरणे तावत् साधारणेन सच्छब्देन देवताशब्देन च घटितायाः सद्विद्यायाः सू—“तन्निष्ठस्य मोक्षोपदेशात्”—सू—“गतिसामान्यात्” । इति सूत्रद्वयेन

पुंसूक्तप्रतिपन्ने लक्ष्मीपतौ पर्यवसानं प्रदर्शितम् । सूत्रे तन्निष्ठस्य ” इति तच्छब्देन वक्तृबुद्धिस्थविषयवाक्यगत सच्छब्दवाच्यं परामृश्यते । ततश्च, तन्निष्ठस्य=सदुपासकस्य, मोक्षोपदेशात्=मुक्तेरुपदिश्यमानत्वात् प्रकृतसच्छब्दवाच्यं न प्रधानमिति प्रथमसूत्रार्थः ।

अयं भावः—पुरुषसूक्ते उत्तरनारायणे च “तमेवं विद्वानमृत इहभवति. नान्यः पन्था अयनाय विद्यते.” इति ; “नान्यः पन्था विद्यतेऽयनाय ” इति च मोक्षोपायोपासन विषयत्वं नारायणासाधारणं श्रुतम् । अत्रापि साद्विधा प्रकरणे. “आचार्यवान्पुरुषोवेद । तस्य तावदेवचिरं । यावन्नविमोक्ष्ये । अथ सम्पत्स्ये ” (छा० ६-१४-२) इति सदुपासनस्य मोक्षोपायत्वं श्रूयते.

आचार्यवान्=उपदेष्टृमान्पुरुषः ; वेद=तत्त्वमसीत्युक्तं सदात्मकत्वं वेत्ति । तस्य=आचार्योपादिष्टसदात्मकत्वानुसन्धान निष्ठस्य ; तावदेव चिरं=तावानेव विलम्बः ; यावन्नविमोक्ष्ये=चरमशरीराद्यावन्नविमुक्तो भवति. “विमोक्ष्य ” इति पुरुषव्यत्ययश्छान्दसः । अथ=चरमशरीर वियोगानन्तरं ; सम्पत्स्ये=सच्छब्दनिर्दिष्टं जगत्कारणं प्राप्नोति ; अत्रापि पुरुषव्यत्ययश्छान्दसः । सदुपासननिष्ठस्य शरीरपातावधिको मोक्षप्राप्तौ विलम्बः, शरीरपातादूर्ध्वं मुक्तो भवतीति श्रुत्यर्थः । ततश्च ; तेनैतेन मोक्षोपायोपासन विषयत्वेन प्रत्यभिज्ञापकेन स नारायण एवेदं सदिति, निश्चीयमानत्वान्न प्रकृतं सत्प्रधानमिति.

इदमत्रावधेयम्—तन्निष्ठस्य मोक्षोपदेशात् अशब्दं न जगत्कारणवादि वेदान्तवाक्यवेद्यम् ; इत्यन्वयात् , प्रधानाद्यर्थान्तरकारणत्वप्रतिक्षेप एव यद्यपि शब्दतः प्रतीयते ; तथापि, तावन्मात्रे सूत्रस्य न तात्पर्यम् । तथा सति न्यूनताप्रसंगात् । मुमुक्षोः मोक्षोपायोपासन प्रवृत्तये निर्विचिकित्स ब्रह्मज्ञानोत्पिपादयिषया हि शास्त्रारम्भः । जगज्जन्मादिकारणं ब्रह्मेति ब्रह्मलक्षणमभिधाय प्रधानादिकं न जगत्कारणमित्यभिधानमात्रेण हि न निर्विचिकित्स ब्रह्मज्ञानोत्पादसंभवः ; ब्रह्मरुद्रादिषु किंजगज्जन्मादिकारणम् ? इत्याशंकाया अनिवृत्तेः । अत इदं जगत्कारणमिति यावन्ननिर्णीयते, तावदुत्पिपादयिषित निर्विचिकित्स-ब्रह्मज्ञानोत्पादासंभवान्यूनता दुर्वारैव स्यात्. अतो जगत्कारणीभूतब्रह्मशब्दवाच्य देवताविशेष निर्धारणेपि शास्त्रस्य तात्पर्यमस्त्येव ।

अपि च—“तन्निष्ठस्य मोक्षोपदेशात्” इति हेतूक्ति-स्वारस्यादपि देवताविशेषनिर्णय श्रिकीर्षित इत्यवगम्यते । मोक्षोपायोपासन विषयत्वं हि न केवलं प्रधानादिप्रतिक्षेपकमेव. अपि तु देवताविशेषासाधारणतया देवताविशेषत्व साधकमपि । तद्धि ; “तमेवं विद्वानमृत इह भवति. नान्यः पन्था अयनाय विद्यते” “वासुदेवमनाराध्य कोमोक्षं समवाप्स्यति” इत्यादिभिर्देवता विशेषासाधारणमवगतम् । अतश्च

मोक्षहेतुत्व लिङ्गेन सत्पदार्थं विनिर्णयन् ।

सूत्रकारोऽभिसन्धत्ते तत्पदार्थं श्रियःपतिम् ॥

अतः प्रकरणश्रुतेन मोक्षोपायोपासनविषयत्वेन नारायणत्वाऽवगमान्न प्रधानं प्रकृतसच्छब्दवाच्यमित्येव सूत्रार्थ इति । इदमुपलक्षणम् । पुरुषसूक्तोत्तर नारायणयोः; “सर्वाणि रूपाणि विचित्यधीरोनामानि कृत्वाभिवदन् यदास्ते” इति श्रुतस्य नामरूपव्याकर्तृत्वस्य साद्विद्याप्रकरणेपि, “सेयं देवता इमास्तिस्रोदेवता अनेन जीवेनात्मनानुप्रविश्य नामरूपे व्याकरोत्” इति श्रवणेन तेनापि सैवेयं नामरूप-व्याकर्त्री देवतेति प्रत्यभिज्ञायमानतया प्रकृतस्य सतो-नारायणत्वं निश्चीयते ।

वस्तुतस्तु सू-“ईक्षते नांशब्दम्” इति सूत्रेणैवायमर्थस्सूचितः । तथा हि । सू-“नानुमानमतच्छब्दात्प्राणभृच्च” । सू-“रचनानुपपत्तेश्चनानुमानं प्रवृत्तेश्च” इत्यादिवत् “ईक्षतेनानुमानम्” इति न्यासमुपेक्ष्य “ईक्षते-नांशब्दम्” इति न्यासकरणादर्थान्तरस्यापि विवक्षितत्वं गम्यते । ततश्च ईक्षतेः ना आशब्दमिति च्छेदः. आशब्दं=नामपर्यन्तं, ईक्षतेः=ईक्षणश्रवणात्, प्रकृतसच्छब्दवाच्यः ना=पुरुष इति सूत्रार्थः.

अयं भावः—पुरुषसूक्ते “वेदाहमेतं पुरुषं महान्तं. आदित्यवर्णं तमसस्तु पारे, सर्वाणि रूपाणि विचित्य धीरो नामानि कृत्वाभिवदन् यदास्ते” इति श्रुतस्य नामरूप-व्याकर्तृत्वस्य साद्विद्याप्रकरणेपि “सेयं देवतैक्षत हन्ताहमि-मास्तिस्रोदेवता अनेन जीवेनात्मनाऽनुप्रविश्य नामरूपे व्याकरवाणि” इत्युपक्रम्य “सेयं देवते मास्तिस्रोदेवता अनेन

जीवेनात्मनानुप्रविश्य नामरूपे व्याकरोत” इति श्रवणेन नामरूपव्याकर्त्री इयं देवता, स पुरुषसूक्तश्रुतः पुरुष एवेति प्रत्यभिज्ञायमानतया प्रकृतसच्छब्दवाच्यः पुरुषसूक्तोक्तः पुरुष एवेति । सूत्राणामनेकार्थत्वं भूषणमेव । “सारवद्विश्वतो-मुखम्” इति तल्लक्षणात् । सू-“गतिसामान्यादिति,” गतिः=प्रवृत्तिः अर्थबोधकत्वमिति यावत्. तस्यास्सामान्यात्=समानत्वस्यावश्यकत्वात् । सर्वेषां कारणवाक्यानामैकार्थ्यस्यावश्य कत्वादिति सूत्रार्थः ।

अयं भावः—कारणवाक्यानां सर्वेषामैकार्थ्यं तावदावश्यकम् । ततश्च “अथ पुरुषोहवै नारायणोऽकामयत प्रजास्तृजेयेयेति”, “एकोहवै नारायण आसीन्नब्रह्मा नेशानोनेमे द्यावापृथिवी” इत्यादिषु नारायणस्य कारणत्वश्रवणात् सद्विद्यागतयोः सामान्ययोः सच्छब्ददेवताशब्दयोः कारणवाचिनोः नारायणारूप्य देवताविशेषे पर्यवसानं विना कारणवाक्यानां सर्वेषामैकार्थ्यासंभवात् प्रकृतसच्छब्ददेवताशब्दौ नारायणे पर्यवस्यतः इति न प्रधानं प्रकृतसच्छब्दवाच्यमिति—

आनन्दमयाधिकरणे, आनन्दमय विद्याप्रकरणे श्रुतेन “सयश्चायं पुरुषे यश्चासावादित्ये, स एकः”, इत्यनेन आनन्दमयादित्य मण्डलान्तर्वर्तिनोः ऐक्योपदेशात् आदित्यमण्डलान्तर्वर्तिनश्च अन्तराधिकरणे नारायणत्वस्य व्यवस्थापयिष्यमाणतया, तत एव आनन्दमयस्यापि नारायणत्वं

व्यवस्थापितप्रायमिति आनन्दमयविद्यायाः नारायणे पर्यव-
सानसिध्या सूत्रकारैः न पृथग्यत्नः कृतः ।

वस्तुतस्तु, सू-“मान्तवर्णिकमेवचगीयते” इति
सूत्रेण आनन्दमयस्य नारायणत्वं व्यवस्थापितमेव । “सत्यं
ज्ञानमनन्तं ब्रह्म” इति मन्त्रवर्णोक्तमेव आनन्दमयशब्देनो-
च्यते इति हि तदर्थः । “सत्यं ज्ञानमनन्तं ब्रह्म” इति
मन्त्रेच योगरूढेन अनन्तपदेन रूढ्या नारायणस्य उपस्था-
पनात् तस्यैव अनन्तरवाक्यस्थानन्दमय शब्दवाच्यत्वम्
अनेन सूत्रेण व्यवस्थापितं भवति ॥

अन्तराधिकरणे ; सू-“अन्तस्तद्धर्मोपदेशात्. भेद-
व्यपदेशाच्चान्यः” इति सूत्राभ्याम् अन्तरादित्यविद्यायाः
नारायणविषयत्वं स्पष्टमेवाभिहितम् । आदित्यमण्डलान्त-
र्वर्ती आदित्यादिजीवेश्वोऽन्यः ; तस्य नारायणस्य असाधा-
रणाः ये धर्माः तेषां तस्मिन् उपदिश्यमानत्वादिति प्रथम-
सूत्रार्थः । तच्छब्देन नारायण एव गृह्यते इति कथं
निश्चीयते ? इति चे दुच्यते ; अस्मिन् सूत्रे तच्छब्दो न
प्रकृतपरामर्शी ; तत्पूर्वसूत्रेषु कस्यचिद्विशिष्याप्रस्तुतत्वात् ;
अपि तु वक्तृबुद्धिस्थपरामर्शी ; दृश्यते च बुद्धिस्थपरामर्शी
सूत्रेषु बहुशस्सर्वनामशब्दः ; यथा सू-“शुगस्यतदना-
दरश्रवणात्तदाद्रवणात्सूच्यतेहि” इत्यत्र, अस्येतीदंशब्दः
वक्तृबुद्धिस्थं जानश्रुतिं परामृशति. तदनादरेति तच्छब्दश्च
हंसम् ; एवमिहापि तच्छब्दो वक्तृबुद्धिस्थमेव परामृशती-
त्यास्थेयम् ।

विषयवाक्ये उपदिश्यमानधर्माणां यदसाधारण्यं श्रुतिपुराणादिषु प्रसिद्धम् ; स एव प्रकृत तच्छब्दवक्तृ-बुद्धिस्थः इति च योग्यतावशान्निर्णयम् ; इत्थंच विषय-वाक्ये उपदिश्यमानानां पुण्डरीकाक्षत्वापहतपाप्मत्वादीनां नारायणासाधारण्यस्य श्रुति पुराणादिषु प्रसिद्धतया स एव प्रकृत तच्छब्देन विवक्षितः इति निश्चीयते ।

तथाहि, “य एषोन्तरादित्ये हिरण्यमयः पुरुषो दृश्यते हिरण्यभ्रश्च हिरण्यकेश आप्रणखा त्सर्व एव सुवर्णस्तस्य यथा कप्यासं पुण्डरीकमेवमक्षिणी तस्योदिति नाम स एष सर्वेभ्यः पाप्मभ्य उदितः उदेति ह वै सर्वेभ्यः पाप्मभ्यो य एवं वेद तस्य ऋक्च सामच गेणौ” इति छान्दोग्य प्रथम प्रपाठक षष्ठखण्डवाक्यं ह्यस्य विषयः, अत्र तस्य यथा कप्यासं पुण्डरीकमेवमक्षिणी’, इत्यत्र पुण्डरीक सदृशाक्षिद्वय विशिष्टः आदित्य मण्डलान्तर्विधीयते ; एतादृशाक्षि द्वय-वत्त्वंच नारायणासाधारणधर्मः ; श्रुतीतिहासपुराणादिषु तस्यैव तत्प्रसिद्धेः ; यथा आत्मबोधोपनिषदि.

“ब्रह्मण्यः पुण्डरीकाक्षो ब्रह्मण्यो विष्णुरच्युतः.

सर्वभूतस्थमेकं नारायणं कारणपुरुषमकारणं परं ब्रह्मो” मिति ।

श्रीवाराहेच.

“यदेतत्परमं ब्रह्म वेदवादेषु पठ्यते ।

स देवः पुण्डरीकाक्ष स्खयं नारायणः परः” इति ।

“जितं ते पुण्डरीकाक्ष नमस्ते विश्वभावन ।

नमस्तेऽस्तु हृषीकेशे” ति. एवमन्यत्रापि तत्प्रसिद्धिर्द्रष्टव्या ।

अत्र अक्षिद्वयवतो विधानादपि त्र्यक्षव्यावृत्तिसिद्धा ;
 एवं “स एष सर्वेभ्यः पाप्मभ्य उदित” इति तस्य सर्वपाप्मो
 दितत्वं श्रूयते । तच्च कर्मफलाश्लिष्टत्वम् ; तदपि नारायणा-
 साधारणधर्मः । “एष सर्वभूतान्तरात्माऽपहृतपाप्मा दिव्यो देव
 एको नारायणः” इति श्रुतेः । अन्येषान्तु “अनपहृतपाप्मा
 नामाहमस्मि, नाम मे धेहि” इति स्ववचनादिनैव अपहृतपाप्म-
 त्वाभावस्स्पष्टः ॥

तथा “उदेति हवै सर्वेभ्यः पाप्मभ्यो य एवं वेदे”ति
 सर्वकर्मविनिर्मुक्त रूपमोक्षफलकोपासनविषयत्वम् तत्प्रकरणे
 श्रूयमाणमपि, तदसाधारणधर्मः । “तमेवं विद्वानमृत इह
 भवति ; नान्यः पन्था अयनायविद्यते” इत्यादिश्रुतेः । तथा,
 “तस्य ऋक्च सामच गेष्णा” वित्यनन्तर वाक्यश्रुत ऋक्सा-
 मगेयत्वाक्षिप्तं सार्वार्त्त्यमपि नारायणासाधारणधर्मः ॥

तथाहि, “तस्य ऋक्च सामच गेष्णा” वित्यत्र
 गेष्णावित्यस्य गाने इत्यर्थः । स्तुत्युपायाविति यावत् । तत्र
 स्तुतौ ऋक् साक्षात्साधनम् ; सामच ऋगक्षराभि व्यक्तिद्वारा ;
 अतस्सामरूपगीति क्रियाभिव्यङ्ग्य ऋक् साध्य गुणिनिष्ठ
 गुणाभिधानरूप स्तुत्युपायत्वमुभयोरुपपन्नम् । आदित्यपुरुषस्य
 अग्नीन्द्रादिप्रतिपादक ऋक् सामसाध्यस्तुतिविषयत्वम् अग्नी-
 न्द्राद्यन्तरात्मतयैव वाच्यमिति, तस्याग्नीन्द्रादि सार्वार्त्त्यमत्वा-
 क्षिप्यते ; तच्च सार्वार्त्त्यं नारायणस्यैव धर्मः ॥

“तदेवाग्निस्तद्वायुस्तत्सूर्यस्तदुचन्द्रमाः” । “सब्रह्मा-
 सशिवस्सेन्द्रस्सोऽक्षरः परमस्वराट् ।” “एष सर्व भूतान्त-

रात्मापहतपाप्मा दिव्यो देव एको नारायणः ।” इत्यादि श्रुतेः । न च “तदेवाग्नि” रित्यत्र नारायणो न श्रूयते इति शङ्क्यम्; पूर्वत्र “यदेकमव्यक्तमनन्तरूपं विश्वं पुराणं तमसः परस्तात्” इत्यादिना प्रस्तुतस्यैव अत्र तच्छब्देन परामर्शात् । तत्र च “तमसः परस्ता” दित्यनेन “वेदाहमेतं पुरुषं महान्तम् । आदित्यवर्णं तमसः परस्तात् ।” इत्युत्तर नारायणवाक्यस्य प्रत्यभिज्ञानात्, तद्वाक्ये च लक्ष्मीपतेरेव प्रतिपादनात्, तस्यैव पूर्वमन्त्रप्रस्तुतत्वासिद्धेः ॥

एवम् उत्तरमन्त्रेपि “सर्वे निमेषा जज्ञिरे विद्युतः पुरुषादधि” इत्यत्र “विद्युतः पुरुषा” दित्यनेन “विद्युद्रूपान्महात्मनः” इत्युद्योगपर्वणि विश्वरूपप्रदर्शनप्रकरणे उपबृंहितेन नारायणस्यैव प्रत्यभिज्ञानाच्च । किं बहुना “अद्भ्यस्संभूतो हिरण्यगर्भ इत्यष्टौ” इत्यनेन अस्यप्रकरणस्य उत्तरनारायण समानप्रकरणत्वस्य श्रुत्यैवाविष्कृतत्वात् कृत्स्नस्यास्य संदर्भस्य नारायणविषयत्वसिद्धेः न कस्यचिच्चोद्यस्यावकाशः ।

तदेवं विषयवाक्यश्रुतानां पुण्डरीकाक्षत्वादिधर्माणां नारायणासाधारणत्वस्य अन्यत्र सिद्धत्वात् तदन्वितस्वार्थामिधायी तच्छब्दोऽयं नारायणमेव विषयीकरोति; ततश्च पुण्डरीकाक्षत्वादिभिः नारायणासाधारणधर्मैः अस्य नारायणत्वावगमात् असावादित्यमण्डलान्तर्वर्तितया श्रुतो न प्रसिद्धादित्यादिजीवः इति सूत्रार्थः । सूत्रे धर्मोपदेशग्रहणमुपलक्षणम्; पुरुषश्रुतिपुण्डरीकाक्षश्रुतिभ्यामपि आदित्यमण्ड-

ज्यायानाकाशः परायणम्” इति । अत्राकाशशब्दस्य भूता-
काशे प्रसिद्धतया, “यतो वा इमानि भूतानि जायन्ते”
इत्यत्र कुतइमानि भूतानि जायन्ते? इत्याकांक्षायाम्, आका-
शादेव समुत्पद्यन्ते इत्याकांक्षितविशेष समर्पणक्षमतया अस्य
वाक्यस्य तदनुरोधेन आकाश एव जगत्कारणमिति पूर्वपक्षे
प्राप्ते सिद्धान्त उच्यते “आकाशस्तल्लिङ्गा” इति । अत्रापि
तच्छब्देन बुद्धिस्थः नारायणः परामृश्यते । तस्य लिङ्गं
प्रत्यभिज्ञापकम्; तस्य अत्र श्रवणात् । अत्रत्याकाशशब्द-
वाच्यः नारायण इति सूत्रार्थः ।

अयं भावः—तापनीयोपनिषदि तृतीय खण्डे “सर्वेषां
वा एतद्भूतानाँमाकाशः परायणं सर्वाणिहवा इमानि भूता-
न्याकाशादेव जायन्ते, आकाशेन जातानि जीवन्ति, आकाशं
प्रयन्त्यभिसंविशन्ति” इत्युपक्रम्य “तदेव ज्यायः” इति
श्रूयते । छान्दोग्ये “सर्वाणिहवा इमानि भूतान्याकाशादेव
समुत्पद्यन्ते । आकाशं प्रत्यस्तं यन्ति, आकाशोह्येवैभ्यो
ज्यायानाकाशः परायणम्” इत्यत्र तदेव वाक्यमर्थतः शब्द-
तश्च प्रत्यभिज्ञायते । तापनीये श्रुतश्चाकाशो भगवानेव ।
तस्यैव प्रकृतत्वात् । संभवति च आकाशशब्दस्य आकाशते
आकाशयतीति वा व्युत्पत्त्या भगवद्वाचित्वम् । अतस्स एवाय-
माकाश इति प्रत्यभिज्ञायमानतया भगवानेव अत्रत्याका-
शशब्दवाच्यः ।

न च योगाद्रूढेर्बलीयस्त्वात् आकाशशब्दस्य च
भूताकाशे रूढत्वात् रूढ्यर्थं भूताकाश बोधकत्वमेव प्रकृता-

काश शब्दस्य युक्तमिति वाच्यम् ; प्रकृताकाशशब्दस्य भूताकाशपरत्वे अयोग्यार्थत्वप्रसंगेन रूढिबलीयस्तायाः अकिंचित्करत्वात् । अत्रहि, “सर्वाणिह्वा इमानि भूतान्याकाशादेव समुत्पद्यन्ते” इति सर्वभूतकारणत्वं प्रकृताकाशस्य बोध्यते । तच्च प्रकृताकाशशब्दस्य भूताकाशपरत्वे नोपपद्यते । भूतशब्दोहि अचित्संसृष्ट चेतनवाची । ततश्च प्रसिद्धाकाशस्य अचेतनं प्रति कारणत्व संभवेऽपि चेतनं प्रति कारणत्वं नोपपद्यते ।

न च भूतशब्दस्य अचेतनमात्रपरतया संकोचकरणा-
न्नोक्तानुपपत्तिरिति वाच्यम् । संकोचे मानाभावात् । “सर्वाणि ह्वा” इति ‘ह्वै’ शब्देनानुवादत्वद्योतनात् । अनुवादस्य च यथाप्राप्ति वक्तव्यतया प्रापकवाक्येषु च “सदेव सोम्ये-
दमग्र आसीत् ; सन्मूलास्सोम्येमास्सर्वाः प्रजास्सदायतनाः सप्रतिष्ठाः,” इत्यादिषु प्रजादिशब्दैः अचेतनवर्गं प्रतीव चेतनवर्गं प्रत्यपि कारणतायाः प्रतिपन्नतया तदनुरोधेन प्रकृत-
भूतशब्दस्य अचित्संसृष्टचेतनपरतायाः अवश्यवक्तव्यत्वाच्च । एवं सर्वैः कल्याणगुणैः निरतिशयोत्कर्षवत्वरूपं सर्वभूत ज्यायस्त्वमपि भूताकाशस्य नोपपद्यते ।

न च ज्यायस्त्वश्रुतिः स्वरूपमहत्वमादायाप्युपपद्यते इति वाच्यम् । सर्वप्रकारेण महत्वस्यैव असंकोचेन प्रतीतेः । एवं चेतनानां परमप्राप्यत्वरूपं परायणत्वमपि भूताकाशस्य-
नोपपद्यते । अचेतनस्य तस्य हेयत्वेन प्राप्यत्वायोगात् । नारायणस्य तु सर्वमिदमुपपद्यते । “नारायणात्प्राणो जायते ।

मनस्सर्वेन्द्रियाणि च । खं वायुज्योतिरापः पृथिवीविश्वस्य
धारिणी । नारायणाद्ब्रह्माजायते । नारायणाद्बुद्रोजायते ।
नारायणादिन्द्रोजायते ।” इत्यादिना चिदचिदात्मकप्रपञ्च-
कारणत्वस्य “अतोऽयायांश्च पुरुषः” इत्यादिना सर्वभूत
ज्यायस्त्वस्य “नारायणं महाज्ञेयं विश्वात्मानं परायणम्”
इत्यादिना परमप्राप्यत्वस्य च श्रुतेः । तदेवं प्रकृताकाशशब्द-
स्य भूताकाशपरत्वेऽयोग्यार्थत्वप्रसंगेन रूढार्थग्रहणायोगात्
उपदर्शितप्रत्यभिज्ञाबलेन योगव्युत्पत्त्या भगवत्परत्वमेव युक्तम् ।

यद्यपि उपदर्शिततापनीयोपनिषदि “सर्वाणिह्वा
इमानि भूतान्याकाशादेव जायन्ते” इत्यादिसंदर्भस्य “तस्मा-
दाकाशं बीजं विद्यात्तदेव ज्याय” इत्युपसंहारवाक्यपर्यालो-
चनयाऽनुष्टुभमन्त्रबीजाक्षरप्रदर्शन परत्वावगमात् तत्रत्याकाश-
शब्दस्य वर्णविशेषपरत्वमेव वाच्यम् । तथापि वर्णविशेषस्य
जगज्जन्मादिकारणतायास्तत्रोक्ताया बाधाद्वाच्यवाचकयोरभेद-
माश्रित्य वाच्यभूतभगवन्निष्ठं जगत्कारणत्वं वाचके वर्णे
उपचर्यते, इत्यास्थेयम् । ततश्च उक्तवाक्यस्य भगवत्परत्वं
अक्षतमिति तत्प्रत्याभिज्ञया दर्शित छान्दोग्यवाक्यमपि भगव-
त्परमेवेति ध्येयमिति ।

सू-“अतएव प्राणः”—छान्दोग्य एव श्रूयते “सर्वा-
णिह्वा इमानि भूतानि प्राणमेवाभिसंविशन्ति । प्राणमभ्यु-
ज्जिहते । सैषा देवता प्रस्तावमन्वायत्तेति,” अत्र प्राणशब्दस्य
प्राणवायौ प्रसिद्धतया प्राण एव जगत्कारणमिति प्राप्ते
उच्यते—“अत एव प्राण इति” । अत एव = तल्लिङ्गादेव =

नारायणलिंगादेव, प्रकृतप्राणशब्दवाच्यो न प्राणवायुरिति सूत्रार्थः । अयं भावः—कठवल्लीषु षष्ठवल्ल्यां श्रूयते—

“यदिदं किं च जगत्सर्वं प्राण एजति निस्सृतम् ।

महद्भयं वज्रमुद्यतं य एतद्विदुरमृतास्ते भवन्ति” इति ॥

अत्र सर्वस्य जगतः प्रवेशनिर्गमस्थानत्वेन कश्चित्प्राणः श्रुतः; अत्रापि छान्दोग्ये “सर्वाणिह्वा इमानि भूतानि प्राणमेवाभिसंविशन्ति, प्राणमभ्युज्जिहते” इति सर्वभूतप्रवेश निर्गमस्थानत्वेन प्राणश्श्रूयते; अतस्स एवायं प्राण इति प्रत्यभिज्ञायते । कठवल्लीषु श्रुतः प्राणश्च नारायण एव; पूर्वत्र “सोध्वनः पारमाप्नोति तद्विष्णोः परमं पदम्” इति तस्यैव प्रकृतत्वात्; “य एतद्विदुरमृतास्ते भवन्तीति” वाक्यशेषेण “तमेवं विद्वानमृत इह भवती” त्युत्तरनारायण वाक्य-प्रत्यभिज्ञानाच्च, इति ।

ज्योतिरधिकरणे, गायत्रीविद्यावेद्यस्य पुरुषसूक्त प्रति-पाद्य महापुरुषरूपत्वं स्पष्टमेव प्रतिपादितम्; तत्रहि “अथ यदतः परोदिवो ज्योतिर्दीप्यते । विश्वतः पृष्ठेषु सर्वतः पृष्ठेष्वनुत्तमेपूत्तमेषु लोकेष्विदं वावतद्यादिदमन्तः पुरुषे ज्योति” रिति छान्दोग्य तृतीय प्रपाठक त्रयोदशखण्डस्थ श्रुतौ ज्योति-शब्द निर्दिष्टं वस्तु, ज्योतिशब्दस्यादित्यादौ प्रसिद्धत्वात्कौक्षेयज्योतिषा ऐक्योपदेशाच्च आदित्यादि ज्योतिरेव । आदित्यस्य कौक्षेयज्योतिस्सजातीयत्वेन तदैक्योपदेशोपपत्तेरिति पूर्वपक्षे प्राप्ते “तावानस्य महिमा ततो ज्यायाग् श्वपुरुषः । पादोऽस्य

सर्वा भूतानि, त्रिपादस्यामृतं दिवि” इति पूर्वमन्त्रे सर्वभूत-
पादवत्वेन निर्दिष्टं यत्तदेवात्र ज्योतिश्शब्देन निर्दिश्यत इति
द्युसंबन्धित्वेन लिङ्गेन प्रत्यभिज्ञायते । तस्मात्पूर्वमन्त्रप्रत्याभि-
ज्ञापित पुरुषसूक्तप्रतिपन्नः “आदित्यवर्णं तमसस्तुपारे” इति
निरतिशयदीप्तियुक्तदिव्यमङ्गलविग्रहवत्वेन तत्र प्रतिपादितः
पुरुषोत्तम एवात्र निरतिशयदीप्तियुक्तं ज्योतिरिति निर्दिश्यत
इति, सू—“ज्योतिश्चरणाभिधानादिति” सूत्रेण सिद्धान्तः
कृतः । सूत्रार्थस्तु—“अथ यदतः परोदिवो ज्योतिर्दीप्यते”
इत्यत्र ज्योतिश्शब्दनिर्दिष्टो नादित्यादिः, अपितु नारायणः;
कुतः—चरणाभिधानात्=अस्य ज्योतिषः पूर्वमन्त्रे सर्वभूतपाद-
वत्त्वाभिधानादिति ।

अयं भावः, अस्मिन् प्रकरणे पूर्वत्र, “पादोऽस्य सर्वा
भूतानि त्रिपादस्यामृतं दिवीति” मन्त्रश्रूयते । तस्यायमर्थः—
सर्वा भूतानि=अचित्संसृष्टचेतनास्सर्वे; अस्य=पूर्वप्रकृतस्य,
पादः=एकोऽंशः । अमृतं=नित्यम्, अस्य त्रिपात्=पाद त्रयं
भोग्यभोगोपकरण भोगस्थानरूपं; दिवि=अप्राकृतलोकविशेषे
अस्तीतिशेषः । तथाच, प्रकृतिमण्डलस्थं कृत्स्नं जगदेकः पादः;
अप्राकृतानि प्रकृतिमण्डलोर्ध्वदेशवर्तीनि भोग्यभोगोपकरण
भोगस्थानानि, पादत्रयमिति पादचतुष्टयवत् किञ्चिद्वस्तु पूर्व-
मन्त्रे प्रकृतम् । तदेवात्र दिवःपरो ज्योतिरिति निर्दिश्यते;
अतस्सर्वभूतपादवत्त्वेनाभिहितमिदं नादित्यादिज्योतिः; तस्य
सार्वभौम्यपर्यवसित निरुक्त सर्वभूतपादवत्त्वासंभवात्; अपितु,
तथात्वेन पुरुषसूक्त प्रतिपन्नः पुरुषोत्तमो नारायण एवेति ।

यद्यपि नेदं कारणवाक्यम्, कारणवाक्यानामाकांक्षित योग्यविशेषे पर्यवसानं चात्रचिकीर्षितम् । तथापि निरतिशय दीप्तिमत्त्वस्य कारणत्वाक्षेपकत्वात् कारणत्वाक्षेपकनिरतिशय दीप्तिमत्प्रतिपादकमिदं कारणवाक्यमेवेति नोक्तानुपपत्तिः ॥

एवम् अयोग्यरूपार्थं प्रतिपादकेषु वाक्येषु अचेतन-
रूपदघटित वाक्यानां योग्यार्थं नारायणे पर्यवसानं प्रदर्श्या-
नन्तरमयोग्यचेतनविशेषरूपदघटितायाः प्रतर्दनविद्याया
इन्द्रप्राणाधिकरणे “नवक्तुरात्मोपदेशादिति चेदध्यात्मसंबन्ध-
भूमाह्यस्मिन्,” “शास्त्रदृष्ट्यातूपदेशो वामदेववदिति” सूत्राभ्यां
नारायणे पर्यवसानं प्रदर्शितम् ।

तथाहि—कौषीतकिनामुपनिषदि, “त्वमेव मे वरं
वृणीष्व, यं त्वं मनुष्याय हिततमं मन्यस” इति मनुष्यस्य
मम हिततमं त्वमेव जानासि, अतोमम हिततमं त्वमेव विचि-
न्त्य देहीति प्रार्थयमानं प्रतर्दनं प्रतीन्द्रस्य प्रतिवचनमेवं
श्रूयते । “मामेव विजानीहि । एतदेवाहं मनुष्याय हिततमं
मन्ये यन्मांविजानीयादिति ।” “प्राणोस्मि प्रज्ञात्मा तं मा
मायुरमृतमुपास्वेति च ।” अत्र प्रतिवक्त्रा इन्द्रेण स्वोपास-
नस्य मोक्षसाधनत्वलक्षणं हिततमत्वोक्त्या मोक्षसाधनोपासन-
विषयतया श्रुतः प्राप्तिश्चेन्द्र एव जगत्कारणं, मोक्षसाधनो-
पासनविषयत्वस्य कारणत्वं व्याप्यत्वादिति “न वक्तुरात्मोप-
देशादिति चे” दित्यन्ते नाशंक्य “अध्यात्मसंबन्धभूमा-
ह्यस्मि” नित्यनेन परिहारःकृतः ।

तस्य चायमर्थः—आत्मानि अध्यात्मं परमात्मनिष्ठास्तद-
साधारणाधर्मास्तेषां संबन्धभूमा=सम्बन्ध बहुत्वमस्मिन् प्रकरणे
श्रूयत इति ।

अयंभावः—अत्र उपक्रमे “त्वमेव मे वरं वृणीष्व यं त्वं
मनुष्याय हिततमं मन्यस” इति, मामुपास्वेति प्रश्नप्रतिवचना-
भ्यां मोक्षोपायोपासन विषयत्व मिन्द्रोच्चारितास्मच्छब्दार्थस्य
प्रतीयते । तच्च परमपुरुषा साधारणमिति “तमेवं विद्वानमृत इह
भवति, नान्यः पन्था अयनाय विद्यत” इत्यादिभिरवगतं ।
अतस्तेन पुरुषसूक्तोक्तः परमपुरुषः प्रत्यभिज्ञायते ।

एवमुत्तरत्र “सवा एष प्राण एव प्रज्ञात्माऽनन्दोऽजरो-
ऽमृतो न साधुना कर्मणा भूयान्नो एवा साधुना कर्मणा कनी-
यानेषह्येव साधुकर्म कारयति तं यमेभ्यो लोकेभ्य उन्निनीषति
एष एवा साधुकर्म कारयति तं यमधोनिनीषतीति” श्रूयते । तत्र
न साधुना कर्मणा भूयान्नो एवा साधुना कनीयानिति श्रूय-
माणं पुण्यपाप फलाश्लिष्टत्व लक्षणमपहत पाप्मत्वं, एष एव
साधुकर्म कारयतीत्यादिना श्रूयमाणमन्तः प्रविश्य तत्तत्कर्मसु
सर्वनियन्तृत्वरूप मन्तरात्मत्वं च, सुबालोपनिषदि “एष सर्व
भूतान्तरात्माऽपहतपाप्मा दिव्यो देव एको नारायण” इत्यपहत
पाप्मत्वे नान्तरात्मत्वेन च श्रुतं नारायणं प्रत्यभिज्ञापयति । एवं
सुबालोपनिषदि पञ्चमखण्डे, “तमात्मानमुपासीताऽजरममृत
मभयमशोकमनन्तमिति” श्रुतमजरत्व ममृतत्वं चात्राप्यानन्दो-
ऽजरोऽमृत इति श्रूयमाणं स एवायमिति प्रत्यभिज्ञापयति ।
तदेवमेभिः प्रत्यभिज्ञापकैर्धर्मैः प्रसिद्धेन्द्रेऽसंभवद्भिर्नारायण

एवात्रेन्द्रवाचि शब्दैर्निर्दिश्यते न प्रसिद्धेन्द्र इति निश्चीयत इति ।

कथं तर्हि इन्द्रस्य मामुपास्वेत्युक्तिः ? इन्द्रोच्चरिते नास्मच्छब्देन तदन्यस्य बोधनासंभवादित्याशंकां परिहरता “शास्त्रदृष्ट्यातूपदेशो वामदेवव” इति सूत्रेणापीन्द्रोच्चरितेनास्मच्छब्देनेन्द्रान्तरात्मनो बोधसंभवमुपपादयता तद्विद्याया नारायणे पर्यवसानं प्रदर्शितम् । “एष सर्वभूतान्तरात्मापहतपाप्मा दिव्यो देव एको नारायण” इत्यादि शास्त्रेण नारायणस्य सर्वान्तरात्मत्वं तत एव स्वस्य तच्छरीरत्वं च ज्ञात्वा स्वशरीरवाचकशब्दस्य स्वपर्यन्तवाचकत्ववत्परमात्मशरीरभूतस्ववाचकशब्दस्यापि तत्पर्यन्तवाचकत्वं च ज्ञात्वा स्वशरीरकनारायण बोधतात्पर्येण मामुपास्वेत्युक्तवान्, वामदेववत् । यथा वामदेवः परमात्मनस्त्वं प्रत्यात्मत्वं साक्षात्कुर्वन्नहं मनुरभवं सूर्यश्चेत्यादिना स्ववाचकेनाहं शब्देन परमात्मानं व्यपदिष्टवान् । तथाच श्रुतिः “तद्वैतत्पश्यन् नृषिर्वामदेवः प्रतिपेदे अहंमनुरभवं सूर्यश्चे”त्यादिः इति सूत्रार्थः । इदं च वामदेवव्यपदेशोदाहरणं,

“सर्वगत्वादनन्तस्य स एवाहमवास्थितः ।

मत्तस्सर्वमहं सर्वं मयि सर्वं सनातने ॥”

इत्यादि प्रह्लादादि व्यपदेशानामुपलक्षणम् । अत्र शास्त्रदृष्टयेत्यस्य जीवपरयोः स्वरूपैक्यबोधक तत्त्वमस्यादि-शास्त्रदृष्टयेत्यर्थवर्णनन्तु हेयम् । पूर्वोत्तरसूत्रेषु परमात्मनो

जीवात्मनः सकाशाद्भेदमेवोपनिषदर्थं वदतस्सूत्रकारस्य मध्ये तयोरैक्यस्य तदर्थतोक्तेरत्यन्तानुपपन्नत्वात् ।

पूर्वं हि आनन्दमयाधिकरणे “भेदव्यपदेशाच्चेति” अन्तरधिकरणे “भेदव्यपदेशाच्चान्य” इति च, तयोर्भेदमेवोपनिषदर्थमुपदिष्टवान् । उत्तरत्वापि अन्तर्याम्यधिकरणे “उभयेपि हि भेदेनैनमधीयत” इति, अदृश्यत्वादिगुणकाधिकरणे “विशेषण भेदव्यपदेशाभ्यां चनेतरौ” इति । द्युभ्वाद्यधिकरणे “भेदव्यपदेशादिति” । अर्थान्तरत्वादिव्यपदेशाधिकरणे “सुषुप्त्युत्क्रान्त्योर्भेदेन” इति ; इतरव्यपदेशाधिकरणे “अधिकन्तु भेदनिर्देशा” दिति ; एवमादिसूत्रेषु जीवपरयोर्भेद एव तत्तदुपनिषदर्थ इति कण्ठरवेणोक्तम् । एतेषु सूत्रेषु तयोःकल्पितभेदः प्रतिपाद्यत इति त्वत्यन्तहेयम् । प्रथममेव मोमुह्यमानान्पुरुषान्प्राति तन्मोहशान्तये परमार्थोपदेशाय प्रवृत्तः परमाप्तसूत्रकारः पुनर्बहुतरसन्देहाऽपादनेन मोहं द्विगुणयितुमपरमार्थमर्थमुपदिशतीत्यस्याऽत्यन्तमसंगतत्वात् । जीवपरभेदस्य काल्पनिकतागमकसूत्रलेशस्याऽप्यदर्शनाच्च । तदिदमन्यत्राऽस्माभिः प्रपञ्चितम् । प्रपञ्चयिष्यते चात्राप्युत्तरत्र ।

शास्त्रदृष्ट्येत्यस्योक्तार्थकत्वेन केवलं बहुतरपूर्वोत्तरसूत्रविरोध एव । वामदेववदिति स्ववाक्यैकदेश विरोधश्च स्यात् । वामदेवस्य हि तथा व्यवहारः ब्रह्मसाक्षात्कार निबन्धनस्तत्र श्रुतः “तद्धै तत्पश्यन्नृषिर्वाग्मदेवः प्रतिपेद” इत्यत्र पश्यन्निति शत्रा दर्शनस्य हेतुत्वबोधनात् । अहैत ब्रह्मसाक्षात्कारे च सकलभेद दर्शननिवृत्तेः यत्रत्वस्य सर्वमात्मैवा-

ऽभूत्तत्केन कं पश्येदिति श्रुतेस्तदर्थकतायाश्च भवदभिमतत्वात् ॥
तत्सर्वं विदेहमुक्त्यभिप्रायम् । जीवन्मुक्तस्य तु वामदेवस्येदृश-
व्यवहारो नानुपपन्नः । अद्वैतब्रह्मसाक्षात्कारेऽपि प्रारब्ध-
कर्मवशान्मात्रया भेदप्रतिभासानुवृत्तेरिति तु प्रतपत्यपि
प्रचण्डमार्ताण्डमण्डले तिमिरानुवृत्तिवचनवदुपहास्यम् । किं च

“सर्वगत्वादनन्तस्य स एवाहमवस्थितः ।
मत्तस्सर्वमहं सर्वं मयि सर्वं सनातने ॥”

इति प्रह्लादवचने परमात्मनस्स्वात्मनि व्याप्तिनिबन्ध-
नत्वाऽवगमात्तथाविध व्यवहारस्यात्रापि वामदेववचने तदै-
कार्थ्येन परमात्मनस्स्वात्मन्यन्तरात्मतया व्याप्तिसाक्षात्कारानि-
बन्धनत्वमेव तथा व्यवहारस्य न्याय्यम् । न तु श्रुतिस्मृत्यु-
पपत्तिविरुद्ध जीवपरैक्य निबन्धनत्वम् । परमात्मनो हि जीवा-
त्मन्यन्तरात्मतया व्याप्तिर्बह्वीषु श्रुतिषु श्रुता । “अन्तः
प्रविष्टः शास्ताजनानां सर्वात्मा” “य आत्मानमन्तरोयमयति
सत आत्मान्तर्याम्यमृतः” । “अन्तर्बाहिश्चतत्सर्वं व्याप्य-
नारायणः स्थितः ।” इत्यादिषु । अन्तः प्रविश्य नियन्तृत्व-
मात्मत्वम् । तत्प्रतिसम्बन्धित्वं शरीरत्वमिति सर्वानुगतं शरी-
रात्मनो लक्षणमभिधाय, तन्निबन्धनौ तत्त्वदृशां परमात्मन्यहं
बुद्धिशाब्दाविति श्रुतिस्मृतिषूच्चैरुद्गुण्यन्तीष्वपि तयो स्स्वरू-
पैक्यनिबन्धनत्वोक्तिर्बहुप्रमाण विरोधादनादरणीया । अतः
शास्त्रदृष्टेयस्य शास्त्रेण परमात्मनः स्वात्मानं प्रत्यन्तरात्मत्व
दृष्टेयत्वेवार्थः ।

नन्वस्तु, अन्तरात्मदृष्ट्यैवायं इन्द्रस्योपदेशः; तथापि तदन्तरात्मा नारायण इति कुतस्सिद्धम् । “सर्वोवैरुद्रः” “सर्वो-
ह्येषरुद्र” इत्यादिषु रुद्रस्य सार्वात्म्य श्रवणाद्गुद्र एव तदन्तरात्मा
किं न स्यात् । न च “पुरुष एवेदं सर्वं” । “विश्वमेवेदं
पुरुष” इत्यादौ नारायणस्यैव सार्वात्म्य श्रवणात्सर्वोवै रुद्र
इत्यादिकं सर्वान्तरात्मा नारायण एव रुद्रान्तरात्मा इत्यर्थ-
कतया नेयमिति वाच्यम्; विनिगमनाविरहेण पुरुष एवेदं
सर्वमित्यादेस्सर्वान्तरात्मा रुद्र एव नारायणान्तरात्मा इत्यर्थ-
कताप्रसंगस्य दुर्वारत्वात्; इति चेदुच्यते—अधर्वशिरसि
देवान्प्रति रुद्रेण स्वसार्वात्म्योपदेशस्य परमात्मात्मकतानि-
बन्धनताया स्सर्वज्ञेन तेनैव कंठरवेणोक्ततया रुद्रसार्वात्म्यवा
दिनीनां श्रुतीनामन्यथा सिद्धतया तस्येन्द्रान्तरात्मत्वाऽसिद्धिः ।

तथाहि—अधर्वशिरसि श्रूयते; “देवावैस्वर्गं लोक-
मगमन् । ते देवारुद्रमपृच्छन् । को भवानिति । सो ब्रवीत्, अह-
मेकः प्रथममासं वर्तामि भविष्यामि च, नान्यः कश्चिन्मत्तो-
व्यतिरिक्त” इति । “सोन्तरादन्तरं प्राविशदिशश्चान्तरं स
प्राविशत् । सोऽहं निलोऽनिलोऽहं ब्रह्माहं प्राञ्चः प्रत्यंचोहम्”
इत्यादि । अत्र देवैः को भवानिति पृष्ठो रुद्रः भूतं भविष्यद्वर्त-
मानं सर्वमहं; मत्तोऽन्यन्नास्तीति; प्रथमं संग्रहेणाभिधाय, पुन-
र्विस्तरेण वक्ष्यन्नुक्त वक्ष्यमाणस्ववाक्येषु अहं शब्दार्थविवरणाय
मध्ये आह । “सोन्तरादन्तरं प्राविशदिशश्चान्तरं स प्राविश-
त्सोहामिति” । अत्र तच्छब्दः प्रसिद्धपरामर्शी । “तमादेशम
प्राक्ष्योयेनाश्रुत” मित्यादिवाक्यस्थतच्छब्दवत् । ततश्च सः=

“अन्तःप्रविष्टः शास्ताजनानां सर्वात्मा,” “अन्तर्बहिश्च तत्सर्वं व्याप्यनारायणः स्थितः,” “एष सर्वभूतान्तरात्मा ऽपहतपाप्मा दिव्योदेव एकोनारायण” इत्यादिषु प्रसिद्धो नारायणः, अन्तरात् = देहस्यान्तः प्रविष्टात्प्राणेन्द्रियवर्गात्, अन्तरं = तदन्तःप्रविष्टं जीवात्मानं, प्राविशत् = अन्तरात्मतया प्रविष्टवान् । दिशश्चान्तरं = बहिस्थितानां दिगादीनामन्तरं च सः अन्तरात्मतया प्राविशत् । अतः, अहं सः = “अहमेकः प्रथममास” मित्यादि मदुक्तवाक्यस्थाहंशब्दार्थः । मदन्तः प्रविष्टस्सनारायण इति तदर्थः ।

अयंभावः—सर्वस्मिन्नपि वस्तुनि परमात्मनोऽन्तरात्म-
तयाऽनुप्रविष्टतया सर्वं वस्तु तच्छरीरभूतमिति, तद्वाचक-
शब्दस्तदन्तरात्मपर्यन्तवाचकः । अतोमदुक्ताहंशब्दार्थोपि
मदन्तरात्मा नारायण एव ; नत्वहमिति । नच, “नान्यः
कश्चिन्मत्तो व्यतिरिक्त इति,” इत्यत्र इतिशब्देन रुद्रवाक्यस्य
समाप्तिद्योतनात्सोन्तरादन्तरं प्राविशदित्यादिकं न रुद्रवाक्यम् ।
अपि तु श्रुतिवाक्यमेव । ततश्च अहमेकः प्रथममासमित्या-
दिना रुद्रेणोक्तं तस्य सार्वार्त्स्यं तस्य सर्वस्मिन्ननुप्रवेशनिब-
न्धनमिति श्रुत्यैव रुद्रस्य सर्वान्तर्यामित्वमत्राप्युच्यत इति
वाच्यम् ; सोन्तरादन्तरं प्राविशदित्यादि वाक्यानन्तरमपि
नित्योऽनित्योहं प्राञ्चः प्रत्यञ्चोहमित्यादि रुद्रवाक्यानुवृत्ति-
दर्शनेन मध्ये रुद्रवाक्यस्य समाप्तत्वासिद्धेः । रुद्रवाक्यमध्य-
पतितस्यास्य रुद्रवाक्यत्वनिश्चयात् । सोन्तरादन्तरमित्यादेः
श्रुतिवाक्यत्वे तदनन्तरं सोहं नित्योऽनित्योहमित्यतः पूर्वं

सोब्रवीदिति वाक्यस्याध्याहारप्रसंगात् । इति शब्दस्तु स्वस्थानादुत्कृष्य रुद्रवाक्यान्ते योज्यः ।

न चैवं व्यवहितान्वय कल्पन प्रसंग इति वाच्यम् ; इति शब्दस्य स्वस्थानान्वये पुनारुद्रवाक्यारम्भे 'सोब्रवीदिति,' रुद्रवाक्यान्ते इतीति च पदत्रयस्याध्याहारप्रसंगेन तदपेक्षया एकस्य इतिशब्दस्य स्वस्थानादुत्कृष्योत्तरत्रान्वयाङ्गीकारस्यैवोचितत्वात् । वस्तुतस्तु ; नायमिति शब्दस्समाप्तिवचनः । अपि तु, हेतुवचनः । नान्यः कश्चिन्मतोव्यतिरिक्त इति वाक्यार्थस्याहमेकः प्रथम मित्यादि पूर्ववाक्यार्थं प्रति हेतुत्वमिति शब्देनोच्यते । ततश्च, मद्वातिरिक्तस्य कस्यचिद्भावादहमेक एव भूतभविष्यद्वर्तमानसर्वात्मक इति पिंडितार्थः ।

इत्थं च इति शब्दस्य न स्वस्थानादुत्कर्षकल्पनागौरवम् । न वा सोन्तरादन्तरमित्यादेः रुद्रवाक्यमध्य पतितत्वस्वारस्यसिद्ध रुद्रवाक्यत्वहानिः ।

सर्वगत्वादनन्तस्य स एवाहमवास्थितः ।

इति प्रह्लादवचने यथा परमात्मनस्स्वस्मिन्नन्तः प्रविष्टत्वरूपहेतूक्ति पुरस्सरं प्रह्लादेन परमात्मनोहमिति निर्देशः । एवमिहापि रुद्रेण परमात्मनस्स्वस्मिन्नन्तः प्रविष्टत्वरूपहेतूक्ति पुरस्सरं परमात्मनोहमिति निर्देश इति सुसंगतमेतत् ।

इयान् विशेषः—प्रह्लादवचने हेतूक्तिपूर्वकं परमात्मनोहमिति निर्देशः. इहतु, रुद्रमहिमातिशय दर्शनेन तत्तत्त्वं जिज्ञासमानानां देवानां प्रश्नप्रतिविवक्षया साक्षात्कृत परमात्म-

तत्वेन रुद्रेण प्रथममन्तर्यामिदृष्ट्या अहमेक इत्याद्युक्तिः ।
पश्चात्स्वोच्चरितेनाऽहंशब्देन स्वस्यैव सार्वार्वात्म्यमुक्तमिति
देवानां भ्रमो माभूदिति परमात्मनस्स्वस्मिन्ननुप्रविष्टत्वेन हेतुना
तस्यैवाहं शब्देन निर्देश इत्युक्तिरिति ।

न चैवं कोभवानिति देवकृतप्रश्नस्य मदन्तरात्मा
सर्वात्मा इति प्रतिवचनासंगतिः; कोभवानिति पृष्टे, स्व-
स्वरूपाभिधानेन प्रतिवचनं हि संगच्छत इति वाच्यम्;
यतोत्र प्रतिवचनानुसारेण प्रश्नाशयस्योन्नेयतया तदुन्नीतस्य
प्रश्नस्येदृशप्रतिवचनमुपपद्यत एव । अत्र हि सर्वात्मविषय
प्रतिवचनदर्शनेन कोभवानिति देवकृत प्रश्नस्याऽयमाशयो
ऽवगम्यते; किं भवान् सर्वान्तरात्मा परमात्मा ? अथवा अस्म-
दादिवज्जीवमात्ममिति । अस्यचोत्तरमुक्तं रुद्रेण, मदन्तरात्मा
सर्वात्मेति. तेन नाहं परमात्मा, अपि तु जीव एवेति फलित-
त्वान्नासंगतिः ।

यद्यप्यनेन प्रतिवचनेन रुद्रेण स्वस्यैव सार्व-
ार्वात्म्यमुक्तमिति स्वरसतः प्रतीयते । तथापि सोन्तरादन्तरं
प्राविशदित्यनन्तरवाक्यविरोधापत्त्या न रुद्रसार्वार्वात्म्यपरत्व-
मस्य वाक्यस्य युक्तमास्थातुं । सोन्तरादन्तरमित्यादेः श्रुति-
वाक्यत्वमभ्युपगम्य, रुद्रोक्तस्वसार्वार्वात्म्यं श्रुतिरुपपादयतीति
तन्निर्वाहे, अहमेक इत्यारभ्य धर्मन्धर्मेण तर्पयामि स्वेन तेज-
सेत्यन्तस्य रुद्रवाक्यतास्वारस्यभंगप्रसंगः । “ सोन्तरादन्तरं
प्राविशद्विश्वान्तरं सप्राविशत्सोह ” मित्यत्र चरमस्य तच्छब्द-
स्य वैयर्थ्यप्रसंगः । इति सोब्रवीदिति रुद्रवाक्यान्ते पदत्रया-

ध्याहारप्रसंगः । नारायणसार्वात्म्यपरानन्यथासिद्धबहुतर श्रुत्य-
न्तरविरोध प्रसंगश्चेत्यादिकं अन्यत्र प्रपञ्चितं द्रष्टव्यम् ।

तत्सिद्धमधर्वशिरसि रुद्रेण स्वसार्वात्म्योपदेशोऽन्तर्यामि-
दृष्टयेति । सूचितश्चायमर्थः “शास्त्रदृष्ट्यातूपदेशो वामदेवव”
दिति वामदेवशब्देन वामदेवाख्यमृषिं रुद्रं च तन्त्रेण संगृह्यता
सूत्रकृता । तदेवमीक्षत्यादिभिः सप्तभिरधिकरणैस्सदानन्द-
मयादिसामान्यशब्दघटितानां अयोग्यार्थप्रसिद्धाकाशाद्यचेतन-
वाचि पदघटितानां कारणत्वा योग्येन्द्रादि चेतनविशेषप्रसिद्धे-
न्द्रादि पदघटितानां च कारणवाक्यानां कारणत्वान्वययोग्ये
नारायणे विशेषे पर्यवसानं प्रदर्शितम् । उपदर्शितं च तत्त-
द्भिद्याविचारमुखेन मुमुक्षूणामुपासिसिषोपजननाय नारायण-
स्यैव परमपुरुषार्थप्रापकत्वं परमपुरुषार्थतया प्राप्यत्वं च ।

तथाहि—ईक्षत्यधिकरणेन परमपुरुषार्थभूतमोक्षप्रदत्व-
रूपं प्रापकत्वम् ; आनन्दमयाधिकरणान्तराधिकरणाभ्यां परम-
पुरुषार्थतया प्राप्यत्वौपयिकमनवधिकातिशयानन्दादि कल्या-
णगुणवत्वाप्राकृतस्वासाधारणाकर्मकृतातिरमणीय दिव्यमंगल-
विग्रहवत्त्व प्रयुक्त भोग्यता प्रकर्षवत्त्वं ; आकाशाधिकर-
णेन तादृश भोग्यता प्रकर्षप्रयुक्तं परमप्राप्यत्वं ; ज्योतिरधिकर-
णेन नित्यनिरतिशय विभूतिमत्ता प्रयुक्तभोग्यत्वं ; इन्द्रप्राणा-
धिकरणेनेन्द्रादीनामपि नियन्त्रित्वरूपं जगदैश्वर्यं ; प्राप्यत्वोप-
युक्तं प्रतिपादितं ।

तदयमत्र प्रथमपादनिर्गलितार्थः—स्वरूपरूपगुण
विभूतिभिर्निरतिशयभोग्यतया परमपुरुषार्थत्वान्नारायण एव

प्राप्यः । तत्प्राप्त्युपायश्च स एवेति, स एव मुमुक्षुभिरुपास्योजिज्ञास्यश्चेति ।

एवं चिदचिद्विलक्षणकारणसद्भावरूपायोगव्यवच्छेदपरेण प्रथमपादेन सामान्यशब्दघटितानामर्थान्तरप्रसिद्धशब्दघटितानां च कारणवाक्यानां योग्यविशेषप्रतिपत्तिसाक्षाणां नारायणे विशेषे पर्यवसानं प्रदर्शितम् । अन्ययोगव्यवच्छेदपरया त्रिपाद्यापि कारणवाक्यानां नारायणएव पर्यवसानं प्रादर्शि ।

तथाहि—त्रिपाद्यां तत्तदधिकरणेषु साध्यवाचकपदमप्रयुज्य त्रिपादीमध्यमपादमध्यमाधिकरणे “ईक्षतिकर्मव्यपदेशात्स” इत्यत्र स इति साध्यवाचकपदं प्रयुक्तवतस्सूत्रकारस्याऽयमाशयोऽवगम्यते । त्रिपादीस्थपूर्वोत्तराधिकरणेषु इदमेव स इति पदं साध्यवाचितयाऽन्वेतव्यमिति । ननु कथमस्य मध्यमपादमध्यमाधिकरणत्वमिति चेदित्थं । तृतीयपादे देवताधिकरणादे रधिकरणत्रयस्य प्रासंगिकतया गर्भाधिकरणतया च सप्तानामेव प्रकृतार्थपरत्वेन चतुर्थस्येक्षतिकर्माधिकरणस्य मध्यमत्वमिति ।

अथापि द्वितीयपादे “अत एव च स ब्रह्म” इत्यस्मिन् सूत्रे ब्रह्मेति साध्यनिर्देशाच्चतुर्थपादे “वदतीति चेन्न प्राज्ञोहि प्रकरणा” इत्यत्र प्राज्ञ इति साध्यनिर्देशाच्च ईक्षतिकर्माधिकरणस्थस्य स इत्यस्यैव त्रिपाद्यां साध्यसमर्पकत्वमभिमतमिति कथं निश्चीयत इति चेत् । उच्यते । “अत एव च स ब्रह्मे” त्यत्र ब्रह्मशब्दः “वदतीति चेन्न-

प्राज्ञोहि प्रकरणा” दित्यत्र प्राज्ञशब्दश्च तत्र तत्र प्रकृताक्षेप-
परिहार शेषत्वान्न तदधिकरणयोरपि साध्यसमर्पकः । किं पुनः
पूर्वोत्तराधिकरणेषु । अपि च त्रिपाद्या अन्ययोगव्यवच्छेदार्थ-
तया तत्र कचित्साध्य निर्देशेनैवाऽन्ययोगव्यवच्छेदसिद्धेर्न
प्रतिपादं साध्यनिर्देश उचितः ।

अत एव हि प्रथमपादे अयोगव्यवच्छेदपरे “भेद-
व्यपदेशाच्चान्य” इति कचिदेव साध्यनिर्देशः कृतः ।
अतोमध्यमपादमध्यमाधिकरणे, अत्रैव साध्यनिर्देशस्योचित-
तया तत्रस्थं स इति पदमेव सर्वत्र साध्यसमर्पकमिति
युक्तमभ्युपगन्तुं ।

अपि च; “जन्माद्यस्य यत” इति ब्रह्मलक्षणे-
ऽभिहिते, कुत इमानि भूतानि जायन्ते? इत्याशंकोदयेन
तदनिवृत्तौ निर्विचिकित्स ब्रह्मज्ञानानुदयेन ब्रह्मशब्दवाच्य
व्यक्तिविशेषनिर्धारणस्यावश्य कर्तव्यतया तदकरणे न्यूनता
प्रसंगेन तत्परिहाराय कारणवाक्यानां कचिद्विशेषे पर्यवसान-
स्यावश्यवाच्यतया ब्रह्मशब्द प्राज्ञशब्दयोश्च सामान्यभूतयो-
र्विशेषसमर्पकत्वा संभवेन विशेषसमर्पणक्षमस्येक्षतिकर्माधि-
करणस्थस्य स इत्यस्यैव त्रिपाद्यां साध्यसमर्पकत्वं सूत्रकारा-
भिमतमिति अवश्यमंगीकार्यम् ।

न च ब्रह्मशब्द प्राज्ञशब्दयोरेव विशेषसमर्पणाक्षमत्वे
सर्वनाम्नस्तच्छब्दस्य का कथेति शङ्क्यम् । वक्ष्यमाणरीत्या
तस्य विशेषसमर्पकत्व संभवात् । न चैवम् “अत एव
च स ब्रह्मे” त्यत्र ब्रह्मेति, द्वितीयपादे सर्वाधिकरणेषु

साध्यनिर्देशः ; “ वदतीति चेन्नप्राज्ञोहि प्रकरणा ” दित्यत्र प्राज्ञ इति चतुर्थपादे सर्वत्र साध्यनिर्देशः ; इतीक्षतिकर्माधिकरणश्रुतप्रकाशिकाविरोध इति वाच्यम् । सर्वत्रप्रसिध्यधिकरणादिषु प्रकारान्तरेण साध्यलाभस्य श्रुतप्रकाशिकाया मेवाभिहितत्वेन ब्रह्मशब्दस्य साध्यसमर्पकत्वे श्रुतप्रकाशिकाकृतां नैर्भर्याभावात् । स्पष्टं चेदं पाराशर्यविजये; तत्सिद्धमीक्षति कर्माधिकरणस्थं “स” इति पदमेव त्रिपाद्यां साध्यसमर्पकमिति ।

तच्च पुरुषसूक्त नारायणानुवाक सुबालोपनिषदादिप्रसिद्ध नारायणारूप्य देवता विशेषपरामर्शि । तदधिकरण विषय वाक्य श्रुतलिंगैस्तस्यैव प्रत्यभिज्ञायमानत्वेन तस्यैव परामर्शोच्यतात् । “ यः पुनरेतं त्रिमात्रेणौमित्यनेनैवाक्षरेण परं पुरुषमभिध्यायीत । स तेजसि सूर्ये संपन्नो यथा पादोदरस्त्वच्चा विनिर्मुच्यते एवं हैव सपाप्मना विनिर्मुक्तस्ससामभिरुन्नीयते ब्रह्मलोकं स एतस्माज्जीवघनात्परात्परं पुरिशयं पुरुषमीक्षते । तदेतौ श्लोकौ भवतः

तिस्रोमात्रामृत्युमत्यः प्रयुक्ता

अन्योन्य सक्ता अनविप्रयुक्ताः ।

क्रियासु बाह्याभ्यन्तरमध्यमासु

सम्यक् प्रयुक्तासु न कम्पते ज्ञः ।

ऋग्भिरेतं यजुर्भिरन्तरिक्षं

ससामभिर्यत्तत्कवयो वेदयन्ते ।

तमोकारेणैवायनेनान्वेति विद्वान्

यत्तच्छान्तमजरममृतमभयं परं चेती ” तिहि तदधि-
करणविषयवाक्यम् ।

अत्र ईक्षणकर्मपुरुषसंबन्धितया श्रुतैः पुरिशयत्वं
परात्परत्वं मुक्तोपसृप्यत्वं शान्तत्व मजरत्व ममृतत्व मित्या-
दिभिर्नारायणः प्रत्यभिज्ञाप्यते । पुरिशयनं हि हृदयपुंडरी-
कोदरवर्तित्वम् । तद्धि नारायणानुवाके नारायणस्य श्रुतम् ।
यथा—

“यच्च किञ्चिज्जगत्सिन्द्वश्यते श्रूयतेऽपिवा ।

अन्तर्बहिश्च तत्सर्वं व्याप्यनारायणस्थित ” इत्युपक्रम्य

“पद्मकोशप्रतीकाशं हृदयं चाप्यधोमुखम् ।

अधोनिष्ठया वितस्त्यान्तु नाभ्या मुपरि तिष्ठति ।

हृदयं तद्विजानीयाद्विश्वस्यायतनं महत् ” इत्यभिधाय

“तस्याः शिखायामध्ये परमात्मा व्यवस्थित ” इति ।

एवं सुबालोपनिषदि सप्तमखंडे “अन्तः शरीरे निहि-
तो गुहायामज एकोनित्यः । यस्य पृथिवीशरीरम् । यः
पृथिवीमन्तरे संचर ” न्नित्युपक्रम्य, “एष सर्वभूतान्तरात्मा-
ऽपहतपाप्मा दिव्योदेव एको नारायण ” इति ।

कठवल्लीषु तृतीयवल्ल्यां

ऋतं पिबन्तौ सृकृतस्य लोके गुहाम्प्रविष्टौ परमे परार्थ्ये ।

छायातपौ ब्रह्म विदोवदन्ती ” त्यादिना द्वयोरात्मनो
हृदयगुहावस्थिति मभिधाय

“विज्ञानसारथिर्यस्तुमनः प्रग्रहवान् नरः ।

सोध्वनःपारमाप्नोति तद्विष्णोः परमंपदमिति ” तदु-
त्तरमन्त्रेण हृदयगुहावस्थितयोस्तयोरेक उपासकः प्राप्ता-
जीवः ; अपरस्तूपास्यः प्राप्यो विष्णुरिति स्पष्टीकृतं । भगव-
द्गीतासुच

“ सर्वस्य चाहं हृदि सन्निविष्टो मत्तस्मृतिर्ज्ञानमपोहनं
चेति,” पाद्मे पुराणे नामनिर्वचनाध्याये ।

पूस्संज्ञे तु शरीरेऽस्मिन् शयनात्पुरुषोहरिः ।
शकारस्य षकारोयं व्यत्ययेन प्रयुज्यते” इति ।

एवमन्यत्रापि द्रष्टव्यम् । तदेवं हृदयपुण्डरीकोदरव-
र्तित्वरूपेण पुरिशयनेन लिंगेनायं पुरुषो नारायण एवेति
निश्चीयते । एवं “ सपाप्मनाविनिर्मुक्तः परात्परं पुरुषमीक्षत ”
इत्यनेन “ नामरूपाद्विमुक्तः परात्परं पुरुषमुपैति दिव्य ”
मिति मुण्डकोपनिषत्तृतीयमुण्डक द्वितीयखण्डवाक्यं स्मार्यते ।
तत्र च मुक्तोपसृप्यः पुरुषो नारायण इति, द्वितीयमुण्डक
प्रथमखण्डस्थेन,

“ दिव्योह्य मूर्तः पुरुषस्सबाह्याभ्यन्तरोह्यजः
अप्राणोह्यमनाः शुभ्रोह्यक्षरात्परतः परः ।
एतस्माज्जायते प्राणो मनस्सर्वेन्द्रियाणि च ।
खं वायुर्ज्योतिरापः पृथिवी विश्वस्य धारिणी ।
अग्निर्मूर्धा चक्षुषी चन्द्र सूर्यौ
दिशः श्रोत्रे वाग्विवृताश्च वेदाः ।
वायुः प्राणो हृदयं विश्वमस्य

पद्भ्यां पृथिवीह्येष सर्वभूतान्तरात्मा ” इति मन्त्रसंदर्भेण ज्ञायते ।

तथाहि “ दिव्योह्यमूर्तः पुरुष ” इत्यत्र श्रुतोयोदिव्यः पुरुषः स एवायं “परात्परं पुरुषमुपैति दिव्य” मित्युक्तो दिव्यः पुरुष इति प्रत्यभिज्ञायत इत्यविवादम् । “ दिव्योह्यमूर्तः पुरुष ” इति श्रुतो दिव्य पुरुषस्तु नारायण एवेति तदनन्तरेण, “एतस्माज्जायते प्राण ” इति मन्त्रेण ज्ञायते । अस्यैव मन्त्रस्य नारायणोपनिषदि एतस्मादित्यस्य स्थाने नारायणादिति पदघटनेन, “नारायणात्प्राणोजायते । मनस्सर्वेन्द्रियाणि च । खंवायुर्ज्योतिरापः पृथिवीविश्वस्यधारिणी” । इत्याम्नानेन अत्रत्यैतच्छब्दार्थो नारायण इति स्फुटीकरणात् ।

एवं “अग्निर्मूर्धा चक्षुषी चन्द्रसूर्या” विति तदनन्तरमन्त्रोक्तद्युमूर्धत्वादिविशिष्टरूपविशेषेणापि नारायण एवायमिति निश्चीयते, तद्धि रूपं,

“यस्याग्निरास्यं द्यौर्मूर्धा खं नाभिश्चरणौ क्षितिः
सूर्यश्चक्षुर्दिशः श्रोत्रं तस्मै लोकात्मने नमः”

इत्यादि स्मृतिषु नारायणस्यैव स्मर्यते । एवं “अग्निर्मूर्धा” इति मन्त्रचतुर्थपादस्थेन “एष सर्वभूतान्तरात्मा” इत्यनेन “एष सर्वभूतान्तरात्माऽपहतपाप्मा दिव्योदेव एको नारायण” इत्यत्रत्यस्य एष सर्वभूतान्तरात्मा इत्यस्य प्रत्यभिज्ञानादप्ययं पुरुषो नारायण एवेति निर्धार्यते । तदेवं “ दिव्योह्यमूर्तः पुरुष ” इति मन्त्रस्य नारायणपरतया तदेकार्थः परात्परं पुरुषमुपैति दिव्यमिति मन्त्रोपि

नारायणपर एवेति तदैकार्थ्यात्परात्परं पुरिशयं पुरुषमीक्षत इति मन्त्रोक्तः पुरुषो नारायण एवेति निर्णीयते । एव मुत्तर-
श्लोकस्थेन “यत्तत्पदं कवयोवेदयन्त” इत्यनेन “तद्विष्णोः
परमं पदं सदा पश्यन्ति सूरय” इति सुबालोपनिषद्वाक्यस्य
प्रत्यभिज्ञायमानतया सूरिभिस्सदा दृश्यमान वैष्णव परमपद-
स्थत्वलिङ्गेनाप्ययं पुरुषो नारायण एवेति निर्धार्यते । तथा,
“यत्तच्छान्तम जरममृत मभय” मिति श्रूयमाणं शान्तत्वादि-
कमपि नारायण प्रत्यभिज्ञापकम् । शान्तत्वं ह्यशनायादिरहि-
तत्वम् । ईदृशं शान्तत्वं मजरत्वं ममृतत्वं चापहतपाप्मत्व
निबन्धनमिति अपहतपाप्मत्वस्मारकैरेतै रपहतपाप्मा दिव्यो
देवो नारायणः स्मार्यते ।

तदेवं हृदयपुंडरीकोदरवर्तित्व परात्परत्व मुक्तोप-
सृप्यत्व सूरिदृश्यमान वैष्णव परमपदस्थत्वाऽपहतपाप्मत्व
तत्कृत सत्यसंकल्पत्वादिभि रस्मिन् विषयवाक्ये व्यप-
दिश्यमानैर्लिङ्गै र्नाारायणस्य प्रत्यभिज्ञायमानतया सौत्रं स
इति पदं तस्यैव परामर्शकम् । ततश्च परात्परं पुरिशयं
पुरुषमीक्षत इतीक्षणकर्मतया श्रुतः पुरुषस्सः=पुरुषसूक्त
नारायणानुवाकादि प्रसिद्धो नारायणः । नारायणानुवाका-
दिषु तद्धर्मतया श्रुतानां पुरिशयनादीनामत्र व्यपदेशात् ।
अत्र व्यपदिश्यमानैरुक्तधर्मै र्नाारायण एवायमिति प्रत्यभि-
ज्ञायमानत्वादिति सूत्रार्थः । इत्थं चास्यैव स इत्यस्य त्रिपा-
द्याधिकरणेषु साध्य समर्पकतया त्रिपाद्यापि कारणवाक्यानां
नारायण एव पर्यवसानं प्रादर्शयति सिद्धम् ।

विशेषतोऽपि तत्तदधिकरणेषु तत्तत्कारणवाक्यानां तस्मिन्नेव पर्यवसानं विवक्षितमिति तत्तत्सूत्रोक्त हेतुविशेषैरवगम्यते । तथाहि, सर्वत्र प्रसिध्यधिकरणे सूत्रं—“सर्वत्र प्रसिद्धोपदेशा”दिति । “सर्वं खल्विदं ब्रह्म, तज्जलानिति शान्त उपासीत, सक्रतुं कुर्वीत, मनोमयः प्राणशरीरोभारूपस्सत्य संकल्प आकाशात्मा सर्वकर्मा सर्वगन्धस्सर्वरसस्सर्वमिदमभ्याचोऽवाक्यनादर इतीति” छान्दोग्य तृतीयप्रपाठक चतुर्थखण्ड-वाक्यमस्य विषयः । अत्र सर्वमिदं ब्रह्मेति सामानाधिकरण्येन सर्वात्मत्वेन प्रतिपाद्यमानं ब्रह्म किं जीवः ? । उतपरमात्मा नारायण इति संशये, सिद्धान्त उच्यते—“ सर्वत्र प्रसिद्धोपदेशादिति ” । अत्र सर्वत्रेति पक्षनिर्देशः । स इति साध्य-वाचकमीक्षति कर्मव्यपदेशात्स इति सूत्रादाकृष्यते ।

तथा चायमर्थः—सर्वं खल्विदं ब्रह्मेत्यत्र सर्वशब्द निर्दिष्टे जगति तदात्मतया प्रतिपाद्यमानं ब्रह्म सः=नारायणानुवाकादिप्रसिद्धो नारायणः । प्रसिद्धोपदेशात्=प्रसिद्ध-तया उपदेशादिति ।

अयंभावः—सर्वं खल्विदं ब्रह्मेत्यत्र सर्वमिदं ब्रह्मेति सामानाधिकरण्येन ब्रह्मशब्द निर्दिष्टस्य सार्वार्त्म्यव्यपदेशात् खलुना तस्य प्रसिद्धत्वद्योतनाच्च यस्य सार्वार्त्म्यमुपनिषत्सु प्रसिद्धम्, स एवात्र ब्रह्मशब्दनिर्दिष्ट इति प्रतीयते । उपनिषत्सु च सर्वत्र नारायणस्यैव सार्वार्त्म्यं प्रसिद्धम् । यथा नारायणानुवाके “विश्वमेवेदं पुरुष” इति । अत्रायं पुरुषो नारायण एव । पूर्वापरवाक्येषु तस्यैव प्रकृतत्वात् । एवं

नारायणोपनिषदि “नारायण एवेदं सर्वं यद्भूतं यच्च भव्य-
मिति” । तथा सुबालोपनिषदि “चक्षुश्च द्रष्टव्यं च नारायण”
इत्युपक्रम्य, “सर्वं नारायणः । पुरुष एवेदं सर्वं यद्भूतं
यच्च भव्यमिति” । महोपनिषदि “सहस्रशीर्षं देवं सहस्राक्षं
विश्वशंभुवं । विश्वतः परमं नित्यं विश्वं नारायणं हरिम् ।
विश्वमेवेदं पुरुषस्तद्विश्वमुपजीवती” त्यादि ।

अपिच—सर्वं खल्विदं ब्रह्मेति ब्रह्मणस्सार्वत्म्य
मभिधाय, तत्र हेतुरुक्तं तज्जलानितीति । ततश्च—तज्जत्वात्त-
स्मिन् लीयमानत्वात्तदधीनस्थितिकत्वाच्च हेतोस्सर्वमिदं ब्रह्मा-
त्मकं खल्वितिवाक्यार्थस्संपद्यते । अनया च हेतूक्त्या सर्वमिदं
ब्रह्मेति सामानाधिकरण्यमुपादानोपादेय भावनिबन्धनं
शरीरात्मभावनिबन्धनं चेति विज्ञायते । तदधीनस्थितिकत्वस्य
तच्छरीरत्वे पर्यवसानात् ।

जगदुपादानत्वं च नारायणस्यैव श्रुतं । “एको हवै
नारायण आसीन्नब्रह्मानेशान” इत्यादिना । जगच्छरीरकत्व
मपि तस्यैव श्रुतं । “यस्य पृथिवीशरीरं । यः पृथिवीमन्तरे संच-
रन्त्यं पृथिवी न वेदे” त्यारभ्य “एष सर्वभूतान्तरात्माऽपहतपाप्मा
दिव्योदेव एको नारायण” इति । तथा च जगदुपादानत्व
जगच्छरीरकत्वयोर्नारायण एव प्रसिद्धत्वात्तदुभयनिबन्धन-
स्यैव च सार्वत्म्यस्यात्र अनूद्यमानत्वात् सर्वात्मत्वेनेहोप-
दिश्यमानं ब्रह्म नारायण एवेति ।

तथा तत्रैव द्वितीयं सूत्रं—“विवक्षितगुणोपपत्ते-
श्चेति” । विवक्षितानां=तात्पर्यविषयीभूतानां, गुणानां=

मनोमयत्वादीनां, तत्रैवोपपत्तेश्च नारायण एव सर्वं खल्विदं ब्रह्मेत्यत्र ब्रह्मशब्दार्थ इति सूत्रार्थः ।

अयंभावः—सर्वं खल्विदं ब्रह्म, तज्जलानिति शान्त उपासीतेति ब्रह्मोपासनं विधाय, उपास्य गुणविधानाय सकृत् कुर्वीतेत्युपासन मन्व्य, मनोमयः प्राणशरीरोभारूप इत्यादिना उपास्यगुणाविहिताः ।

तत्र विशुद्धमनोग्राह्यत्वार्थकेन मनोमय इत्यनेन भास्वरूपार्थकेन भारूप इत्यनेन च “य एषोऽन्तर्हृदय आकाशः तस्मिन्नयं पुरुषो मनोमयः । अमृतो हिरण्मय” इति श्रुतिः, “न संद्वशेतिष्ठति रूपमस्य न चक्षुषा पश्यति-कश्चनैनम् । हृदा मनीषा मनसाभिक्रुतोऽय एनं विदुर-मृतास्ते भवन्तीति” श्रुतिश्च प्रत्यभिज्ञायते ।

तत्र प्रथमश्रुति हिरण्मय पुरुषविषयत्वादन्तरादित्य विद्यावेद्यपुण्डरीकाक्षविषयिणी । द्वितीयाप्युत्तरनारायणैकार्था लक्ष्मीपतिविषयिणी । न संद्वशेतिष्ठतीति मन्त्रस्य हि तदनन्तरपाठितेन “अद्भ्यस्संभूतो हिरण्यगर्भ इत्यष्टा” इत्यनेन उत्तरनारायणेन सममेक प्रकरणत्वं श्रुत्यैव ज्ञापितम् । न संद्वशेतिष्ठतीति मन्त्रपठनानन्तरं अद्भ्यस्संभूत इत्यनुवाकः हिरण्यगर्भ इत्याद्यष्टर्चं च पठनीयमिति हि तदर्थः ।

ततश्च न संद्वशेतिष्ठतीत्यस्य अद्भ्यः सम्भूत इत्यनु-वाकस्य चैकार्थत्वं प्रकरणपाठेन सिद्धम् । तदेवमुक्तरीत्या प्रत्य-भिज्ञापिताभ्यामुक्त श्रुतिभ्यामस्य वाक्यस्य नारायणविषयत्वं

निर्णयिते । एवं तत्र पाठितेन सत्यसंकल्प इत्यनेन तत्सहचरिता
अपहतपाप्मत्वादयोगुणाः स्मार्यन्ते । “ अपहतपाप्मा विजरो-
विमृत्युर्विशोकोविजिघत्सोऽपिपासस्सत्यकामस्सत्यसंकल्प इत्य-
पहतपाप्मत्वादयः स्सत्यसंकल्पत्वान्ताहि गुणास्सहपाठिताः ।
न केवलं सह पठितत्वं मात्रेण तदुपस्थितिः । सत्यसंकल्पत्वस्या-
ऽकर्मवश्यत्वलक्षणाऽपहतपाप्मत्वं विनाऽनुपपद्यमानत्वादपि
तदुपस्थाप्यते । तच्चाऽपहतपाप्मत्वं नारायणा साधारणमिति
तेनाऽप्यस्य नारायण विषयत्वं निश्चीयते । एवं एष म आत्मा-
न्तर्हृदय इत्यनन्तराम्नातेन हृदयपुण्डरीकान्तरवस्थानेनापि
मनोमयत्वादि गुणकोयं नारायण इति निश्चीयत इति ।

तदित्थं—सर्वत्रप्रसिध्यधिकरणेन सर्वं खल्विदं ब्रह्मे-
त्यादिनाम्नातस्य कारणवाक्यस्य नारायणे पर्यवसानं
प्रदर्शितमिति सिद्धं । अत्रधिकरणे प्रकरणादिति सूत्रेण
कठवल्ल्याः कृत्स्नाया भगवत्परत्वं व्यवस्थापि । तस्य हि,

“यस्य ब्रह्म च क्षेत्रं च उभे भवत ओदनः
मृत्युर्यस्योपसेचनं क इत्था वेद यत्र सः ”

इति कठोपनिषद्द्वितीयवल्लीचरममन्त्रोविषयः । तत्र
यस्येति यत्संबन्धितया श्रुताभ्यामोदनोपसेचनाभ्यां यच्छब्दार्थः
कश्चिदत्ता प्रतीयते । स किं जीवः ? । उतपरमात्मा ? इति संशये-
ऽनेन सूत्रेण परमात्मा विष्णुरेव स इति सिद्धान्त्यते । पूर्व-
मन्त्रेषु परमात्मनः प्रकृतत्वा दुत्तरमन्त्रेषु तस्याऽनुवृत्तेश्चा-
स्मिन् मन्त्रे यच्छब्द निर्दिष्टो विष्णुरेवेति सूत्रार्थः ।

अयंभावः— पूर्वत्र,

“तन्दुर्दर्शगूढमनुप्रविष्टं गुहाहितं गह्वरेष्ठं पुराणम् ।
अध्यात्मयोगाधिगमेन देवं मत्वाधीरोहर्षशोकौ जहाति” ।
इति ।

“अशरीरं शरीरेष्वनवस्थेष्ववास्थितम् ।

महान्तं विभुमात्मानं मत्वा धीरोन शोचतीति,”

“नायमात्मा प्रवचनेन लभ्योन मेधया न बहुनाश्रुतेन ।

यमेवैष वृणुते तेन लभ्यस्तस्यैष आत्मा विवृणुते तनूं
स्वा” मिति च परमात्मा प्रस्तुतः । उत्तरत्र च

“ऋतं पिबन्तौ सुकृतस्य लोके गुहाम्प्रविष्टौ परमे परार्थ्ये ।

छायातपौ ब्रह्मविदो वदन्ति पञ्चाग्नयो ये च त्रिणाचिकेताः” ।

इति परमात्मानुक्रान्तः । अनन्तरमपि

विज्ञानसारथिर्यस्तु मनः प्रग्रहवान्नरः ।

सोऽध्वनः पारमाप्नोति तद्विष्णोः परमम्पदम्” ॥

इति वशीकृत शरीरेन्द्रियस्योपासकस्य प्राप्यत्वेन परमात्मा-
भिहितः । स च परमात्मा विष्णुरिति च स्पष्टीकृतं । अतस्त-
न्मध्यपतितोयं मन्त्रोऽपि नारायणपर एवेति ।

अन्तराधिकरणे “स्थानादिव्यपदेशाच्चेति” सूत्रेण
छान्दोग्यस्थोपकोसलविद्याया नारायणविषयत्वं निरधारि ।
स्थानं=स्थितिः । आदिपदेनामृतत्वं गृह्यते; चक्षुषीति च
विषयवाक्य पर्यालोचनयाऽध्याहार्यम् । ततश्च चक्षुषि स्थित्य-
मृतत्वादीन्यन्तर्यामिब्राह्मणे परमात्मनो नारायणस्यैव

व्यपदिश्यन्ते । अतोऽयमक्षयन्तरस्थोऽमृतः पुरुषो नारायण एवेति सूत्रार्थः

अयमाशयः — “य एषोक्षिणि पुरुषो दृश्यते एष आत्मेति होवाच । एतदमृत मेतदभय मेतद्ब्रह्मेति ” इत्यत्र य एषोक्षिणि पुरुष इत्यनेन एतदमृतमित्यनेन च “यश्चक्षुषितिष्ठंश्चक्षुषोऽन्तरोयं चक्षुर्नवेद यस्य चक्षुः शरीरं यश्चक्षुरन्तरोयमयत्येषत आत्मान्तर्याम्यमृत ” इत्यन्तर्यामि ब्राह्मणस्थं यश्चक्षुषितिष्ठान्नित्येतदमृत इत्येतच्च प्रत्यभिज्ञायते । तच्च सुबालोपनिषदैकाग्र्या नारायणविषयम् । अतस्तदैकाग्र्यादिदमपि वाक्यं नारायणाख्य परमात्मविषयमेवेति । “सुखविशिष्टाभिधानादेव चेति” तदधिकरण सूत्रान्तरेणाप्यस्य वाक्यस्य नारायणपरत्वं न्यरूपि । “कं ब्रह्म खं ब्रह्मेति” पूर्ववाक्ये सुखविशिष्टस्य ब्रह्मणोऽभिधानाद्य एषोक्षिणि पुरुषो दृश्यत इत्यत्राक्षयन्तरस्थत्वेनोक्तः पुरुषो नारायण एवेति तदर्थः

अयंभावः — कं ब्रह्म खं ब्रह्मेति पूर्ववाक्ये प्रस्तुतं यद्ब्रह्म तदेवात्र य एषोऽक्षिणि पुरुषो दृश्यत इत्यत्र यच्छब्देन परामृश्यत इति ब्रह्मशब्देन प्रत्यभिज्ञानादवगम्यते । पूर्ववाक्ये च कं ख मित्यनयोरन्योन्य विशेषणतयाऽपरिच्छिन्न सुखविशिष्टं ब्रह्मेति तदर्थः । इदं च “यद्वाव कं तदेव खं यदेव खं तदेव कमिति । प्राणं च हासै तदाकाशं चोचुरिति ” तदनन्तरवाक्येनैव स्पष्टीकृतम् । अत्राऽकाशवाचिना ख शब्देनाकाशशब्देन चापरिच्छिन्नत्वं लक्षणयोपस्थाप्य तेन सुखस्य विशेषणादानन्द विशेषणतया लक्षणयाऽपरिच्छिन्नत्वमुपस्थापयताऽकाशशब्देन

घटितं “यदेष आकाश आनन्दोनस्या” दित्यानन्दमय विद्यावा-
क्यं प्रत्यभिज्ञायते । तच्चाऽदित्यमंडलान्तर्वर्तिं पुंडरीकाक्षविषय-
मिति तदैकार्थ्यादस्मिन्नपि वाक्ये स एव पुंडरीकाक्षो नारा-
यणः कं ब्रह्म खं ब्रह्मेत्यभिधीयत इति निश्चीयते । ततश्च
तस्यैवात्र य एषोक्षिणि पुरुष इति परामृश्यमाणतया स
नारायण एवायं अक्षयन्तरः पुरुष इति ।

अन्तर्याम्यधिकरणे अन्तर्याम्यधिदैवाऽधिलोकादिषु
तद्धर्मं व्यपदेशादित्यनेनाऽन्तर्यामि ब्राह्मणस्य नारायण-
विषयत्वं समर्थितं । अत्र तद्धर्मं व्यपदेशादित्यत्र तच्छब्देन
सुबालोपनिषत्प्रसिद्धो नारायणः परामृश्यते । तस्य धर्माः=
सर्वचेतनाचेतन शरीरकत्व स्वाभाविकामृतत्वादय स्तेषामत्र
व्यपदेशादन्तर्यामि ब्राह्मणे सर्वान्तर्यामित्वेन श्रुतोन्तर्यामी स
नारायण एवेति सूत्रार्थः ।

अयंभावः—सुबालोपनिषदि “यस्य पृथिवीशरीरम् ।
यः पृथिवीमन्तरे संचरन्त्यं पृथिवीन वेदे” त्यादिना श्रुतानां
पृथिव्यादि शरीरकत्व पृथिव्याद्यन्तरवस्थितत्व तत्तदवेद्यत्वा-
दीनां तथैवात्राप्यभिधीयमानत्वेन तदैकार्थ्यमन्तर्यामिब्राह्मण-
स्यावगम्यते । अतस्सुबालोपनिषदि पृथिव्यादि शरीरकत्वे-
नाभिहितो नारायण एवायमन्तर्यामि ब्राह्मणे सर्वान्तर्यामि-
त्वेनाऽभिधीयमान इति निश्चीयत इति ।

अदृश्यत्वादि गुणकाधिकरणे “अदृश्यत्वादि गुणको
धर्मोक्ते” रिति सूत्रेण, मुंडकोपनिषदि “अथ परा यया
तदक्षर मधिगम्यते । यत्तदद्रेश्यम ग्राह्यमगोक्षमवर्णमचक्षुः

श्रोत्रं तद पाणिपादं नित्यं विभुं सर्वगतं सुसूक्ष्मं तदव्ययं
यद्भूतयोनिं परिपश्यन्ति धीराः” इत्यादिनाऽम्नातस्य कारण-
वाक्यस्य नारायणविषयत्वं प्रदर्शितं । सुबालोपनिषद्याम्नातानां
नारायणधर्माणामलोच्यमानत्वादय मद्दृश्यत्वादिगुणको नारा-
यण एवेति सूत्रार्थः

अयंभावः—सुबालोपनिषदि तृतीयखंडे “ अमद्वा
इदमग्र असीदजातमभूतमप्रतिष्ठित ” मित्युपक्रम्य, “ अप्राण-
ममुखमश्रोत्रमवागमनोऽतेजस्कम चक्षुष्कम नामगोत्रमशिर-
स्कम पाणिपाद ” मित्यादिनाऽम्नातानामगोत्रत्वाऽचक्षुःश्रोत्रत्वा-
ऽपाणिपादत्वाऽव्ययत्वादीनामत्राप्याम्नानेन सुबालोपनिषत्प्रति-
पन्न एवाऽयमक्षर शब्दनिर्दिष्ट इति प्रत्यभिज्ञायते । एवमुत्तरत्वे
“ येनाक्षरं पुरुषं वेद सत्यं प्रोवाच तां तत्त्वतो ब्रह्मविद्या ”
मित्यक्षरशब्देन पूर्वप्रकृत मद्दृश्यत्वाऽदिगुणकमक्षरं प्रत्यभि-
ज्ञाप्य, तस्य पुरुषत्व मभिधाय

“ दिव्यो ह्यमूर्तः पुरुषस्सबाह्याऽभ्यन्तरो ह्यजः ।

अप्राणो ह्यमनाः शुभ्रो ह्यक्षरात्परतः परः ”

इति तदुत्तरमन्त्रे स इति तत्पदेन तमेवाक्षरपुरुषं
परामृश्य, तस्य दिव्यत्व मजत्व मित्यादिकं धर्मं मुपदिश्य,
तेन “ अन्तः शरीरे निहितो गुहायामज एको नित्य इति,”
“ दिव्यो देव एको नारायण ” इति च सुबालोपनिषदि श्रुत
मजत्वं दिव्यत्वं च प्रत्यभिज्ञाप्य, तदनन्तरं

एतस्माज्जायते प्राणो मनस्सर्वेन्द्रियाणि च
खं वायुर्ज्योतिरापः पृथिवी विश्वस्य धारिणी ।

इति । “नारायणात्प्राणोजायते । मनस्सर्वेन्द्रियाणि च । खं वायुर्ज्योतिरापः पृथिवी विश्वस्य धारिणी” इति नारायणोपनिषन्मन्त्रस्यैव नारायणपदस्थाने प्रक्रान्तपरामर्शकै तच्छब्दघटितस्य पठनेन नारायण एवाऽयमेतच्छब्दपरामृष्टः पूर्वसन्दर्भप्रकृतोऽक्षर दिव्यपुरुष इति निश्चीयते । इति ।

“रूपोपन्यासाच्चे”ति तदधिकरणीय सूत्रान्तरेणापि नारायणविषयत्वमस्य वाक्यस्य प्रदर्शितम् । “अग्निर्मूर्धा चक्षुषी चन्द्रसूर्या” वित्यादिनाऽस्याऽक्षरपुरुषस्य त्रैलोक्य-शरीरकत्वोपन्यासादप्ययमक्षर पुरुषो नारायण इति सूत्रार्थः । यथाचास्य रूपस्य नारायणगमकत्वं तथोपपादितं प्राक् ।

वैश्वानराऽधिकरणे—“स्मर्यमाणमनुमानं स्या”दिति सूत्रेण वैश्वानरविद्याया नारायणविषयत्वं व्यवस्थापितम् । स्मर्यमाणं=तदेवेदमिति प्रत्यभिज्ञायमानं रूपमनुमानं=नारायणत्वगमकं स्यादिति सूत्रार्थः

अयंभावः—“अग्निर्मूर्धा चक्षुषी चन्द्रसूर्या” वित्यादिना श्रुत्यन्तरे द्युप्रभृतिपृथिव्यन्तं नारायणस्य मूर्धादिपादान्तावयवत्वेनोपदिष्टं । वैश्वानरविद्याप्रकरणेऽपि “मूर्धैव सुतेजा” इत्यादिना वैश्वानरात्मनो द्युप्रभृतिपृथिव्यन्तं मूर्धादिपादान्ताऽवयवत्वेनोपदिश्यते । अतस्तदेवेदं रूपमिति प्रत्यभिज्ञायमानतया, तादृशरूपवत्त्वेन लिङ्गेन वैश्वानरात्मायं नारायण एवेति निश्चीयत इति ।

एवं “शब्दादिभ्योऽन्तः प्रतिष्ठानाच्च नेतिचेन्न तथा दृष्ट्युपदेशादसम्भवात्पुरुषमपि चैनमधीयत” इति सूत्रे

पुरुषमपिचैनमधीयत इति सूत्रखण्डेनाप्यस्या नारायणपरत्वं सिद्धान्तितम् । वाजसनेयिन एनं वैश्वानरात्मानं पुरुषमधीयते चेति सूत्रार्थः । वाजसनेयके वैश्वानरविद्याप्रकरणे— “स एषोऽग्निवैश्वानरोयत्पुरुष” इति पुरुषश्रुत्या, “सहस्र-शीर्षा पुरुषः” “पुरुष एवेदं सर्वम्” “अथ पुरुषोहवै नारायणोऽकामयत” इत्यादिश्रुतिस्थ पुरुषशब्द प्रत्यभिज्ञापिकया, तत्समानाधिकरणवैश्वानरात्मनो नारायणत्वं निश्चीयत इति तदाशयः ।

नच पुरुषश्रुत्या ऽचेतनादग्नेर्व्यावृत्ति प्रदर्शनाय चेतनत्वमेव वैश्वानरस्यानेन सूत्रखण्डेन प्रदर्शितमिति प्रतीयते, तावता कथं नारायणत्वसिद्धिरिति वाच्यम्; यदि पुरुषश्रुत्या वैश्वानरस्य चेतनत्वमात्रमत्र सिषाधयिषितं स्यात् तदा अनन्तरसूत्रे “अत एव न देवता भूतंचे”त्यस्मिन्नत एवेति एतच्छब्देन पुरुषश्रुतिं परामृश्य, तथा अग्न्यभिमानिदेवताव्यावृत्ति-साधनासंगतेः । देवतायाश्चेतनत्वानपायात् । अतः पुरुषश्रुत्या अग्न्यभिमानिदेवतारूपजीवविशेषाद्व्यावृत्तिमपि साधयता भगवता सूत्रकृता पुरुषसूक्त नारायणानुवाकादि प्रत्यभिज्ञानमेवात्र हेतुतया विवक्षितमित्यङ्गीकार्यम् । ततश्च नारायणत्वमेवानेन सूत्रखण्डेन साधितमिति सिद्धम् ।

वस्तुतस्तु, पुरुषमपि चैनमधीयत इति सूत्रखण्डेन पुरुषश्रुत्या वैश्वानरात्मनो नारायणत्व साधनमेव सूत्रकाराभिमतमिति पुरुषश्रुतिरूपहेतूक्तिबलादवगम्यते । पुरुषशब्दोहि, नारायणवाची ।

“पुराणपुरुषोयज्ञः

पुरुषः पुरुषोत्तम”

इति नारायणपर्यायेषु नैघंटुकोक्तेः ।

“पूस्संज्ञेतु शरीरेऽस्मिन्

शयनात्पुरुषो हरिः” इति ॥

“पूर्णत्वात्पुरुषोविष्णु” रिति ।

“स एव वासुदेवोयं

साक्षात्पुरुष उच्यते” इति ।

“भगवानिति शब्दोयं

तथा पुरुष इत्यपि ॥

निरुपाधीच वर्तेते

वासुदेवे सनातने” इति ॥

“सर्वलोकपतिस्साक्षात्

पुरुषः प्रोच्यते हरिः” ॥

“तं विना पुंडरीकाक्षं

कोऽन्यः पुरुषशब्दभाक्” ॥

इति च महर्षिभिरुद्धोषितत्वात् ।

“यथा पुरुष शब्दोयं

वासुदेवेऽवतिष्ठते

तथा शंकरशब्दोऽयं

महादेवेऽवतिष्ठते” ॥

इति स्कान्दवचने शंकरशब्दस्य महादेवैकवाचित्वे पुरुष-
शब्दस्य वासुदेवैकवाचकतायादृष्टान्तीकरणात् । पुरुषसूक्त

शब्दार्थविवरणाय प्रवृत्ते “पुरुषस्य हरेस्सूक्त”मिति शौनक-
वचने पुरुषशब्दस्य हरिशब्देन व्याख्यानात् ।

ब्रह्मा कमलगर्भाभो

रुद्रः कालाग्निसन्निभः ।

पुरुषः पुंडरीकाभो

रूपं तत्परमात्मनः ॥

इति त्रिमूर्तीनां विभज्य वर्णकथनावसरे नारायणशब्दस्थाने
पुरुषशब्दप्रयोगात्पुरुषशब्द प्रवृत्तिनिमित्तानां हृदयपुंडरीको-
दरवर्तित्वादीनां तत्रैव सद्भावाच्च । अतोत्र पुरुषश्रुतिरूप-
प्रमाणोपन्यासेन नारायणत्वमेव सिषाधयिषितामिति सुस्पष्ट-
मवगम्यते ।

तदेवं द्वितीयपादे षड्भिरधिकरणैरस्पष्टजीवलिंगै-
र्जीवपरतयाऽपाततः प्रतीयमानानां कारणवाक्यविशेषाणां
नारायण एव पर्यवसानं निरधारीति सिद्धं । अत्र सर्वत्र
प्रसिद्धयधिकरणात्त्राधिकरणाभ्यां भगवत उपासकानुग्रहाय
हृदयायतने सन्निहितत्वनिरूपणेन सर्वसमाश्रयणीयत्वोपयुक्तं
सौलभ्यं, अन्तराधिकरणेनाऽपरिच्छिन्नानन्दस्वरूपतया प्राप्य-
त्वोपयुक्तं निरतिशयभोग्यत्वं, अन्तर्याम्यधिकरणेन स्वेतर
सर्वनियन्तृतया स्वस्य नियन्त्रन्तराभावेनाश्रितरक्षणोपयोगि-
तया समाश्रयणीयत्वोपयुक्तम प्रतिहतसंकल्पत्वं, अदृश्यत्वा-
दिगुणकाधिकरणेनाश्रितरक्षणोपयुक्ततया समाश्रयणीयत्वोप-
युक्तं सर्वज्ञत्वं, वैश्वानराधिकरणेन स्वोपासकानां विश्वेषां
सर्वपुरुषार्थप्रापकत्वं चाश्रयणीयत्वोपयुक्तं निरूपितम् ।

तृतीयपादे द्युभ्वाद्यधिकरणे “द्युभ्वाद्यायतनं स्व-
शब्दादिति” सूत्रेण मुंडकोपनिषदो भगवत्परत्वं व्यवस्था-
पितं । अत्र “ईक्षतिकर्मव्यपदेशात्स” इति सूत्रात्स इति
साध्यवाचकं पदमाकृष्यते । ततश्च स्वशब्दान्नारायणा साधा-
रणशब्दाद्यु पृथिव्याद्याधारतया श्रुतो नारायण इति सूत्रार्थः ।

अयंभावः—“यस्मिन्द्यौः पृथिवी चान्तरिक्षमोतं
मनस्सहप्राणैश्च सर्वैस्तमेवैकं जानथात्मानमन्यावाचोविमुंचत ।
अमृतस्यैष सेतु” इत्यत्र एष इति, एतच्छब्देन द्युपृथिव्या-
धारत्वेन पूर्वप्रस्तुतमात्मानं परामृश्य अमृतस्य सेतुरिति
तस्य मोक्षप्रापकत्वमुक्तं । सेतुरिव सेतुः ; नद्यादौ सेतुर्हि कूल-
प्रापकः । तद्वदयं संसारसागरपतितानां तत्पारभूतमोक्षप्रापकः
इत्यर्थः । अनेनामृतसेतुत्वेन “तमेवं विद्वानमृत इहभवति,
नान्यः पन्था अयनाय विद्यते” इति श्रुतिस्मार्थते ।

तथा उत्तरत्र—

“यथा नद्यस्यन्दमानास्समुद्रे

अस्तं गच्छन्ति नामरूपे विहाय ।

तथा विद्वान्नामरूपाद्भिमुक्तः

परात्परं पुरुषमुपैति दिव्यम्”

इत्यत्र दिव्यं पुरुषमित्यनेन “पुरुष एवेदं सर्वं”
मित्युपक्रम्य, “पादोस्य विश्वाभूतानि, त्रिपादस्यामृतं दिवी”
त्युक्तो दिव्यपुरुषस्मार्थते । अतो द्युपृथिव्याद्याधारत्वेन श्रुतोऽ-
यमात्मा परमात्मा नारायण एवेति ।

भूमाधिकरणे—“ धर्मोपपत्तेश्चेति ” सूत्रेण भूमविद्या-
वेद्यो नारायण इति स्पष्टीकृतम् । भूमसम्बन्धितया श्रुताना-
ममृतत्व सार्वात्म्यादीनां तस्य नारायणत्व एवोपपत्तेर्भूमशब्द-
वाच्यो नारायण एवेति सूत्रार्थः ।

अयमाशयः—भूमविद्याप्रकरणे भूमानं प्रस्तुत्य, “ स
एवाधस्तात्स उपरिष्ठात्स पश्चात्स पुरस्तात्स दक्षिणतस्स
उत्तरतस्स एवेदं सर्व ” मिति श्रूयते । अत्र स एवेदं सर्व-
मिति तच्छब्देन भूमात्मानं परामृश्य, तस्य सार्वात्म्यमुप-
दिष्टम् । अनेन च सार्वात्म्योपदेशेन “ पुरुष एवेदं सर्व ”
मित्यादेः प्रत्यभिज्ञायमानतया तत्प्रतिपाद्यो नारायण एवायं
भूमगुणविशिष्टस्सर्वात्मेति निर्णीयत इति ।

इदमुपलक्षणम्—“ भूमा वै सुखं, योवै भूमा तत्सुखं;
यत्र नान्यत्पश्यति नान्यच्छृणोति नान्यद्विजानाति सभूमा ”
इति भूमात्मनोऽपरिच्छिन्नसुखरूपता प्रतिपादनेन “ रसोवै सः,
रसं ह्येवायं लब्ध्वानन्दीभवति, यदेष आकाश आनन्दो न स्या ”
दित्यानन्दमयविद्यावाक्य प्रत्यभिज्ञानेन तदैकार्थ्यावगमाद-
प्यस्य नारायणत्वं निश्चीयत इत्यपि सूत्रकाराशयोऽवगन्तव्यः ।

अक्षराधिकरणे—“ अन्यभावव्यावृत्तेश्चेत्यनेन सूत्रेण
“ एतद्वै तदक्षरं गार्गी ब्राह्मणा अभिवदन्ति, अस्थूलमनन्व-
ह्रस्व ’ मित्यादिनाऽम्नाताक्षरविद्यावेद्यो नारायण इति निर्णी-
तम् । प्रकृताक्षरशब्द निर्दिष्टस्य परमात्मनो नारायणादन्य-
भावस्याऽन्यत्वस्य व्यावृत्तेर्व्यावर्तनादपि प्रकृताक्षरशब्दवाच्यो
नारायण एवेति सूत्रार्थः ।

अयंभावः—गार्गीब्राह्मणे, “तद्वा एतदक्षरं गार्गी, अदृष्टं द्रष्टुं, अश्रुतं श्रोतुं, अमृतं, मन्तुं, अविज्ञातं विज्ञातुं, नान्यदतोस्ति द्रष्टुं, नान्यदतोस्ति श्रोतुं, नान्यदतोस्ति मन्तुं, नान्यदतोस्ति विज्ञातुं, एतस्मिन्नु खल्वक्षरे गार्गी आकाश ओतश्च प्रोतश्चेति” श्रूयते । अत्र अदृष्टं द्रष्टुं इत्यादिना अदृष्टोदृष्टेत्यादेर्नान्यदतोऽस्ति द्रष्टुं इत्यादिना नान्यतोऽस्ति दृष्टेत्य देशान्तर्यामिब्राह्मणवाक्यस्य प्रत्यभिज्ञायमानतया तदैकार्थ्याऽवगमादन्तर्यामिब्राह्मणस्य च सुबालोपनिषदै-कार्थ्येन नारायणपरतायाः पूर्वमेव व्यवस्थापिततया न्तर्यामि-ब्राह्मणप्रतिपाद्यो नारायण एव गार्गी ब्राह्मण प्रतिपाद्यमक्षर-मिति निर्णीयत इति ।

इदमुपलक्षणम् — सुबालोपनिषदि तृतीयखण्डे, “अ-प्राणममुखमश्रोत्रमवागमनोऽतेजस्कम चक्षुष्कम नामगोत्रम शिरस्कम पाणिपादम स्निग्धम लोहितम प्रमेयम ह्रस्वम दीर्घम स्थूलम नण्वनल्पम पारम निर्देश्यम नपावृत्तम प्रकाश्यम संवृतमनन्तरमबाह्यं न तदश्नाति किञ्चन न तद-श्नाति कश्चनेति” श्रुतानामप्राणत्वादीनां गार्गीब्राह्मणेऽपि “अस्थूलम नण्वह्रस्वम दीर्घम लोहितम स्नेहम च्छायम तमोऽवाय्वनाकाशम संगम रसम गन्धम चक्षुष्कम श्रोत्रम वागमनोऽतेजस्कम प्राणम मुखम मात्रमनन्तरमबाह्यं न तद-श्नाति किञ्चन न तदश्नाति कश्चने”त्यत्र ईषत्पौर्वापर्येण तथैव श्रवणात्सुबालोपनिषद्यस्थूलत्वादि गुणविशिष्टतयाऽम्नातो नारा-यण एवाऽस्थूलत्वादि गुणविशिष्टतयाऽम्नायमानमिदमक्षरमिति

प्रत्यभिज्ञायते । अतोऽपि गार्गीब्राह्मणोक्तमक्षरं नारायण
एवेति निश्चीयत इत्यपि द्रष्टव्यम् । ईक्षतिकर्माधिकरणस्य
प्रश्नोपनिषदो नारायणपरत्वव्यवस्थापनपरत्वं प्रागेव प्रपं-
चितम् ।

दहराधिकरणे — “दहर उत्तरेभ्यः” “गतिशब्दाभ्यां
तथाहि दृष्टं लिंगं चेति” सूत्राभ्यां छान्दोग्याष्टमप्रपाठके
आम्नातायादहरविद्याया नारायणे पर्यवसानं प्रादर्शि । उत्त-
रेभ्यः=उत्तरवाक्य श्रुतेभ्यो गुणेभ्यो हेतुभ्यः । “अथ यदिदम-
स्मिन्ब्रह्मपुरे दहरं पुंडरीकं वेश्म दहरोऽस्मिन्नन्तर आकाश-
स्तस्मिन्यदन्तस्तदन्वेष्टव्य” मित्यत्र श्रुतदहराकाशशब्दवाच्यो
नारायण इति प्रथमसूत्रार्थः ।

अयंभावः — छान्दोग्याष्टम प्रपाठके दहरविद्याप्रकरणे
“दहरोऽस्मिन्नन्तर आकाश” इति दहराकाशं प्रस्तुत्य,
“एष आत्माऽपहतपाप्मा विजरो विमृत्युर्विशोको विजिघत्सो-
ऽपिपासस्सत्यकामस्सत्यसंकल्प” इति तदुत्तरवाक्ये एष इति
एतच्छब्देन तमेव दहराकाशं परामृश्य, तस्यात्मत्वाऽपहत-
पाप्मत्वादयोगुणाः प्रतिपादिताः । अत्र एष आत्मेत्यात्म
शब्दस्संकोचकाभावात्सर्वान्तरात्मत्वमाह । ततश्च, सर्वान्त-
रात्मत्ववाच्यात्मशब्दापहतपाप्मशब्दसमभिव्याहारेण, “एष
सर्वभूतान्तरात्माऽपहतपाप्मे” ति सुबालोपनिषद्वाक्य प्रत्य-
भिज्ञानादुक्त सुबालोपनिषद्वाक्येन नारायणासाधारणतया-
ऽवगतात्सर्वभूतान्तरात्मत्वाऽपहतपाप्मत्वादिलिंगाच्चायं दहरा-
काशस्सुबालोपनिषत्प्रतिपन्नो नारायण एवेति निर्णीयते ।

एवं — “य इहात्मानमनुविद्य ब्रजन्त्येतांश्च सत्या-
न्कामांस्तेषां सर्वेषु लोकेषु कामचारोभवती” त्युपक्रम्य,
यंयं कामं कामयते सोस्य संकल्पादेव समुत्तिष्ठति तेन संप-
न्नोमहीयत” इत्यन्तेन प्रकृतदहराकाशवेदनस्य सत्यसंकल्पत्वा-
दिगुणाष्टकाविर्भावलक्षणामृतत्वप्राप्तिसाधनत्वं प्रतिपादयता
“तमेवं विद्वानमृतइहभवती”ति पुंसूक्तवाक्यप्रत्यभिज्ञानात्ते-
नाऽपि प्रकृतदहराकाशोनारायण इति निर्णयते ।

तद्यथा हिरण्यनिधिं निहितमक्षेत्रज्ञा उपर्युपरि संचर-
न्तो न विन्दन्ति एव मेवेमास्सर्वाः प्रजा अहरहर्गच्छन्त्य एतं
ब्रह्मलोकं न विन्दन्ति अनृतेन हि प्रत्यूढा” इति प्रकृतद-
हराकाशविषये उत्तरवाक्ये प्रतिपाद्यमानयाऽन्तरात्मतयाऽव-
स्थितस्य प्रकृतदहराकाशस्योपरि तन्नियमितानां तमजान-
तीनां सर्वासां प्रजानाम् अहरहर्गत्या तद्वाक्यस्थेन प्रकृत-
दहराकाशविषयेण ब्रह्मलोकशब्देन चायं दहराकाशो नारायण
इति निश्चीयते । तथाह्यन्यत्र अन्तर्यामिब्राह्मणे अन्तर्यामितया-
ऽवस्थितस्य नारायणस्योपरि तन्नियमितानां तमजानतीनां प्रजा-
नामहरहर्गमनं दृष्टम् । माभूदन्यत्र दर्शनम् । स्वयमेव त्वियं
हिरण्यनिधिं दृष्टान्तावगत परमपुरुषार्थभावस्यास्य दहराकाश-
स्योपरि तदाधारतयाऽहरहस्सर्वासां प्रजानां तमजानतीनां
गतिरस्य नारायणत्वे पर्याप्तं लिंगमिति द्वितीयसूत्रार्थः ।

अयं भावः—तद्यथा हिरण्यनिधिं निहितमित्याद्युदाहृत
दहरविद्याप्रकरणस्थवाक्येन यथा कुत्रचित्क्षेत्रे निहितं हिरण्य-
निधिं तत्क्षेत्रस्वभावानभिज्ञास्तदुपरि सर्वदा संचरन्तोऽपि न

लभन्ते ; तथा, अन्तर्यामितया स्थितमेतं दहराकाशं तदुपरि सर्वदा वर्तमाना अपि न लभन्ते न जानन्तीत्यर्थकेन, “यस्सर्वेषु भूतेषु तिष्ठन् सर्वेभ्यो भूतेभ्योऽन्तरोयं सर्वाणि भूतानि न विदुर्यस्य सर्वाणि भूतानि शरीरं यस्सर्वाणि भूतान्यन्तरो-यमयति एषत आत्मान्तर्याम्यमृत” इत्यन्तर्यामि ब्राह्मणवाक्यार्थं प्रत्यभिज्ञानात्तस्यच सुबालोपनिषदैकार्थ्येन नारायणविषयत्वात्तत्प्रतिपाद्यो नारायण एवाय मुदाहृतवाक्यं प्रतिपाद्यो दहराकाश इति निश्चीयत इति ।

इदमुपलक्षणं, “अथ यदिदमस्मिन् ब्रह्मपुरे दहरं पुण्डरीकं वेदम दहरोस्मिन्नन्तर आकाश” इत्यादिना उदाहृतदहरविद्यावाक्येन

“दहं विपाप्मं परवेदमभृतं

यत्पुण्डरीकं पुरमध्यसंस्थं ।

तत्रापि दहं गगनं विशोक

स्तास्मिन् यदन्तस्तदुपासितव्यम् ॥”

इति तैत्तिरीयवाक्यप्रत्यभिज्ञानात्तस्यच तदुत्तरेण नारायणानुवाकेन “पद्मकोशप्रतीकाश” मित्यादिवाक्यावगत-तदैकार्थ्येन नारायणपरत्वावगमात्तैत्तिरीयदहरविद्यावेद्यो नारायण एवायं दहराकाश इति निर्णीयत इत्यपि बोध्यम् ।

प्रमिताधिकरणे—“शब्दादेव प्रमितः” “कंपनादिति”
सूत्राभ्यां कठवल्लीस्थस्य

“ अंगुष्ठमात्रः पुरुषो

मध्य आत्मनि तिष्ठति ।

ईशानो भूतभव्यस्य

न ततो विजुगुप्सते ॥ ”

इत्यादिसन्दर्भस्य नारायणपरत्वं प्रदर्शितम् । ईशानो-
भूतभव्यस्येति शब्दादेव अंगुष्ठप्रमितत्वेन श्रुतः पुरुषो नारा-
यण इति प्रथमसूत्रार्थः ।

अयं भावः—अंगुष्ठमात्र इत्याद्युदाहृतमन्त्रे ईशानोभू-
तभव्यस्येति श्रूयते । तेन पतिं विश्वस्येति नारायणानुवाकवा-
क्यप्रत्यभिज्ञानात्तत्प्रतिपाद्यो नारायण एवायमंगुष्ठप्रमितमन्त्र-
प्रतिपाद्यः पुरुष इति निर्णयत इति ।

“यदिदं किञ्च जगत्सर्वं

प्राण एजति निस्सृतं ।

महद्भयं वज्रमुद्यतं

य एनं विदुरमृतास्ते भवन्ति ॥

भयादस्याऽग्निस्तपति

भयात्तपति सूर्यः ।

भयादिद्रश्च वायुश्च

मृत्युर्धावति पञ्चमः” ॥

इति प्रकृतांगुष्ठप्रमितविषयमन्त्रेऽभिहितात् प्रकृतांगु-
ष्ठप्रमितपुरुषाद्भयेन समस्तप्राणिनां कंपनाह्लिगादयमंगुष्ठप्रमितः
पुरुषो नारायण एवेति द्वितीयसूत्रार्थः ।

अयमाशयः—उदाहृतमन्त्रयोर्द्वितीयेन “भीषास्माद्वा-
तः पवते । भीषोदेति सूर्यः । भीषास्मादग्निश्चेन्द्रश्च । मृत्युर्धावति-
पञ्चम इतीति” तैत्तिरीयानन्दवल्लीवाक्य प्रत्यभिज्ञानात्तस्य चा-
दित्यमंडलान्तर्वर्ति पुंडरीकाक्ष महापुरुषविषयत्वात्तदैकार्थ्येनायं
मन्त्रो नारायणपर इति निश्चीयत इति ।

इदमुपलक्षणम्—य एत द्विदुरमृतास्ते भवन्तीत्यनेन
तमेवं विद्वानमृतइह भवतीति पुरुषसूक्तवाक्यप्रत्यभिज्ञानादपि
नारायणपर एवायं मन्त्र इति निर्णीयत इत्यपि बोध्यम् ।

अर्थान्तरत्वादिव्यपदेशाधिकरणे—“आकाशोर्थान्तर-
त्वादिव्यपदेशा”दिति सूत्रेण, “आकाशोहवै नामरूपयोर्निर्व-
हिता ते यदन्तरा तद्ब्रह्म तदमृतं स आत्मा” । इति छान्दोग्य-
श्रुतेर्नारायणपरत्वं प्रदर्शितं । नामरूपव्याकर्तृत्वार्थकेन नाम-
रूपयोर्निर्वहिता इत्यनेन

“सर्वाणि रूपाणि विचित्य धीरो

नामानि कृत्वाऽभिवदन्त्यदास्ते” इति पुरुषसूक्तवाक्य
प्रत्यभिज्ञानात्तदमृतं सआत्मा इत्यनेन तमात्मानमुपासीताऽज-
रममृतमिति सुबालोपनिषत्प्रत्यभिज्ञानाच्च तत्प्रतिपाद्यो नारायण
एवायमाकाश इति निर्णीयत इति सूत्रार्थः । तदेवं तृतीयपादे
द्युभ्वाद्यधिकरण प्रभृतिभिस्सप्तभिरधिकरणैस्स्पष्ट जीवलिंगैर्जी-
वपरतयाऽपाततः प्रतीयमानानां कारणवाक्यानां नारायणे
पर्यवसानं निरधारीति सिद्धम् ।

अत्र द्युभ्वाद्यधिकरणे—“स एषोन्तश्चरते बहुधा
जायमान” इति वाक्यार्थ निरूपणेन सुरनरतिर्यगादिष्वव-

तारमुखेन स्वत एव चेतनोज्जीवनाय प्रवृत्ततया भगवत-
 स्समाश्रयणीयत्वोपयुक्तं सूपसदत्वम्, भूमाधिकरणे—“एष
 तु वा अतिवदतीति” वाक्यार्थं निरूपणेन भगवतः परम
 प्राप्यत्वोपयुक्तं स्वेतरसकल पुरुषार्थातिशयितत्वं, अक्षराधि-
 करणे—“योवा एतदक्षरं गार्ग्यविदित्वास्मिन् लोके जुहोति
 यजते तपस्तप्यते बहूनि वर्षसहस्राण्यन्तवदेवास्य तद्भव-
 तीति” वाक्यार्थं निरूपणेन भगवदुपासनातिरिक्तस्य मुक्त्य-
 नुपायत्वाविष्करणान्नगवदुपासनं प्रवृत्त्यौपयिकं मुक्तेरनन्य-
 लभ्यत्वं, ईक्षतिकर्माधिकरणे—“परात्परं पुरिशयं पुरुष-
 मीक्षत” इति वाक्यार्थं निरूपणेन रक्ष्येण जीवेन सह तदीय-
 शरीरेऽवस्थानाविष्करणान्नगवतस्समाश्रयणीयत्वौपयिकं रक्षा-
 वसरप्रतीक्षत्वं, दहराधिकरणे—“तद्यथा हिरण्यनिधिं निहि-
 तमित्यादिवाक्यार्थनिरूपणेन भगवतः परमपुरुषार्थतया प्राप्य-
 त्वौपयिकं कल्याणगुणैर्निरतिशयभोग्यत्वं, प्रमिताधिकरणे—
 “ईशानो भूतभव्यस्य न ततो विजुगुप्सते” इति वाक्यार्थं
 निरूपणेन जुगुप्सनीयेपि कलेबरे जुगुप्सा मन्तराऽवस्थानक-
 थनेन जीवेषु भगवतो निरतिशयं वात्सल्यं चाश्रयणीयत्वोप-
 युक्तं निरूपितम् ।

आनुमानिकाधिकरणे “आनुमानिकमप्येकेषामिति
 चेन्न शरीररूपकविन्यस्त गृहीते दर्शयति चेति” सूत्रेण कठव-
 ल्ल्या भगवत्परत्वं व्यवस्थापितं ॥ एकेषां शाखिनां

इन्द्रियेभ्यः पराह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महत्तः परमव्यक्तमव्यक्तात्पुरुषः परः ।

पुरुषान्न परं किञ्चित्सा काष्ठा सा परा गति”रिति श्रुतौ
आनुमानिकं प्रधानमपि कारणत्वेनाम्नायत इति चेत्तन्न;
उक्तश्रुतावव्यक्तशब्देन शरीराख्यस्य वशीकार्यत्वज्ञापनाय रथ-
रूपकविन्यस्तस्य रथत्वेन रूपितस्य गृहीतेर्ग्रहणात्; दर्शयति
च तदेव वशीकार्यत्वमनन्तरो मन्त्रः

“यच्छेद्वाङ्मनसी प्राज्ञस्तद्यच्छेज्ज्ञान आत्मनि ।

ज्ञानमात्मनि महति नियच्छेत्तद्यच्छेच्छान्त आत्मनीति”
इति सूत्रार्थः ॥

अयं भावः — अस्मिन् प्रकरणे

आत्मानं रथिनं विद्धि शरीरं रथमेव च ।

बुद्धिन्तु सारथिं विद्धि मनःप्रग्रहमेवचेत्यादिना आत्म-
शरीरादीनां रथिरथादिभावेन रूपणेन तेषां संसाराध्वपारगम-
नोपायभूतोपासनोपकरणतां प्रदर्श्य, “यस्त्वविज्ञानवान्भवती”
त्यादिना उपासननिष्पत्तये तेषां वशीकार्यताया आवश्यकतां
च प्रदर्श्य, वशीकार्यतायां यत्प्रधानं तत्र प्रयत्नातिशयसिद्धये
वशीकार्यतायां प्रधानाऽप्रधानविवेचनमनेन मन्त्रेण क्रियते
“इन्द्रियेभ्यः पराह्यर्था” इत्यादिना ।

तत्र इन्द्रियेभ्यो ह्यत्वेन रूपितेभ्यो गोचरत्वेन
रूपिताः शब्दादयो विषयाः वशीकार्यतायां प्रधानभूताः ।
तेभ्योऽपि प्रग्रहत्वेन रूपितं मनः प्रधानम् । तस्मादपि
सारथित्वेन रूपिता बुद्धिरध्यवसायरूपा प्रधानभूता । तस्या
अपि कर्ता आत्मा रथित्वेन रूपितः प्रधानभूतः । तस्मा-

दपि रथत्वेन रूपितमव्यक्तपरिणामभूतं शरीरं प्रधानभूतं । तस्मादपि सर्वान्तर्यामी सर्वप्रेरकः “सोऽध्वनः पारमाप्नोति तद्विष्णोः परमं पद”मिति प्रागुक्तस्संसाराध्वपारभूतः पुरुषोत्तमः प्रधानभूत इति । तदिदमिन्द्रियादिपुरुषोत्तमपर्यन्तानां वशीकार्यतायामुत्तरोत्तरप्राधान्यमनन्तरेण “यच्छेद्वाङ्मनसी प्राज्ञ” इत्यादिमन्त्रेणैव प्रदर्श्यते ।

अस्य हि मन्त्रस्यायमर्थः — प्राज्ञः = उपासनोपकरण वशीकरण कुशलः । वाक् = वाक्पूर्वकाणि ज्ञानेन्द्रियाणि कर्मेन्द्रियाणि च मनसि यच्छेन्नियच्छेत् मनोऽननुगुण प्रवृत्तिविमुखानि कुर्यादित्यर्थः । तन्मनः आत्मनीति विषयसप्तमी । आत्मविषयके ज्ञाने अध्यवसायरूपे नियच्छेत् । अध्यवसायानुगुणप्रवृत्ति कुर्यादित्यर्थः । ज्ञानमध्यवसायं महति = वशीकार्यताया मध्यवसायादपि परे आत्मानि नियच्छेत् = आत्मविषयं कुर्यात् ; आत्मन्येवोपादेयताबुद्धि कुर्यादित्यर्थः ; तत् तं आत्मानं शान्ते = स्वतोऽशनायादिरहिते आत्मानि = परमात्मनि नियच्छेत् = न्यस्येत् ; परमात्मनि स्वरक्षाभरं समर्पयेदिति ।

तथा “वदतीति चेन्न प्राज्ञो हि प्रकरणा” दिति सूत्रेणापि कठवल्ल्या भगवत्परत्वं प्रदर्शितं ।

“अशब्दमस्पर्शमरूपमव्ययं तथाऽरसं नित्यमगंधवच्च यत् । अनाद्यनन्तं महतः परं ध्रुवं निचाय्यतं मृत्युमुखात्प्रमुच्यते” ॥

इत्थं मन्त्रः कापिलतन्त्रसिद्धस्य प्रधानस्य ज्ञेयत्वं वदतीति चेत्तन्न । प्राज्ञः = परमात्मा हि तत्र निचाय्यत्वेनोच्यते तस्यैव प्रकृतत्वादिति सूत्रार्थः ।

अयंभावः — अशब्दमस्पर्शमरूपमित्यादिना शब्दस्पर्शादि शून्यावस्थापन्नमव्यक्तं स्वरसत उपस्थाप्यते । तस्य च निचाय्यतमिति ज्ञेयत्वमनेन मन्त्रेणोच्यत इति चेन्नेदं युक्तम् ।

“विज्ञानसाराथिर्यस्तु मनःप्रग्रहवान्नरः ।

सोध्वनः पारमाप्नोति तद्विष्णोः परमं पद”मिति विष्णुशब्देन प्रकृतस्य परमात्मन एवास्मिन्मन्त्रे निचाय्यतमित्यनेन ज्ञेयत्वमुच्यते । न कापिलतन्त्र सिद्धप्रधानस्येति ॥

चमसाधिकरणे—“ज्योतिरुपक्रमातु तथाह्यधीयत एके” इति सूत्रेण श्वेताश्वतरोपनिषदि

“अजामेकांलोहितशुक्लकृष्णां बह्वीः प्रजास्सृजमानां सरूपाः ॥ अजोह्येको जुषमाणोनुशेते जहात्येनां मुक्तभोगामजोन्य” इति मन्त्रस्य भगवतः कारणत्वंपरत्वं प्रदर्शितम् । अस्मिन्मन्त्रे अजाशब्देन ज्योतिरुपक्रमा परब्रह्मभूतभगवत्कारणिका प्रकृतिरुच्यते । एके तैत्तिरीयशाखिनः तथा भगवत्कारणकत्वेन एनामजामधीयते हीति सूत्रार्थः ।

अयं भावः—तैत्तिरीयोपनिषदि नारायणे ।

“अणोरणीयान्महतोमहीयानात्मा गुहायान्निहितोऽस्य जन्तोः ॥ तमक्रतुं पश्यति वीतशोको धातुः प्रसादान्महिमानमीश”मिति मन्त्रेण परमात्मानमुपक्रम्य, “सप्त प्राणाः प्रभवन्ति तस्मा”दित्यादिना प्राणसमुद्रपर्वतादीनां तस्मादुत्पत्त्यभिधानप्रकरणे ।

“अजामेकां लोहित शुक्लकृष्णां
 बह्वीम्प्रजां जनयन्तीं सरूपाम् ।
 अजोह्येकोजुषमाणोनुशेते
 जहात्येनाम्भुक्तभोगामजोऽन्यः ॥”

इति मन्त्रः पठ्यते । स च प्रागुदाहृतश्चेताश्चतरमन्त्र-
 समानार्थः । परमात्मकार्यं वर्गप्रपञ्चन प्रकरणपठितेऽस्मिन्मन्त्रे
 प्रतिपाद्यमानाऽजापि परमात्मकार्यतया प्रतिपिपादयिषितेति
 प्रकरणपाठादवगम्यते । तत्र प्रक्रान्तः परमात्मा नारायण
 इति च ‘अणोरणीयान्महतोमहीयानात्मा गुहायां निहितो-
 ऽस्यजन्तो’ रित्यत्र आत्मा गुहायां निहित इत्यनेन अन्तःशरीरे
 निहितोगुहायामज एको नित्य इति सुबालोपनिषत्प्रत्यभि-
 ज्ञानादवगम्यते । तथा मुण्डकोपनिषदि—

“दिव्योह्यमूर्तः पुरुषस्सबाह्याभ्यन्तरोह्यजः ।

अप्राणोह्यमनाश्शुभ्रो ह्यक्षरात्परतः पर ॥” इति
 दिव्यं पुरुषमुपक्रम्य

“एतस्माज्जायते प्राणो मनस्सर्वेन्द्रियाणि च ।

खं वायुर्ज्योतिरापः पृथिवी विश्वस्य धारिणी” ति
 मन्त्रेण

“नारायणात्प्राणो जायते मनस्सर्वेन्द्रियाणि च ।

खं वायुर्ज्योतिरापः पृथिवी विश्वस्य धारिणी” ति
 नारायणोपनिषन्मन्त्र प्रत्यभिज्ञापकेन प्रक्रान्तो दिव्यपुरुषो
 नारायण इति स्पष्टीकृत्य, तस्मात्प्रपञ्चोत्पत्ति मभिधाय,

तत्प्रकरणे “सप्तप्राणाः प्रभवन्ति तस्मात्” “अतस्समुद्रा गिरयश्च सर्वे” इति तैत्तिरीयके श्रुतस्यैव मन्त्रद्वयस्य पठनेनाऽस्मिन्मन्त्रद्वये तदादिशब्दनिर्दिष्टं जगत्कारणं वस्तु नारायण एवेति स्फुटीकृतम् ॥ अतस्तैत्तिरीयकेऽजामन्त्रे प्रतिपन्नाऽजा नारायणकार्यतया तदात्मिका प्रकृतिरिति सिद्धम् । अतस्तदैकार्थ्याच्छ्वेताश्वतरेऽजामन्त्रेपि तथाविधैवप्रकृतिर्विवक्षितेति निश्चीयत इति ॥

संख्योपसंग्रहाधिकरणे—“न संख्योपसंग्रहादपि नानाभावादतिरेकाच्चेति” सूत्रेणेन्द्रियाणां भूतानां च नारायणात्मकत्वं व्यवस्थापितम् । संख्योपसंग्रहादपि=यस्मिन्पंचपंचजना इति मन्त्रे पंचपंचजना इत्यनेन पंचविंशतिसंख्याग्रहणेपि न कापिलतन्त्रसिद्धतत्त्व प्रत्यभिज्ञा ; कापिलतन्त्रसिद्धतत्त्वभ्यो विलक्षणत्वादेतेषां ; आकाशात्मनो रतिरिक्तयोरत्रश्रवणाच्चेति सूत्रार्थः ॥

अयं भावः—“यस्मिन्पंचपंचजना आकाशश्च प्रतिष्ठितः ।

तमेव मन्य आत्मानं विदान्ब्रह्मामृतोऽमृत”मित्यस्मिन्मन्त्रे पंचशब्दविशेषित पंचजनशब्दनिर्दिष्टानां यस्मिन्प्रतिष्ठिता इति यच्छब्दनिर्दिष्टब्रह्माश्रितत्वकथनेन ब्रह्मात्मकत्वं प्रतीयते ततश्च न कापिलतन्त्रसिद्धतत्त्वानामत्रप्रत्यभिज्ञा ; तेषाम्ब्रह्मात्मकत्वेन तैरभ्युपगमात् । परन्तु “प्राणस्य प्राणमुतचक्षुषश्चक्षुः श्रोत्रस्य श्रोत्रमन्नस्यान्नं मनसोये मनोविदु”रित्यनन्तरमन्त्रेण पूर्वमन्त्रे पंचजनशब्दनिर्दिष्टानि त्वगादीनीन्द्रियाणीति विज्ञायते । तत्र हि प्राणशब्देन वायुसम्बन्धिस्पर्शनेन्द्रिय-

मुच्यते । अन्नमित्यन्नशब्दवाच्यपृथिवी सम्बन्धिघ्राणेन्द्रियमुच्यते तेनैवाऽन्नशब्देन अद्यतेऽनेनेति व्युत्पत्त्या तन्त्रेण रसनेन्द्रियमप्युच्यते । अवशिष्टानीन्द्रियाणि स्वशब्देनैवोपात्तानि । एवमिन्द्रियाणि पञ्चजनशब्दार्थ इति निश्चिते सति “चक्षुश्च द्रष्टव्यं च नारायणः श्रोत्रं च श्रोतव्यं च नारायण” इत्यादिना सुबालोपनिषदि सामानाधिकरण्येनोक्तमिन्द्रियाणां नारायणात्मकत्वमत्र वैयधिकरण्येनोच्यत इति विज्ञायते । अतो न कापिलतन्त्रसिद्धतत्त्वप्रतिपादनपरेयं श्रुतिरिति ॥

कारणत्वाधिकरणे—“कारणत्वेन चाकाशादिषु यथा व्यपदिष्टोक्ते”रिति सूत्रेण तद्धेदं तर्ह्यव्याकृतमासीत्तन्नामरूपाभ्यां व्याक्रियते त्यादिकारण वाक्यानां नारायणपरत्वं प्रदर्शितम् । “न संख्योपसंग्रहादपी”ति पूर्वसूत्रान्नेति पदमनुषज्यते न सांख्याभिमतं प्रधानं जगत्कारणतया वेदान्तेषु प्रतिपाद्यते, यथा व्यपदिष्टस्य जन्माद्यधिकरण प्रभृतिष्वधिकरणेषु प्रतिपादितप्रकारस्य नारायणस्यैवाकाशादिकारणत्वेन बहुषु सृष्टिवाक्येषूक्तेरिति सूत्रार्थः ।

अयंभावः—आनन्दवल्यां “तस्माद्वा एतस्मादात्मन अकाशसंभूत” इत्यादिनाऽकाशादिकारणत्वेन प्रक्रान्त आत्मा “तस्माद्वा एतस्माद्विज्ञानमयात् अन्योन्तर आत्माऽनन्दमय” इत्युपसंहृतः । तत्र चा“न्तर आत्मे”त्यनेन “एष सर्वभूतान्तरात्माऽपहतपाप्मा दिव्योदेव एको नारायण” इति सुबालोपनिषत्प्रत्यभिज्ञाना दाकाशादि कारणत्वेनोक्त आत्मा नारायण इति निर्णीतम् ॥ तथा “सदेवसोम्येदमग्र आसीत्

तदैक्षत तत्तेजो सृजते”त्यादिना छान्दोग्ये तेजः प्रभृति कारणत्वेन प्रक्रान्तं सत् “सेयन्देवता इमास्तिस्रोदेवता अनेन जीवेनात्मनाऽनुप्रविश्य नामरूपे व्याकरो” दित्यनन्तरवाक्येन “सर्वाणि रूपाणि विचित्य धीरो नामानि कृत्वाऽभिवदन्यदास्त” इति पुरुषसूक्तवाक्य प्रत्यभिज्ञापकेन नारायण इति समर्थितम् । “अथ पुरुषोह वै नारायणो कामयत प्रजा-सृजेयेति नारायणात्प्राणोजायत” इत्यादिना नारायणोपनिषदि साक्षादेव नारायणस्य जगत्कारणत्वं प्रत्यपादि अतो “भृयसांस्याह्वलीयस्त्व”मिति न्यायेन नारायण कारणता वादि बहुश्रुत्यनुरोधेन “तद्धेदं तर्ह्यव्याकृतमासी’दित्यत्राऽप्यव्याकृतशब्देन नामरूप विभागशून्यत्वरूप सूक्ष्मावस्थाऽपन्न प्रधानशरीरको नारायण एव कारणत्वेन प्रतिपाद्यते इति ॥

जगद्वाचित्वाधिकरणे—“जगद्वाचित्वा”दिति सूत्रेण “यो वै बालक एतेषां पुरुषाणां कर्ता यस्य वै तत्कर्म सवै वेदितव्य” इति कौषीतकीवाक्यस्य नारायणपरत्वं प्रदर्शितम् । यस्य वा एतत्कर्मेत्यत्र कर्मशब्दः क्रियत इति कर्मेति व्युत्पत्त्या कार्यवाची; न तु पुण्याऽपुण्यरूपकर्मवाची; ततश्च एतेषामादित्यपुरुषादीनां यः कर्ता किं बहुना कृत्स्नमेतज्जगद्यस्य कार्यभूतं सवेदितव्य इति श्रुत्यर्थः ततश्च कृत्स्न जगत्कारणमनूद्य तस्य वेदितव्यत्वमत्र विधीयते ततश्च—“तमेवं विद्वानमृत इह भवतीति”त्यमृतत्वाय वेद्यतयोक्त महापुरुष प्रत्यभिज्ञानादत्र वेदितव्यतयोक्तो नारायण एवेति सूत्रार्थः ।

वाक्यान्वयाधिकरणे—“वाक्यान्वयात्” “अवस्थिते रितिकाशकृत्स्न” इति सूत्राभ्यां मैत्रेयीब्राह्मणस्य नारायण-परत्वं व्यवस्थापितम् । प्राकरणिकवाक्यावयवानां मिथस्सामं-जस्येनान्वयादात्मावा अरे द्रष्टव्य इत्यत्र द्रष्टव्यत्वेन श्रुत आत्मा नारायण इति प्रथमसूत्रार्थः ।

अयं भावः—“येनाहं नामृतास्यां किमहं तेन कुर्यां यदेव भगवान्वेद तदेव मे ब्रूही”त्यमृतत्वप्राप्त्युपाये पृष्ठे “आत्मा वा अरे द्रष्टव्यः श्रोतव्यो मन्तव्यो निदिध्यासितव्य” इत्यमृतत्व प्राप्तये द्रष्टव्यतयोपदिश्यमानोयमात्मा यद्दर्शनममृतत्वसाधनतया वेदान्तेषु प्रसिद्धं स इति निर्णीयते स च नारायण एव “तमेवं विद्वानमृत इहभवतीत्यादिषु” तद्वेदनस्यैवामृतत्वसाधनताश्रवणात् । एवमस्मिन्नेव प्रकरणे उत्तरत्र “अस्य महतो भूतस्य निश्चसितमेतद्यद्वेदोयजुर्वेदस्सामवेदोऽधर्वागिरस इतिहासः पुराणं विद्या उपनिषदः श्लोकास्सूत्राण्यनुव्याख्यानान्यस्यैवैतानि सर्वाणि निश्चसितानीति” प्रकृतात्मविषयेण वाक्येन “तस्यैतस्य महतोभूतस्य निश्चसितमेवैतद्वेदो यजुर्वेदस्सामवेदोऽधर्ववेदश्शिक्षाकल्पो व्याकरणं निरुक्तं च्छन्दोज्योतिषामयनं न्यायोमीमांसा धर्मशास्त्राणि व्याख्यानान्युपव्याख्यानानीति” सुबालोपनिषद्वाक्य प्रत्यभिज्ञानात्तत्प्रातिपाद्यो नारायण एवायमात्मा इति निश्चीयते इति । स्वशरीरभूते जीवात्मन्यात्मतयाऽवस्थानाज्जीववाचिना विज्ञानघन एवैतेभ्यो भूतेभ्यस्समुत्थाय तान्येवानु विनश्यतीत्यत्र विज्ञानघनशब्देन परमात्माभिधानमिति द्वितीयसूत्रार्थः ।

अयं भावः—“य आत्मनितिष्ठन्नात्मनोन्तरोऽयमात्मा न वेद यस्यात्मा शरीरं योक्षरमन्तरे संचरन्त्यस्याक्षरं शरीरं” मित्यादिषु परमात्मनो नारायणस्य जीवात्मन्यन्तरात्मतयाऽवस्थानस्य जीवात्मनां तच्छरीरत्वस्य चाभिधानाच्छरीरवाचिनां शब्दानां शरीरिपर्यन्त वाचकताया लोकवेदयोर्दृष्टत्वाच्चात्र जीववाचिना विज्ञानघन शब्देन तच्छरीरको नारायण एवाभिधीयत इति ॥

प्रकृत्याधिकरणे—“आत्मकृतेः । योनिश्चहिगीयत” इति सूत्राभ्यां नारायणस्यैव जगन्निमित्तोपादानत्वं व्यवस्थापितम् । स्वयमेव स्वात्मनो बहूकरणान्नारायण एव जगतोनिमित्तमुपादानं चेति प्रथमसूत्रार्थः । आनन्दवल्यां “सोकामयत बहुस्यां प्रजायेयेती”त्यानन्दमयात्मानं प्रकृत्य, “असद्वा इदमग्र आसीदित्य सच्छब्देन सूक्ष्मावस्थाविशिष्टवाचिना तमेवाऽनन्दमयात्मानं समाकृष्य तदात्मानं स्वयमकुरुतेति तस्य स्वयमेव स्वात्मनो जगद्रूपेण बहूकरण प्रतिपादनादवस्थाश्रयत्वा दुपादानत्वमवस्था प्रयोजकसंकल्पाश्रयत्वान्निमित्तत्वं च सिद्धमिति भावः—

अत्र आदित्यमण्डलान्तर्वर्ति पुंडरीकाक्षादनन्यानन्दमय विषयश्रुत्या ब्रह्मणोऽभिन्न निमित्तो पादानत्वसमर्थनान्नारायण एव जत्कारणं ब्रह्मेति सूत्रकाराभिप्रायस्सिद्धः ।

यदापश्यः पश्यते रुक्मवर्णं कर्तारमीशं पुरुषं ब्रह्म-योनिम् ।

तदा विद्वान्पुण्यपापे विधूय निरंजनः परमं साम्य-
मुपैतीति श्रुत्या ब्रह्मणो जगद्योनित्वं प्रतिपादनादुपादानत्वं
कर्तृत्वप्रतिपादनाभिमतत्वं च सिद्धमिति सूत्रार्थः । अत्रापि-
रुक्मवर्णत्वं प्रत्यभिज्ञापितादित्यवर्णं महापुरुषं विषयश्रुत्या
ब्रह्मणो निमित्तोपादानत्वं व्यवस्थापनान्नारायण एव जग-
त्कारणमिति सूत्रकाराभिप्रायस्स्पष्टः ॥ तदेवं समन्वयाध्याये
कारणवाक्यानां सर्वेषां तैस्तैः प्रत्यभिज्ञापकलिङ्गैर्नारायण एव
समन्वयस्य प्रदर्शितत्वेन नारायण एव जगत्कारणत्वलक्षणल-
क्षितं परतत्त्वा पराभिधानं परं ब्रह्मेति शारीरकमीमांसा प्रणेतु-
र्भगवतो वेदव्यासस्य सिद्धान्त इति सिद्धम् ।

इति श्रीव्याससिद्धान्तमार्ताण्डे

प्रथमः परिच्छेदः ॥

॥ श्रीः ॥

॥ श्रीमते ह्यग्रीवाय नमः ॥

॥ व्याससिद्धान्तमार्ताण्डे द्वितीयः परिच्छेदः ॥

प्रथमे परिच्छेदे नारायण एव परं ब्रह्मेति शारीरक-
मीमांसा प्रणेतुर्भगवतो वेदव्यासस्य सिद्धान्त इत्ययमंश उपपा-
दितः । इदानीमप्राकृतदेशविशेषे तत्सायुज्य प्राप्तिरेवापुनरा-
वृत्तिलक्षणो मोक्षपुरुषार्थ इति तत्सिद्धान्त इत्ययमंश उपपाद्यते ।

शारीरकमीमांसायां फलाध्याये द्वितीयपादे वागधिक-
रणप्रभृतिभिश्चतुर्भिर्वाधिकरणैः सेन्द्रियस्य सप्राणस्य जीवस्यो-
त्क्रान्तिप्रकारमभिधाय, आसृत्युपक्रमाधिकरणे ब्रह्मविदस्तदि-
तरस्य च गत्युपक्रमभूतनाडीविशेषप्रवेशात् प्राक् तथाविधो-
त्क्रान्तिप्रकारस्याविशिष्टतामभिधाय, विदुष उत्क्रान्तिप्रतिषे-
धशङ्कां च परिहृत्य, तदोकोऽधिकरणे ब्रह्मविदो मूर्धन्यनाड्यैव
निष्क्रमणम्, अब्रह्मविदां चान्याभिरेव गमनमितीमं विशेषं
निरूप्य, तृतीयपादे अर्चिराद्यधिकरणे मूर्धन्यनाड्या निष्क्रा-
न्तस्यार्चिरादिना मार्गेण प्रस्थानं व्यवस्थाप्य, आतिवाहिका-
धिकरणे अर्चिरादेरमानवान्तस्यातिवाहिकतां वैद्युतापराभिधा-
नस्यामानवस्यैवाव्यवधानेन ब्रह्मप्रापकत्वं चाभिधाय, कार्या-
धिकरणे अर्चिरादिना प्रस्थितस्य चतुर्मुखलोक प्राप्तिपक्ष-
प्रतिषेधपूर्वकं परज्योतिःशब्दितपरवासुदेवाख्यपरब्रह्मप्राप्तिं
सिद्धान्तयित्वा, चतुर्थपादे संपद्याविर्भावाधिकरणे अर्चिरा-

दिना प्रस्थितस्य ब्रह्मविद्यानिष्ठस्य प्रकृतिमण्डलस्योपरिष्ठात् परज्योतिः शब्दितादित्यवर्णदिव्यमङ्गलविग्रहविशेषविशिष्टवासुदेवाख्यपरब्रह्मोपसंपत्त्या कर्मकृतस्वरूपतिरोधाननिवृत्तिमुक्त्वा, अविभागाधिकरणे तिरोधाननिवृत्त्या परमात्मापृथक् सिद्धविशेषणत्वरूपस्वात्मयाथात्म्यानुभवमभिधाय, ब्राह्माधिकरणे प्राक् संसारदशायां परमात्मसंकल्पेन तिरोहितस्यापहतपाप्मत्वादि सत्यसंकल्पत्वान्त गुणाष्टकस्याविर्भावमुक्त्वा, संकल्पाधिकरणे आविर्भूतस्वरूपस्य तस्येश्वरस्यैव संकल्पमात्रेणैवाभिमतसर्वार्थप्राप्तिमभिधाय, जगद्व्यापारवर्जाधिकरणे सत्यसंकल्पस्यापि तस्य न जगत्सृष्ट्यादिकर्तृत्वम्, तत्तु परमपुरुषस्यैव, मुक्तस्य परब्रह्मणा परमसाम्यश्रुतिरपि परिपूर्णब्रह्मानुभवरूपभोगमात्रविषया, इति प्रतिपाद्य, “अनावृत्तिः शब्दात् इति” सूत्रेणोक्तरीत्या परं ज्योतिरुपसंपद्याविर्भूतस्वरूपस्य परिपूर्णं ब्रह्मानुभवतः पुनः कदापि न संसारप्राप्तिरित्युपसंहृतम् ।

अतः प्रकृतिमण्डलस्योपरि अप्राकृतपरमपदाख्यस्थानविशेषावस्थितपरज्योतिःशब्दवाच्यादित्यवर्णविग्रहविशेषविशिष्टवासुदेव प्राप्त्यनन्तरभाविनी कर्मकृतस्वरूपतिरोधाननिवृत्तिपूर्वकतत्सायुज्यप्राप्तिरेवापुनरावृत्तिलक्षण मोक्षपुरुषार्थ इति शारीरकमीमांसाप्रणेनुर्भगवतो वेदव्यासस्य सिद्धान्त इति निश्चीयते ।

तथाहि ; चतुर्थाध्यायद्वितीयपादे आसृत्युपक्रमाधिकरणे सूत्रम्—“समानाचासृत्युपक्रमादमृतत्वं चानुपोष्य” इति । बृहदारण्यके षष्ठाध्याये चतुर्थब्राह्मणे—“यदा सर्वे प्रमुच्यन्ते

कामा येऽस्य हृदि श्रिताः । अथ मर्त्योऽमृतो भवत्यत्र ब्रह्म समश्नुते ॥” इति मन्त्रेण ब्रह्मविद इहैवामृतत्व ब्रह्मप्राप्त्यो-
राम्नानात्, ब्रह्मविद उत्क्रान्तिर्नास्तीति पूर्वपक्षे प्राप्ते, अनेन सूत्रेण सिद्धान्तः क्रियते ।

अत्र प्रकरणात् ‘उत्क्रान्तिः’ इत्यध्याहार्यम् । ततश्च इयमुत्क्रान्तिः आसृत्युपक्रमात् = आगत्युपक्रमात् नाडी प्रवेशात् प्रागिति यावत्; समाना = ब्रह्मविदस्तदितरस्य च विशेषाभाववती; चो भिन्नक्रमः; अवधारणार्थः; अनुपोष्य च = अनुपोष्यैव = देहेन्द्रियादिसंबन्धमदग्ध्वैवेत्यर्थः; उपपूर्वात् ‘उष दाहे’ इत्यस्माद्धातोर्ल्यपि रूपम्; यदमृतत्वं तत् श्रुतावमृतशब्देन विवक्षितमिति सूत्रार्थः ।

अयं भावः—छान्दोग्ये सद्विद्याप्रकरणे “अस्य सोम्य पुरुषस्य प्रयतो वाङ्मनसि संपद्यते, मनः प्राणे, प्राणस्ते-
जसि” इत्यादिना श्रुता उत्क्रान्तिर्ब्रह्मविद्यानिष्ठस्य तदन्यस्य च नाडी प्रवेशात् प्रागविशिष्टा । कठवल्लीषु षष्ठवल्ल्याम्—
“शतं चैका च हृदयस्य नाड्यस्तासां मूर्धानमभिनिः-
सृतैका । तयोर्ध्वमायन्नमृतत्वमेति विष्वङ्ङन्या उत्क्रमणे भवन्ति ॥” इति श्रुतौ ब्रह्मविदो मूर्धन्यनाड्या ऊर्ध्वमुत्क्रम-
णश्रवणेन ब्रह्मविदोऽप्युत्क्रान्तिरस्तीत्यवगमात्; ब्रह्मविदो मूर्ध-
न्यनाड्या निष्क्रमणम्, अन्येषामन्यनाडीभिरिति नाडीप्रवे-
शदशायामेव विशेषश्रवणेन ततः पूर्वमुत्क्रान्तौ विशेषो नास्तीत्यवगमाच्च ।

तर्हि प्रागुदाहृताया ब्रह्मविद इहैवामृतत्व ब्रह्मप्राप्ति-
श्रुतेः कथमुपपत्तिरिति चेत्, ब्रह्मोपासकस्य कर्मकृतदेहेन्द्रि-
यादि संबन्धे स्थित एव विद्यामाहात्म्यकृतमुत्तरपूर्वाधारश्लेषवि-
नाशरूपममृतत्वं तन्न प्रतिपाद्यते; नतु मुक्तिरूपममृतत्वम् ।
कठवल्लीषु षष्ठवल्लीया मिममेव मन्त्रं पठित्वा, तदुत्तरम् “शतं
चैका च” इत्यादिपूर्वोक्तमन्त्रस्य पठनात्; तस्मिंश्च मन्त्रे पूर्व-
मन्त्रप्रस्तुतस्यैव ब्रह्मविदो मूर्धन्यनाड्या शरीरान्निष्क्रम्योर्ध्व-
देशप्राप्त्यनन्तरमेवामृतत्वशब्दितमुक्तिप्राप्त्यभिधानात् । एवम्
‘अत्र ब्रह्म समश्नुते’ इति तत्र श्रुतब्रह्मप्राप्तिरपि उपासन-
कालिक ब्रह्मानुभवाभिप्रायेति न कश्चिद्विरोध इति ।

तस्मिन्नेवाधिकरणे गुणसूत्रम्—“प्रतिषेधादिति चेन्न
शारीरात् स्पष्टोह्येकेषाम्” इति । उत्क्रान्तिप्रतिषेधदर्शनात्
ब्रह्मविदो नोत्क्रान्तिरिति चेत्, तन्न, शारीरादात्मन उत्क्रान्तेरेव
तत्र प्रतिषिध्यमानत्वात्; हि यतः अयमंशः एकेषां शाखिन-
शाखायां स्पष्ट इति सूत्रार्थः ।

अयं भावः—बृहदारण्यके षष्ठाध्याये चतुर्थब्राह्मणे—
“अथाकामयमानो योऽकामो निष्काम आप्तकाम आत्मकामः”
इति ब्रह्मविदं प्रस्तुत्य “न तस्य प्राणा उत्क्रामन्ति ब्रह्मैव
सन् ब्रह्माप्येति” इति ब्रह्मविद उत्क्रान्तिः प्रतिषिध्यते ।
अतो ब्रह्मविद उत्क्रान्तिर्नास्तीति चेत्, नैतद्युक्तम्; माध्यं
दिनशाखायां समानप्रकरणे “योऽकामो निष्काम आप्तकाम
आत्मकामो न तस्मात् प्राणा उत्क्रामन्ति” इत्यत्र ‘तस्मात्’
इति तच्छब्देन ब्रह्मविदं परामृश्य प्राणानां तदपादानकोत्क्रां

न्तिप्रतिषेधस्य स्पष्टं प्रतिपन्नतया तदैकार्थ्येनोदाहृतकाण्वशा-
खायामपि “न तस्य प्राणा उत्क्रामन्ति” इत्यत्र ‘तस्य’ इत्यस्य
तस्मादित्यर्थाङ्गीकारस्यैव युक्ततया आसन्नमुक्तेर्जीवात्मनः
सकाशादेव प्राणानामुत्क्रान्तिस्तत्र प्रतिषिध्यते; नतु जीवस्य
शरीरादुत्क्रान्तिः । अतोऽस्त्येव ब्रह्मविदोऽपि शरीरादुत्क्रान्तिः ।

न च बृहदारण्यके पञ्चमाध्याये द्वितीयब्राह्मणे
“यत्रायं पुरुषोऽभियते उदस्मात् प्राणाः कामन्त्याहो न” इत्यार्त-
भागप्रश्नस्य “नेति होवाच याज्ञवल्क्योऽत्रैव समवलीयन्ते
स उच्छ्वयत्याध्मायत्याध्मातो मृतः शेते” इत्येवंरूपे याज्ञव-
ल्क्यप्रतिवचने ‘नेतिहोवाच’ इत्यनेन प्राणानामुत्क्रान्तिं प्रति-
षिध्य, “स उच्छ्वयति” इत्यादितदनन्तरवाक्ये ‘सः’ इत्यनेन
यस्मादुत्क्रान्तिः प्रतिषिद्धा, तं परामृश्य, तस्योच्छ्वयनाध्माना-
दिकथनात् तेषां च शरीरधर्मत्वात् शरीरादेव प्राणानामुत्क्रान्ति-
स्तत्र प्रतिषिध्यत इति स्फुटं प्रतीयते । अतस्तदैकार्थ्यात्
“न तस्य प्राणा उत्क्रामन्ति” इत्युदाहृतकाण्वशाखाषष्ठाध्या-
यवाक्येऽपि तच्छब्दपरामृष्टविद्वत्संबन्धिप्राणानां शरीरादुत्क्रा-
न्तिरेव प्रतिषिध्यत इति युक्तमाश्रयितुम् । तथा माध्यं
दिनशाखायामपि “न तस्मात् प्राणा उत्क्रामन्ति” इत्यत्रात्मपरा-
मर्शनापि तच्छब्देनाभेदोपचाराच्छरीरमेव प्रतिपाद्य, प्राणानां
शरीरादुत्क्रान्तिरेव प्रतिषिध्यत इत्यास्थेयमिति वाच्यम् । उप-
दार्शितार्तभागप्रश्नतत्प्रतिवचनसंदर्भस्याब्रह्मविद्विषयत्वेन ब्रह्म-
विद्विषययोरुक्तकाण्वमाध्यंदिनशाखावाक्ययोस्तदैकार्थ्यस्याना-
श्रयणीयतया उक्तकाण्वशाखावाक्यस्योदाहृतमाध्यं दिनशा-

खावाक्येन सममैकार्थ्यस्यैव न्याय्यत्वात् । आविदुषः शरीरा-
दुत्क्रान्तेरवर्जनीयतया तत्प्रतिषेधायोगेनाविद्वाद्दिषयस्यार्त-
भागप्रश्नप्रतिवचनस्यापि प्राणानां शरीरादुत्क्रान्तिप्रतिषेध-
परत्वस्यैवावश्यकव्यत्वाच्च ।

आर्तभागप्रश्नतत्प्रतिवचनसंदर्भस्याब्रह्मविद्दिषयत्वं
कथमवगम्यत इति चेत्, उच्यते—“यत्रास्य पुरुषस्य मृत-
स्याग्निं वागप्येति वातं प्राणश्चक्षुरादित्यम्” इत्यादिना “कायं
तदा पुरुषो भवति?” इत्यन्तेन तत्तदिन्द्रियाभिमानिदेवता
पक्रमणदशायां मृतः पुरुषः किमाश्रित्य तिष्ठतीत्यार्तभाग-
प्रश्नान्तरमुपक्षिप्य “तौहोत्क्रम्य मन्त्रयांचक्राते तौह यदूचतुः
कर्म हैव तदूचतुः अथ यत् प्रशशंसतुः कर्म हैव तत् प्रशशं-
सतुः पुण्यो वै पुण्येन कर्मणा भवति पापः पापेनेति” इत्य-
न्तेन पुण्यपापरूपं कर्मैव तदाश्रयः, तत्तत्कर्मानुगुण्येनैव
शरीरान्तरं भजत इति याज्ञवल्क्येनार्तभागेन च रहसि नि-
श्चितमिति प्रतिपादनात्, पुण्यपापरूपकर्मपरवशादिषय एवाय-
मार्तभागप्रश्नतत्प्रतिवचनसंदर्भः कृत्स्नोऽपीत्यवगम्यते । एव-
मार्तभागप्रश्नतत्प्रतिवचनेषु कचिदपि ब्रह्मविद्याप्रसङ्गादर्शना-
दप्यविद्वाद्दिषय एवायमार्तभाग प्रश्नप्रतिवचनसंदर्भः कृत्स्नोऽ-
पीत्यवगम्यते ।

तथाहि—आर्तभागप्रश्नेषु पञ्चसु प्रथमेन “कति ग्रहाः ?
कत्य ग्रहाः ?” इत्यादिना कैरयं पुरुषो वशीकृतः संसरतीति
पृष्टम् । गृह्णत्यात्मानं स्ववशं कुर्वन्तीति ग्रहाः, ते कति, के
इति प्रश्नार्थः । “प्राणोवै ग्रहः” इत्यादिना अष्टभिर्ग्राणादी-

द्वित्रैर्गन्धादिभिस्तद्विषयैश्च स्वंवशीकृतोऽयं पुरुषः संसरति
इति प्रतिवचनमभिहितम् ।

द्वितीयेन “यदिदं सर्वं मृत्योरन्नं का खित् सा देवता
यस्या मृत्युरन्नम्” इति प्रश्नेन येन मृत्युना सर्वमिदं नाशयते
तस्य मृत्योर्नाशकः कः इति पृष्ठम् । “अग्निर्वै मृत्युः सोऽपाम-
न्नम्” इत्यनेन सर्वस्यास्य नाशकत्वादग्निर्मृत्युः, तस्याप्यापो
नाशिका इति प्रतिवचनमुक्तम् ।

तृतीयेन —“यत्रायं पुरुषो म्रियते उदस्मात् प्राणाः
कामन्ति ! आहो नेति इति प्रश्नेन ‘म्रियमाणात् पुरुषात्
प्राणा उत्कामन्ति ! अथवा नोत्कामन्ति !’ इति प्रश्नः कृतः ।
“नेति होवाच याज्ञवल्क्यः” इत्यादिना प्रत्युत्तरमभिहितम् ।

चतुर्थेन —“यत्रायं पुरुषो म्रियते किमेनं न जहाति
इत्यनेन ‘म्रियमाणं पुरुषं किं न त्यजति ?’ इति प्रश्नः कृतः ।
“नामेति” इत्यनेन म्रियमाणं पुरुषं नामधेयं न त्यजतीति
प्रत्युत्तरमुक्तम् । पञ्चमप्रश्नप्रतिवचनप्रकारस्तु पूर्वमेव विवृतः ।
न ह्येतेषु प्रश्नतत्प्रतिवचनेषु ब्रह्माविद्याप्रसङ्गो दृश्यते । अतः
“यत्रायं पुरुषो म्रियते उदस्मात् प्राणाः कामन्त्याहो न”
इत्ययं प्रश्नः सर्वप्राणिविषयः । ततश्च प्राणिनां मरणदशायां
शरीरे प्राणानामनवस्थानस्यासंदिग्धतया नायं शरीरात्
प्राणानामुत्क्रान्तितदभावविषयः प्रश्नः; अपितु शारीरादुत्क्रा-
न्त्यनुत्क्रान्तिविषय एव ।

अयमत्र प्रष्टुरभिप्रायः—प्राणिनां मरणदशायां यथा
वृक्षाद्विहगा यथायथमुड्डीय गच्छन्ति एवमात्मा प्राणाश्च यथा-

यथमुत्कम्य गच्छन्ति ? आहोस्विच्छरीरादुत्क्रान्ता अपि प्राणा आत्मनो न विश्लिष्यन्ति, अपितु तत्संश्लिष्टास्तेनैव सह गच्छन्ति ? इति ।

अत्रोत्तरमुक्तम्—“नेति होवाच याज्ञवल्क्योऽत्रैव समवलीयन्ते’ इति । आत्मनः सकाशात् प्राणा नोत्क्रामन्ति अत्रैवात्मन्येव समवलीयन्ते संश्लिष्यन्तीति तदर्थः । “स उच्छ्वयत्याध्मायत्याध्मातो मृतः शेते” इति तदनन्तरवाक्ये तु देहात्मनोरभेदोपचारेण देहधर्मा उच्छूनत्वादय आत्मनि व्यवहृता इति न तद्विरोधः । तदेवमुदाहृतार्तभागप्रश्नप्रति-
वचनसंदर्भस्याविद्वद्द्विषयत्वेन ब्रह्मविद्विषययोरुपदर्शितकाण्व-
माध्यंदिनशाखावाक्ययोस्तदैकार्थ्यस्यानाश्रयणीयत्वात् तत्रा-
पि शरीरादेव प्राणानामुत्क्रान्तेः प्रतिषिद्धत्वाच्च “न तस्य प्राणा उत्क्रामन्ति” इत्यत्र न तदैकार्थ्येन शरीरात् प्राणाना-
मुत्क्रान्तिप्रतिषेधः, अपितु “न तस्मात् प्राणा उत्क्रामन्ति”
इति समानप्रकरणस्थमाध्यंदिनशाखावाक्यैकार्थ्येन शरीरा-
देव प्राणानामुत्क्रान्तिप्रतिषेध इति ।

यत्तु “प्रतिषेधादिति चेन्नशरीरात्” इति ; “स्पष्टो ह्येकेषाम्” इति च द्वे सूत्रे । तत्राद्यं पूर्वपक्षसूत्रम् । द्वितीयं तु सिद्धान्तसूत्रम् । अथाकामयमानो योऽकामो निष्काम आप्त-
काम आत्मकामो न तस्य प्राणा उत्क्रामन्ति इति ब्रह्मविदः
शरीरादुत्क्रान्ति प्रतिषेधान्नास्ति ब्रह्मविद उत्क्रान्तिरिति चेत्,
तन्न ; शरीरादात्मनो हि प्राणानामुत्क्रान्तिस्तत्र प्रतिषिद्धा, न
शरीरात् । कथमिदमवगम्यत इति चेत्, समानप्रकरणमाध्यं

दिनशाखायां “न तस्मात् प्राणा उत्कामन्ति” इत्यत्र ‘तस्मात्’ इति तच्छब्देनात्मकामं ब्रह्मविदं परामृश्य तस्मात्प्राणानामुत्क्रान्तिप्रतिषेधदर्शनेन तदैकार्थ्यात् “न तस्य प्राणा उत्कामन्ति” इत्यत्रापि तस्येति षष्ठ्या अपादानत्वार्थकत्वनिश्चयात् । अतोऽस्त्येव ब्रह्मविदोऽपि शरीरादुत्क्रान्तिरिति प्रथमसूत्रार्थः ।

अस्मिन् पूर्वपक्षे सिद्धान्तमाह—“स्पष्टो ह्येकेषाम्” इति । यदुक्तं ब्रह्मविदोऽप्यस्ति देहादुत्क्रान्तिः प्रतिषेधस्य शरीरात् प्राणानामुत्क्रान्तिविषयत्वादिति, नैतदस्ति ; यतो देहादेवोत्क्रान्तिप्रतिषेध एकेषां समाप्नातृणां स्पष्ट उपलभ्यते ।

तथाहि—आर्तभागप्रश्ने “यत्रायं पुरुषो म्रियते उदस्मात् प्राणाः कामन्ति ? आहो न ?” इत्यत्र “नेतिहोवाच याज्ञवल्क्यः” इति प्राणानामनुत्क्रान्तिमभिधाय प्राणानामनुत्क्रान्तावमृतत्वाभावशङ्कां शमयितुम् “अत्रैव समवलीयन्ते” इति प्राणानां प्रविलयमुक्त्वा “स उच्छ्वयत्याध्मायत्याध्मातोमृतः शेते” इत्यनन्तरवाक्ये ‘स’ शब्देन प्रकृतमुत्क्रान्त्यवधिं परामृश्य तस्योच्छ्वयनादयो धर्मा आम्नाताः । ते च शरीरस्य संभवन्ति नात्मनः । अतोऽत्र विदुषः शरीरादेवोत्क्रान्तिप्रतिषेधः स्पष्टमुपलभ्यते । अतस्तदैकार्थ्यात् “न तस्मात् प्राणा उत्कामन्ति” इति माध्यंदिनशाखायामपि देहात्मनोरभेदोपचारेण देहादेवोत्क्रान्तिः प्रतिषिद्धेत्यभ्युपगन्तव्यम् ।

“न तस्य प्राणा उत्कामन्ति” इति काण्वशाखावाक्ये तु ‘तस्य’ इति षष्ठ्युपस्थापित संबन्धसामान्यस्य विशेषाका-

ज्ञायामुपकरणोपकरणि भाव संबन्धस्य “मनोमयः प्राणमय-
श्चक्षुर्मयः श्रोत्रमयः” इत्यादिना पूर्वमुक्ततया स एव संबन्धोऽ-
त्रापि स्वीकर्तुमुचितः, शीघ्रोपस्थितिकत्वात्; न तु “न तस्मात्
प्राणा उत्क्रामन्ति” इति माध्यंदिनशाखागत तस्मादिति पञ्च-
म्युपस्थाप्यमपादानत्वम्, अत्यन्तविलम्बितोपस्थितिकत्वात् ।
“न तस्य प्राणा उत्क्रामन्ति” इत्युत्क्रान्तिनिषेधापादानजि-
ज्ञासायां तु चक्षुषो वा मूर्ध्नो वान्येभ्यो वा शरीरदेशेभ्य
इत्यविद्वद्विषयपूर्ववाक्योक्ताः शरीरावयवा एवावधित्वेनोप-
तिष्ठन्ते । युक्तं चैतत्; प्राप्ताया एव ह्युत्क्रान्तेः प्रतिषेधो न्याय्यः,
न त्वप्राप्तायाः; शरीरावधिकोत्क्रान्तिरेव च प्राप्नोति, न
शरीरावधिका, तस्या एव पूर्वमविद्वद्विषये उपदिष्टत्वात् ।
ततश्चाविदुष इव विदुषोऽपि प्राप्ता शरीरादुत्क्रान्तिरत्र
प्रतिषिध्यत इति । शरीरादुत्क्रान्तिप्रतिषेधाङ्गीकारे त्वप्राप्त-
प्रतिषेधप्रसङ्गः ।

अपि च “न तस्य प्राणा उत्क्रामन्ति” इतीदं वाक्यं
शरीरादुत्क्रामतः शरीरात् प्राणानामुत्क्रान्ति प्रतिषेधपरं यदि
स्यात्, तदा वाक्यासामञ्जस्यं च स्यात् । अविदुषः शरीरा-
दुत्क्रान्तिं सप्रपञ्चमभिधाय, “इति तु कामयमानः” इत्यवि-
द्वत्कथां परिसमाप्य, “अथाकामयमानः” इति विद्वांसं प्रक्रम्य,
तस्यापि यद्युत्क्रान्तिमेव प्रतिपादयेत्, तदा पृथगारम्भवैयर्थ्येन
वाक्यमसमञ्जसं हि भवेत्; आर्तभागप्रश्नप्रतिवचनविरोधश्च
तदा दुर्निरोधः स्यात् । अतो विदुषः शरीरादुत्क्रान्ति
प्रतिषेधपरमेवेदं वाक्यम् । अतो नास्ति विदुषः शरीरादु-

त्क्रान्तिरिति सूत्रार्थ इति व्याख्यानम्—तदनादरणीयम्,
सूत्राक्षराननुगुणत्वात् अनुपपन्नत्वाच्च ।

तथाहि—“स्पष्टो ह्येकेषाम्” इत्यत्र हिशब्देनैतत्सू-
त्रार्थस्य पूर्वसूत्रार्थोपपादकत्वमेव स्वरसतः प्रतीयते, नतत्प्र-
तिक्षेपकत्वम् । पूर्वसूत्रार्थप्रतिक्षेपविवक्षायां ‘नेति’ । ‘तु’ इति
वा प्रयुज्येत, न तु तथा प्रयुक्तम् । अतो हिशब्दाननुगुणमु-
क्तव्याख्यानम् । एवम् ‘एकेषाम्’ इति सौत्रपदं शाखान्तरस्थ
वाक्य एव स्वरसम्, न तच्छाखान्तर्गतप्रकरणान्तरस्थवाक्ये ।
शाखान्तरस्थवाक्यविवक्षास्थलएवास्मिन् शास्त्रे एकशब्दस्य
प्रयोगदर्शनात् यथा—“ज्योतिरुपक्रमात् तथाह्यधीयत एके ।
ज्योतिषैकेषामसत्यन्ने । अंशो नानाव्यपदेशादन्यथा चापि
दाशकितवादित्वमधीयत एके । निर्मातारं चैके पुत्रादयश्च ।
अपि चैवमेके । कामकारेण चैके” । इत्यादिषु । अत्र हि
सर्वत्र एक शब्दः शाखान्तरपर एव दृष्टः । तदेवमस्य सूत्रस्य
पूर्वसूत्रार्थप्रतिक्षेपपरतया व्याख्यानं हिशब्दाननुगुणम् ।
आर्तभागप्रश्नप्रतिवचनवाक्यविषयतया व्याख्यानं चैकेषा-
मिति पदाननुगुणम् । अतो निरुक्तव्याख्यानं सूत्राक्षराननु-
गुणमिति सिद्धम् ।

एवं “न तस्य प्राणा उत्क्रामन्ति” इति विद्वद्विषय-
मिदं वाक्यं किं विदुषः शरीरादुत्क्रान्तिप्रतिषेधपरम्, किं वा
शरीरात् प्राणानामुत्क्रान्तिप्रतिषेधपरमिति संशये “नेति
होवाच याज्ञवल्क्यः” इत्यार्तभागप्रश्नप्रतिवचनैकार्थ्येन शरी-
रादुत्क्रान्तिप्रतिषेधपरमिति सिद्धान्तकथनपरतयास्य सूत्रस्य

व्याख्यानमनुपपन्नं च । आर्तभागप्रश्नप्रतिवचनसंदर्भस्यावि-
द्वद्विषयतायाः प्रागेव सुष्ठूपपादिततया विद्वद्विषयस्य प्रकृत-
विप्रतिपत्तिविषयवाक्यस्याविद्वद्विषयतद्वाक्यैकार्थ्यस्यानपेक्षि-
तत्वात् । तस्यापि शरीरादुत्क्रान्तिप्रतिषेधपरत्वस्यावश्यवक्त-
व्यतायाः प्रागुपपादितत्वाच्च ।

अस्तु वा उदाहृतार्तभागप्रश्नप्रतिवचनयोर्विद्वद्विषय-
त्वमेव, तथापि “न तस्मात् प्राणा उत्क्रामन्ति ” इति समा-
नप्रकरणस्थस्पष्टार्थमाध्यंदिनशाखावाक्यैकार्थ्येन शरीरात् प्रा-
णानामुत्क्रान्ति प्रतिषेधपरं “न तस्य प्राणा उत्क्रामन्ति
इति विप्रतिपन्नवाक्यमिति वदन्तं पूर्वपक्षिणं प्रत्यार्त-
भागप्रश्नप्रतिवचनैकार्थ्येन शरीरादुत्क्रान्तिप्रतिषेधपरमेवेति
सिद्धान्तकथनमनुपपन्नमेव । यथा उदाहृतार्तभागप्रश्नप्रति-
वचने शरीरादुत्क्रान्तिप्रतिषेधः स्पष्टः; तथा पूर्वोपदर्शितमाध्यं
दिनशाखावाक्ये शरीरादुत्क्रान्तिप्रतिषेधः स्पष्टः ।

इत्थं स्थिते आर्तभागप्रश्नप्रतिवचनैकार्थ्यमेवाश्रयणी-
यम्; न माध्यंदिनशाखावाक्यैकार्थ्यमित्यत्र नहि किञ्चिद्विनि-
गमकं पश्यामः । अथ परस्परविरुद्धयोरनयोर्विरोधप्रशमनाय
दर्शितमाध्यंदिनशाखावाक्ये देहात्मनोरभेदोपचारेण देहादु-
त्क्रान्तिरेव प्रतिषिध्यत इत्यास्थेयमिति चेत्, उपदर्शितार्त
भागप्रश्नप्रतिवचनवाक्य एव शरीरात्मनोरभेदोपचारेण शरी-
रादुत्क्रान्तिरेव प्रतिषिध्यत इति किं नाश्रीयते?; अतः पूर्वपक्षो
पष्टम्भकयुक्तिर्यावन्न परिह्रियते, तावत् सिद्धान्तोऽयं न प्रति-
ष्ठितो भवतीत्यसंगतमेवेदं व्याख्यानम् ।

यत्तु “एष आत्मा निष्क्रामति चक्षुषोवा मूर्ध्नो वा अन्येभ्यो वा शरीरदेशेभ्यः” इत्यादिना अविदुषः शरीरादुत्क्रान्तिप्रकारं सविस्तरमभिधाय “इति तु कामयमानः” इत्यविद्वत्कथां परिसमाप्य “अथाकामयमानः” इति विद्वांसं पृथक् प्रस्तुत्य “न तस्य प्राणा उत्क्रामन्ति” इति यदीदं वाक्यं विदुषोऽप्युत्क्रान्तिमेव प्रापयेत्, तर्हि वाक्यमसमञ्जसमेव स्यात्, पृथगारम्भवैयर्थ्यादिति । तन्न, विद्वदविदुषोर्देहादुत्क्रान्तौ समानायामपि, एकस्य पुतरावृत्तिः, अन्यस्य नेति विशेष-प्रतिपादनार्थतया पृथगारम्भस्य वैयर्थ्यानवकाशात् ।

तत्र हि “प्राप्यान्तं कर्मणस्तस्य यत्किंचेह करोत्ययम् । तस्माल्लोकात्पुनरेत्यस्मै लोकाय कर्मणे ॥ इति तु कामयमानः” इत्यन्तेनाविद्वान् देशादुत्क्रम्य लोकान्तरं प्राप्य तत्र कर्मफल-भोगावसाने पुनरिमं लोकं प्रत्यावर्तत इत्यभिधाय “अथाकामयमानः” इति विद्वांसं प्रस्तुत्य “न तस्य प्राणा उत्क्रामन्ति ब्रह्मैव सन् ब्रह्माप्येति” इति तस्य ब्रह्मप्राप्तिरभिहिता । ब्रह्म-प्राप्तिर्ह्यपुनरावृत्तिलक्षणा, “ब्रह्मलोकमभिसंपद्यते न च पुनरावर्तते इत्यादिश्रुतेः । अतोऽविदुष इव विदुषोऽपि देहादुत्क्रान्तिप्रतिपादनेऽपि न वाक्यासास्त्रयप्रसङ्गः, प्रत्युत “न तस्य प्राणा उत्क्रामन्ति” इत्यत्र विदुषो देहादुत्क्रान्तिः प्रतिषिध्यत इति पक्ष एव, तदुत्तरवाक्ये तस्यैव ब्रह्मविदोऽर्चिरादिगतिप्रतिपादनात् पूर्वापरविरोधप्रसङ्गेन वाक्यस्य महदसमञ्जस्यं प्रसज्यते ।

तथाहि—“अथाकामयमानः” इत्यादिना ब्राह्मणेन

प्रकान्तस्य ब्रह्मविदो “ब्रह्मैव सन् ब्रह्माप्येति” इति ब्रह्मप्राप्तिमुपदिश्य “तदेष श्लोको भवति” इत्युपक्रम्य,

“यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्योऽमृतो भवत्यत्र ब्रह्म समश्नुते ॥”

इति “तद्यथाहिनिर्व्वयनी वल्मीके मृता प्रत्यस्ता शयीतैवमेवेदं शरीरं शेते । अथायमशरीरोऽमृतः प्राणो ब्रह्मैव तेज एव सोऽहं भगवते सहस्रं ददामीति होवाच जनक्रो वैदेहः ॥” इत्यभिधाय पुनरपि “तदेते श्लोकाभवन्ति” इत्युपक्रम्य

“अणुः पन्था विततः पुराणो

मां स्पृष्टोऽनुवित्तो मयैव ।

तेन धीरा अपियन्ति ब्रह्मविदः

स्वर्गं लोकमित ऊर्ध्वं विमुक्ताः ॥

तस्मिञ्छुक्लमुत नील माहुः

पिङ्गलं हरितं लोहितं च ।

एष पन्था ब्रह्मणाहानुवित्त-

स्तेनैति ब्रह्मवित्पुण्यकृत्तैजसश्च ॥”

इत्युपदिश्यते । अत्राणुः पन्था इत्यादेरयमर्थः—
अणुः = दुर्विज्ञेयः, श्रुत्येकसमधिगम्य इत्यर्थः । विततः =
उपनिषत्सु विस्तरेण प्रतिपादितः ; पुराणः = अनादिः, मां
स्पृष्टः, छान्दोग्याष्टमप्रपाठके—“तद्यथा महापथ आतत
उभौ ग्रामौ गच्छतीमं चामुं चैवमेवैता आदित्यस्य रश्मय

उभौ लोकौ गच्छन्तीमं चामुं च अमुष्मादादित्यात् प्रतायन्ते
ता आसु नाडीषु सृप्ता आभ्यो नाडीभ्यः प्रतायन्ते तेऽमुष्मि-
न्नादित्ये सृप्ताः” इत्युक्तप्रकारेणार्चिराद्युपक्रमभृतसुषुम्नानाडी-
द्वारा उपासकं मां स्पृष्टः = मया संबद्धः, मयैवानुवित्तः =
मयैवानुसंहितः, योऽयं पन्था अचिरादिमार्गः ॥

तेनार्चिरादिमार्गेण धीरा निगृहीतोन्द्रियाः ब्रह्मविदः
विमुक्ताश्चरमदेहान्मुक्ताः सन्तः इत उर्ध्वम् “अथ यदतः परो
दिवो ज्योतिर्दीप्यते विश्वतः पृष्ठेषु सर्वतःपृष्ठेषु अनुत्तमेपूत्तमेषु
लोकेषु” इत्याद्युक्तप्रकारेणास्मात् प्रकृतिमण्डलादूर्ध्वं स्वर्गं लोकं
निरतिशयसुखात्मकं भगवल्लोकमपियान्ति प्राप्नुवन्ति इत्यर्थः ।
तस्मिन् शुक्लामीति । तस्मिन् अर्चिरादिमार्गे शुक्लनीलादिना
नारूपाविशीष्टमादित्यं सन्तमाहुः शास्त्रविदः । अत्र शुक्लं
नीलमित्यादिना आदित्य उच्यते, “असौ वा आदित्यः
पिङ्गल एष शुक्ल एष नील एष पीत एष लोहितः” इत्युप-
क्रम्य “तावदादित्यं गच्छत्येतद्वै लोकद्वारं विदुषां निरोधोऽ-
विदुषाम्” इति छान्दोग्याष्टमप्रपाठके षष्ठखण्डे श्रवणात् ।

अत्र च “शुक्लमुतनीलम्” इत्यादिना तदर्थस्य
प्रत्यभिज्ञापनात्, एष एवंभूतः पन्था अर्चिरादिमार्गः ब्रह्मणा
परेणानुवित्तः प्रापकतया संबद्धः । हेति प्रसिद्धौ । तेनार्चिरादि
मार्गेण पुण्यकृत् जन्मान्तरसहस्रेषु कृतपुण्यकर्मा तद्बलेन
ब्रह्मवित् ब्रह्मविद्यानिष्ठः तैजसः पञ्चाभिविद्यानिष्ठश्च एति =
गच्छति ब्रह्म प्राप्नोतीत्यर्थः । अत्र तैजसशब्देन पंचाभिवि-
द्यानिष्ठ एव गृह्यते ।

पंचाग्निविद्याप्रकरणे—“तद्य इत्थं विदुः येचेमेऽरण्ये
 श्रद्धां तप इत्युपासते तेऽर्चिषमभिसंभवन्ति” इति श्रवणात् ।
 अस्य मन्त्रद्वयस्य ज्ञानमार्गपरतया व्याख्यानं पुनरनुपादेयम् ।
 ज्ञानमार्गपरत्वे द्वितीयमन्त्रे ‘तस्मिन् शुक्लम्’ इत्यादेरनन्वय-
 प्रसङ्गात्, नहि तत्त्वज्ञाने शुक्लनीलादिवर्णानामन्वयः संभ-
 वति । ‘मुमुक्षूणां विप्रतिपत्तिप्रदर्शनमेतत् । ततश्च तस्मिन्
 मोक्षमार्गे केचिन्मुमुक्षवो योगिनः शुक्लं शुक्लवर्णां नाडी-
 माहुः, अन्ये नीलवर्णां नाडीमित्यादिर्विप्रतिपत्तिप्रकारः पूर्वा-
 र्धेनोच्यते । अथवा शुक्लं नीलमित्यादिना आदित्यएवोच्यते स
 एव मोक्षद्वारमिति वा विप्रतिपत्तिः पूर्वार्धार्थः । सुषुम्नादयः
 शुद्धनीलपीतादिरूपा नाड्यो न मोक्षसाधनमार्गाः । तासां
 संसारप्रापकत्वात् । आदित्योऽपि न तथा, तस्यापि चतुर्मुख-
 लोकप्रापकत्वात् । अपि तु योऽयं सर्वस्यैव कामस्य ज्ञानात्
 क्षये सति गमनानुपपत्तावत्रैव प्रत्यगात्मनि कार्यकारणानामे-
 कीभावः, एष पन्था मोक्षमार्ग’ इत्यर्थवर्णनं पुनरनुचितम्,
 पूर्वमन्त्रस्य तत्त्वज्ञानपरतया परैर्व्याख्यातततया अस्मिन्
 मन्त्रे ‘तस्मिन्’ इत्यनेन तस्यैव ज्ञानरूपमार्गस्य परामर्ष्टव्य-
 तथा तत्र च नाडीना मादित्यस्य वा सद्भावस्य कैरप्यनभि-
 धानेनासंभवेन च ‘तस्मिन् शुक्लम्’ इत्यादेरनन्वयस्य
 दुष्परिहरत्वात् ।

अतः ‘तस्मिन् शुक्लम्’ इत्यादेरन्वयोपपत्तये पूर्वमन्त्रे
 अणुः पन्थाः इत्यादिना अर्चिरादिमार्गः प्रतिपाद्यत इत्यास्थे-
 यम् । तथासत्यर्चिरादिमार्गे आदित्यावस्थानस्य बहुश्रुतिस्मृ-

तिसिद्धतया “तस्मिञ्छुक्लमुत नीलम्” इत्यत्र शुक्लं नील-
मित्यादिना पूर्वोक्तरीत्या आदित्योपस्थापनसंभवाच्चान्वयानु-
पपत्त्यनवकाशात् । इत्थं च “अणुः पन्थाः” इत्यादिना
ब्रह्मविदामर्चिरादिमार्गेण गतिं प्रस्तुत्य ‘तस्मिन् शुक्लम्’
इत्यादिना अर्चिरादिमार्गस्यादित्याधिष्ठितत्वरूपं चिह्नमभिधाय
“एष पन्थाः” इत्यादिना ब्रह्मविदामर्चिरादिना गतिः पूर्व-
प्रस्तुतोपसंह्रियत इति सुसंगतमेतत् ।

एतेन “तस्मिञ्छुक्लम्” इत्यादिना पूर्वार्धेन सुषुम्ना
नाडी आदित्यो वा मोक्षद्वारमिति वादिनां विप्रतिपत्तिं
प्रदर्श्य “एष पन्थाः” इत्युत्तरार्धेन सुषुम्ना न मोक्षसाधनम्,
तस्याः संसारप्रापकत्वात् ; आदित्योऽपि न तथा, तस्य
चतुर्मुखलोकप्रापकत्वात् ; अपि तु ज्ञानमार्ग एव मोक्षसाधन-
मिति सिद्धान्त उच्यत इत्यर्थवर्णनं निरस्तम्, “अणुः पन्थाः”
इत्यादिना अर्चिरादिमार्गस्यैव प्रक्रान्ततायाः “एष पन्थाः”
इत्यादिना तस्यैव निगमितत्वस्य च सुष्ठूपपादितत्वात् ।
आदित्याधिष्ठितस्य मार्गस्यार्चिरादिरूपतया तस्य चापुनरा-
वृत्तिलक्षणमोक्षमार्गताया बहुश्रुतिस्मृतिसिद्धत्वेनादित्याधि-
ष्ठितमार्गस्य मोक्षमार्गतावादिपक्षस्य पूर्वपक्षतावर्णनस्यात्यन्ता-
नुचितत्वाच्च ।

श्रूयते हि अर्चिरादिगतेरपुनरावृत्तिहेतुत्वं बह्वीषु
श्रुतिस्मृतिषु ; यथा छान्दोग्ये चतुर्थप्रपाठके पञ्चदशखण्डे —
“अर्चिषमेवाभिसंभवन्त्यर्चिषोऽहरह आपूर्यमाणपक्षमापूर्य-
माणपक्षाद्यान् षडुदङ्ङेति मासांस्तान् मासेभ्यः संवत्सरं संव-

त्सरादादित्यमादित्याच्चन्द्रमसं चन्द्रमसो विद्युतं तत्पुरुषो-
ऽमानवः स एनान् ब्रह्म गमयत्येष देवपथो ब्रह्मपथ एतेन
प्रतिपद्यमाना इमं मानव मावर्तं नावर्तन्ते” इति ।

बृहदारण्यके अष्टमाध्याये द्वितीयब्राह्मणे—“तेऽर्चिष-
मभिसंभवन्ति” इत्यारभ्य “पुरुषोऽमानव एत्य ब्रह्मलोकान्
गमयति, तेषु ब्रह्मलोकेषु पराः परावतो वसन्ति, तेषां न
पुनरावृत्तिः” इति । प्रश्नोपनिषदि प्रथमप्रश्ने—“अथोत्तरेण
तपसा ब्रह्मचर्येण श्रद्धया विद्यया आत्मानमन्विष्यादित्यमभिजयन्ते,
एतद्वै प्राणानामायतनमेतदमृतमेतदभयमेतत् परायणमेत-
स्मान्न पुनरावर्तन्ते इत्येष निरोधः” इति । तपसा=कायक्ले-
शेन, ब्रह्मचर्येण=इन्द्रियजयेन, श्रद्धया=आस्तिक्यबुद्ध्या,
विद्यया=ज्ञानयोगेन, आत्मानं=परमात्मानमन्विष्योपास्य उत्त-
रेण=देवयानेन पथा, आदित्यमर्चिरादिमार्गस्थमभिजयन्ते
प्राप्नुवन्ति । एतत् आत्मानमन्विष्येति प्रस्तुत आत्मा; आय-
तनमित्याद्यनुसारादेतदिति नपुंसकनिर्देशः, प्राणानां प्राणभृ-
तामायतनमाधारभूतः अमृतं=नित्यनिर्विकारः परायणं परम-
प्राप्यभूतः । एतस्मात् परमात्मनः; ल्यब्लोपे पञ्चमी;
अर्चिरादिमार्गेण परमात्मानं प्राप्य न निवर्तन्ते इति श्रुत्यर्थः ।
भगवद्गीतासु—

“शुक्लकृष्णे गतीह्येते जगतः शाश्वते मते ।

एकया यात्यनावृत्तिं मन्ययावर्तते पुनः ॥”

इति । अतः “अणुः पन्थाः” इत्यादिमन्त्रद्वयेन पूर्वप्रस्तु-
तस्याधिकारिणोऽर्चिरादिगतिरेव विधीयते । अतश्च “न तस्य

प्राणा उत्क्रामन्ति” इति पूर्ववाक्यस्य विदुषः शरीरात् प्राणानामुत्क्रान्तिप्रतिषेधपरत्वे तस्यार्चिरादिगातिप्रतिपादक-दर्शितोत्तरमन्त्रद्वयविरोधप्रसङ्गो दुष्परिहरः । “न तस्य प्राणा उत्क्रामन्ति” इत्यस्य विदुषः शरीरादुत्क्रान्तिप्रतिषेध-परत्वे न केवलमुदाहृतोत्तरमन्त्रद्वयविरोध एव, अपि तु ब्रह्म-विद एवोत्क्रान्ति लोकान्तरगतिप्रतिपादक बहुतरश्रुत्यन्तर-विरोधश्च ; तथाहि कठवल्लीषु षष्ठवल्ल्याम्—

“शतं चैका च हृदयस्य नाड्य-

स्तासां मूर्धानमभि निःसृतैका ।

तयोर्ध्वमायन्नमृतत्वमेति

विष्वङ्ङन्या उत्क्रमणे भवन्ति ॥”

इति । प्रश्नोपनिषदि पञ्चमप्रश्ने—“यः पुनरेतं त्रिमात्रेणोमित्येतेनैवा क्षरेण परं पुरुषमभिध्यायीत सतेजसि सूर्ये संपन्नो यथा पादोदरस्त्वचा विनिर्मुच्यते एवं हैव स पाप्मना विनिर्मुक्तः ससामभिरुच्चीयते ब्रह्मलोकं स एतस्माज्जी-वघनात् परात् परं पुरिशयं पुरुषमीक्षते” इति । मुण्डकोप-निषदि प्रथममुण्डके—

“तपः श्रद्धे ये ह्युपवसन्त्यरण्ये

शान्ता विद्वांसो भैक्षचर्या चरन्तः ।

सूर्यद्वारेण ते विरजाः प्रयान्ति

यत्रामृतः स पुरुषो ह्यव्ययात्मा ॥” इति

तत्रैव तृतीयमुण्डके प्रथमखण्डे—

“सत्यमेव जयते नानृतं
 सत्येन पन्था विततो देवयानः ।
 तेनाक्रमन्त्यृष यो ह्यासकामा
 यत्र तत्सत्यस्य परमं निधानम् ॥”

इति । तैत्तिरीयोपनिषदि शिक्षावल्लयाम्—“अन्तरेण तालुके । य एष स्तन इवावलम्बते । सेन्द्रयोनिः । यत्रासौके शान्तो विवर्तते । व्यपोह्य शीर्षकपाले । भूरित्यग्नौ प्रतितिष्ठति । इत्यादि । तत्रैवानन्दवल्लयाम्—“उताविद्वानमुं लोकं प्रेत्य । कश्चन गच्छति । आहो विद्वानमुं लोकं प्रेत्य । कश्चित् समश्नुताउ” इति प्रश्नस्य प्रतिवचनम्—“सय एवं वित् । अस्माल्लोकात् प्रेत्य । एतमन्नमयमात्मानमुपसंक्रामति” इत्यारभ्य “एतमानन्दमयमात्मानमुपसंक्रामति” इति । भृगु-वल्लयाम्—“सय एवं वित् । अस्माल्लोकात् प्रेत्य । एतमन्नमयमा-त्मानमुपसंक्राम्य” इत्यारभ्य “एतमानन्दमयमात्मानमुपसंक्राम्य । इमान् लोकान् कामान्नी कामरूप्यनुसंचरन् । एतत् सामगा-यन्नास्ते” इति ।

छान्दोग्ये अष्टमप्रपाठके षष्ठ्यखण्डे—“अथयत्रैतस्मा-च्छरीरादुत्कामत्यथैतैरेव रश्मिभिरूर्ध्वमाक्रमते स ओमिति वाहोद्वामीयते स यावत् क्षिप्येन्मनस्तावदादित्यं गच्छत्येतद्वै खलु लोकद्वारं विदुषां प्रपदनं निरोधोऽविदुषाम् । तदेष श्लोकः—शतं चैकाच हृदयस्य नाड्यः” इत्यादि । तत्रैव द्वादशखण्डे—“एष संप्रसादोऽस्माच्छरीरात् समुत्थाय परं ज्योतिरुपसंपद्य स्वेन रूपेणाभिनिष्पद्यते” इति ।

ऐतरेयोपनिषदि तृतीयाध्याये—“सय एवं विद्वानमु-
ष्माच्छरीरभेदादूर्ध्वं उत्कम्यामुष्मिन् स्वर्गे लोके सर्वान् कामा-
नाप्त्वामृतः समभवत् समभवत्” इति । एतासु हि श्रुतिषु
ब्रह्मविदोऽपि देहादुत्क्रान्तिर्लोकान्तरप्राप्तिश्च प्रतिपादिता ।
एवमर्चिरादिगतिप्रतिपादकश्रुतिष्वपि तत्प्रतिपादनं द्रष्टव्यम् ।
तदेवमुदाहृतबहुतरश्रुत्यन्तरविरोधादुत्तरमन्त्रविरोधाच्च “न
तस्य प्राणा उत्क्रामन्ति इत्यस्य शरीरादुत्क्रान्तिप्रतिषेधपरत्व-
पक्ष एव वाक्यस्य महत्तरासामञ्जस्यप्रसङ्गः । अतो न तस्य-
प्राणा उत्क्रामन्ति इत्यस्य शरीरात् प्राणानामुत्क्रान्तिप्रतिषेध-
परत्वपक्ष एव युक्तः । नचैवमप्राप्तप्रतिषेधप्रसङ्गः, न्यायप्रा-
प्तस्य प्रतिषेधात् ।

तथाहि—“अथाकामयमानः” इत्यादिना प्रक्रान्तस्य
ब्रह्मविदो ब्रह्मप्राप्तिं तदुपयोगिनीमर्चिरादिगतिं च प्रतिपि-
पादयिषुः भगवती श्रुतिरर्चिरादिगतेश्चन्द्रमः संवादादिगर्भायाः
शरीरेन्द्रियादिसाध्यतया तत्संबन्धस्य च कर्मनिमित्ततया
विदुषश्चरमशरीरवियोगदशायामेव कर्मणां निःशेषनिवृत्तेः
सांपरायाधिकरणन्यायसिद्धतया निमित्तापाये नैमित्तिकापाय-
न्यायेन तदानीमेव तस्य शरीरेन्द्रियादिसंबन्धनिवृत्तेरनिवार्य-
तया ब्रह्मविदः कथं शरीरेन्द्रियादिसंबन्ध साध्यार्चिरादिगति-
रित्याशङ्कामपनिनीषुर्विद्यामाहात्म्यात् विदुषः सकाशात् प्राणा
न विश्लिष्यन्तीति प्रथममेव प्रतिपादयति । अनन्तरं च
“ब्रह्मैव सन् ब्रह्माप्येति” इति तस्य ब्रह्मप्राप्तिमभिधाय
“अणुः पन्थाः” इत्यादिना तदुपयोगिनीमर्चिरादिकां गति-

माह । अतो नाप्राप्तप्रतिषेधप्रसङ्गः । अतो “न तस्य प्राणा उत्क्रामन्ति” इत्यस्य शरीरादुत्क्रान्तस्यापि विदुषः प्राणास्तस्मान्न विश्लिष्यन्ति, अपि तु तेनैव सह गच्छन्तीत्येवार्थः ।

इत्थं च “यदा सर्वे प्रमुच्यन्ते” इत्युत्तरमन्त्रे “अत्र ब्रह्म समश्नुते” इत्यनेन ब्रह्मविदोऽत्रैव ब्रह्मप्राप्तिर्नोपदिश्यते, अपि तु उपासनकालिकब्रह्मानुभव एव । “अथ-मर्त्योऽमृतो भवति” इत्यनेन चोत्तरपूर्वाघाश्लेषविनाशरूप-ममृतत्वमभिधीयते, न मोक्षः । “तद्यथाहिनिर्ल्वयनी” इत्यादितदुत्तरवाक्येऽप्युपासननिष्पत्तिकालिक एव कश्चिदति-शयो विवक्षितः ।

तदयमर्थः—यथा अहिनिर्ल्वयनी=सर्पनिर्मोकः वल्मीके प्रत्यस्ता=सर्पेण विसृष्टा; अत एव मृता; निष्प्राणापि, दूरे पश्यतां सर्पवदवभासमाना शयीत, एवमेव ब्रह्मविदः इदं शरीरं तेन परित्यक्ताभिमानमपि पश्यतां ब्रह्मविच्छरीर-तयावभासमानं शेते । अथ उपासननिष्पत्त्यनन्तरमयं ब्रह्म-वित् अमृतोऽप्यशरीरः मरणात् प्रागपि शरीराभिमानविरहात् शरीररहिततुल्य एव । प्राणः प्राणभृदपि ब्रह्मैव ब्रह्मतुल्य एव = आविर्भूतब्रह्मगुणाष्टकतुल्य एव, तेज एव = निवृत्ता-ज्ञान एवेति । तदेवं “न तस्य प्राणा उत्क्रामन्ति” इत्यस्य आर्तभागप्रश्नप्रतिवचनैकार्थ्येन शरीरादुत्क्रान्ति प्रतिषेधपरत्व-पक्षे बहुतरदोषप्रसङ्गात् “न तस्मात् प्राणा उत्क्रामन्ति” इति समानप्रकरणस्थ वाक्यान्तरैकार्थ्येन शरीरादुत्क्रान्ति प्रतिषेधपरत्वपक्षे दोषलेशासंस्पर्शाच्च शरीरादुत्क्रान्ति प्रतिषेध-

पक्षस्य पूर्वपक्षत्वं शारीरादुत्क्रान्तिप्रतिषेधपक्षस्य सिद्धान्त-
पक्षत्वमेव च युक्तम् । अतस्तयोर्व्यत्ययमाश्रित्य “स्पष्टो
ह्येकेषाम्” इति सूत्रव्याख्यानमनुपपन्नमेवेति सिद्धम् ।

अपि च “समानाचासृत्युपक्रमादमृतत्वं चानुपोष्य”
इति पूर्वसूत्रे सूत्रकारैरेव ब्रह्मविदस्तदन्येषां च नाडीप्रवेशात्
प्रागुत्क्रान्ति रविशिष्टेति सिद्धान्तितत्वादस्मिन् सूत्रे ब्रह्मविद
उत्क्रान्तिर्नास्तीति सिद्धान्तकरणे विप्रतिषिद्धार्थकथनेन सूत्र-
काराणामुन्मत्तत्वप्रसङ्गादप्युक्तव्याख्यानमनुपपन्नम् । न च
पूर्वसूत्रे सगुणब्रह्मविद्यानिष्ठस्योत्क्रान्तिः सिद्धान्तिता, इहतु
निर्गुणब्रह्मविद्यानिष्ठस्योत्क्रान्त्यभावः सिद्धान्त्यत इति न
विप्रतिषिद्धार्थकथनप्रसङ्ग इति वाच्यम्, सगुणब्रह्मविद्या,
निर्गुणब्रह्मविद्येत्येवं ब्रह्मविद्याद्वैविध्यस्य कुत्राप्यनुपलम्भात् ।
प्रत्युत ब्रह्ममीमांसातृतीयाध्याये गुणोपसंहारपादे आनन्दाद्य-
धिकरणे—“आनन्दादयः प्रधानस्य, इतरेत्वर्थसामान्यात्”
इति सूत्रद्वयेन सर्वास्वपि ब्रह्मविद्यासु सत्यत्वज्ञानत्वानन्त-
त्वानन्दत्वानामनुसंधेयतायाः सिद्धान्तितत्वेन सर्वासामेव
ब्रह्मविद्यानां सगुणब्रह्मविषयताया एव सिद्धेः ।

तत्र हि “सत्यं ज्ञानमनन्तं ब्रह्म” इत्यादौ श्रुताः
सत्यत्वज्ञानत्वादयो गुणाः सर्वासु ब्रह्मविद्यासूपसंहर्तव्या नवेति
संशये एकस्यां विद्यायां श्रुतानां विद्यान्तरे उपसंहारे माना-
भावान्नोपसंहर्तव्या इति पूर्वपक्षे प्राप्ते सिद्धान्त उच्यते—
“आनन्दादयः प्रधानस्य” इति । “सर्वाभेदादन्यत्रेमे” इति
पूर्वसूत्रादभेदादित्यनुषज्यते । ततश्च प्रधानस्य गुणिनो ब्रह्मणः

अभेदादैक्यादानन्दादयो गुणाः सर्वासु ब्रह्मविद्यासूपसंह-
र्तव्याः । सर्वासु ब्रह्मविद्यास्वनुसंधेयस्य ब्रह्मण ऐक्यादानन्दा-
दयो ब्रह्मगुणाः सर्वास्वनुसंधेया इत्यर्थः ।

नन्वेवं संयद्दामत्वादीनामपि ब्रह्मगुणत्वाविशेषात्
तेषामपि सर्वत्रोपसंहर्तव्यता स्यात् । न चेष्टापात्तिः, ब्रह्मगुणा-
नामानन्त्येन सर्वोपसंहारस्याशक्यत्वादित्याशङ्क्यामाह—
“इतरे त्वर्थसामान्यात्” इति । संयद्दामत्वादयो गुणा ये यत्र
श्रुतास्ते तत्रैव व्यवतिष्ठन्ते । इतरे आनन्दादयस्तु सर्वासु
ब्रह्मविद्यास्वनुवर्तन्ते ; कुतः ! अर्थसामान्यात् = अर्थेन धर्मिस्व-
रूपेण सामान्यात् = समानत्वात्, धर्मिप्रतीतिदशायां धर्मिवन्नि-
यमेन प्रतीयमानत्वादित्यर्थः ।

अयं भावः—स्वरूपनिरूपकधर्माः, निरूपितस्वरूप-
विशेषणधर्माश्चेति द्विविधा धर्माः । यैर्धर्मिस्वरूपे इतरजाती-
यत्वशङ्का व्यावर्त्यते, ते स्वरूपनिरूपकधर्माः ; यथा गवादेः
साम्नादयः । अतथाविधा धर्मा निरूपितस्वरूपविशेषणधर्माः ;
यथा गवादेः शुक्लत्वादयः । प्रकृते सत्यत्वज्ञानत्वादिभि-
र्ब्रह्मणोऽचिज्जीवजातीयत्वशङ्काव्यावर्तनात् ते ब्रह्मणः
स्वरूपनिरूपकधर्माः । अतस्ते सर्वविद्यास्वनुवर्तन्ते । अन्ये
तु संयद्दामत्वादयोऽतथाविधत्वात्तत्तद्विद्यासु व्यवतिष्ठन्त इति ।
इदं च सूत्रमित्थमेव व्याख्यातं परैरपि ।

यत्तु आनन्दादयः शब्दाः सर्वासु परविद्यासूपसंहर्तव्या
इति निरुक्तसूत्रार्थः ; आनन्दः सत्यं ज्ञानमनन्तं ब्रह्मेति
पदजातं समानाधिकरणं सर्वासु शाखासूपसंहर्तव्य मित्या-

शयः । न च तदुपसंहारः किमर्थं इति शङ्क्यम्, सत्यादि-
पदैर्लक्षणया स्वरूपमात्रप्रतिपत्त्यर्थत्वात् तदुपसंहारस्येति
परकीयभाष्यव्याख्यातृभिरुक्तम्; तदयुक्तम्, पूर्वोत्तराधिकर-
णेषु गुणोपसंहारस्यैव निरूप्यमाणतया अत्रापि स्वरसतस्त-
स्यैव प्रतीयमानतया च तत्परत्वपरित्यागे मानाभावात् ।
अनध्याहारेण योजनासंभवे समानाधिकरणाः शब्दा इति
पदद्वयाध्याहारेण योजनाया अन्याय्यत्वाच्च । समानाधि-
करणवाक्येऽपि तत्तत्पदप्रवृत्तिनिमित्तापरित्यागेनैव वाक्यार्थ-
वर्णनावश्यकताया आकरे बहुधा व्यवस्थापितत्वेन समा-
नाधिकरणा इत्यध्याहारेऽप्यभिमतार्थसिद्ध्यसंभवाच्च । प्रिय-
शिरस्त्वाद्यप्राप्तिरुपचयापचयौ हि भेदे इत्यनन्तरसूत्रे प्रिय-
शिरस्त्वादि धर्माणामप्युपसंहार्यताप्रसक्तिमाशङ्क्य निराकृ-
तत्वेन पूर्वसूत्रेऽपि धर्मविशेषाणामेवोपसंहारव्यवस्थापनं विव-
क्षितमित्यवगमाच्चेति दिक् ।

तत्सिद्धमानन्दाद्यधिकरणे आनन्दादिगुणानामेवोपसं-
हारः सूत्रकारैर्विवक्षितः इति । अतः सर्वा अपि ब्रह्मविद्याः
सगुणब्रह्मविषया एवेत्येव सूत्रकाराशयः । अपि च “समाना
चासृत्युपक्रमात्” इति सूत्रेण द्वयोरधिकारिणोर्नाडीप्रवेशात्
प्रागुत्क्रान्तिरविशिष्टेति प्रतिपादिते कौतौ द्वावधिकारिणा-
विति जिज्ञासायाम् “तदोकोग्रज्वलनं तत्प्रकाशितद्वारो
विद्यासामर्थ्यात् तच्छेषगत्यनुस्मृतियोगाच्च हार्दानुगृहीतः
शताधिकया” इत्युत्तरसूत्रे ब्रह्मविद्यानिष्ठस्य नाडीप्रवेशदशायां
विशेषाभिधानेन ब्रह्मविद्यानिष्ठस्तदितरश्च तावधिकारिणा-
वित्येतावन्मात्रं प्रतीयते । न तु ततोऽधिकम् ।

इत्थं स्थिते सगुणब्रह्मविद्यानिष्ठस्यैव तत्रोत्क्रान्तिरभिहितेति कथमवगतम्? “स्पष्टो ह्येकेषाम्” इत्युत्तरसूत्रे निर्गुणब्रह्मविद उत्क्रान्तिप्रतिषेधादवगतमिति चेत्, न, अन्योन्याश्रयणात् । “स्पष्टो ह्येकेषाम्” इत्यस्य निर्गुणब्रह्मविद उत्क्रान्तिप्रतिषेधपरत्वे सिद्धे “समानाच” इत्यादि सूत्रस्य सगुणब्रह्मवित्परतया संकोचसिद्धिः । अन्यथा संकोचकाभावेन ब्रह्मवित्सामान्यपरताया दुर्वारत्वात् । “समानाच” इत्यादिसूत्रस्य सगुणब्रह्मवित्परत्वे सिद्धे “स्पष्टो ह्येकेषाम्” इति सूत्रस्य निर्गुणब्रह्मविद उत्क्रान्तिप्रतिषेधपरत्वसिद्धिः, अन्यथा पूर्वसूत्रविरोधेन तत्परत्वासिद्धेरिति ।

अथोच्येत—गुणोपसंहारपादे गतेरर्थवत्त्वमुभयथान्यथा हि विरोधः, उपपन्नस्तल्लक्षणार्थोपलब्धेर्लोकवत्” इति सूत्रद्वयेन निर्गुणब्रह्मविद्विषयेऽर्चिरादिगतेः प्रयोजनविरहेण तस्य तदभावव्यवस्थापनात् “समाना च” इत्यादिसूत्रोक्ता गत्यर्था उत्क्रान्तिः सगुणब्रह्मविद्विषयेत्यवगम्यते ।

तथाहि—सर्वासु ब्रह्मविद्यास्वर्चिरादिगतिरस्ति नवेति संशये कासुचिब्रह्मविद्यास्वर्चिरादिगतेः श्रुतत्वेन ब्रह्मविद्यात्वाविशेषात् सर्वासु ब्रह्मविद्यासु अस्त्यर्चिरादिगतिरिति पूर्वपक्षे प्राप्ते सिद्धान्त उच्यते—“गतेरर्थवत्त्वम्” इत्यादिना सूत्रद्वयेन । कासुचिब्रह्मविद्यास्वर्चिरादिगतिर्भवति कासुचिन्नेत्येवमुभयथा विभागे सति गतेः अर्चिरादिनागमनस्यार्थवत्त्वं प्रयोजनवत्त्वं संभवति । अन्यथा गतेः सार्वत्रिकत्वे विरोधः

“तदा विद्वान् पुण्यपापे विधूय निरञ्जनः परमं साम्यमुपैति”
इति श्रुतिविरोध इति प्रथमसूत्रार्थः ।

अयं भावः—“तदा विद्वान् पुण्यपापे विधूय निर-
ञ्जनः परमं साम्यमुपैति” इति श्रुतिर्विदुषः परमसाम्यरूप-
फलप्राप्तिं दर्शयति । परमसाम्यं च ब्रह्मभावः । तत्प्राप्तिश्च न
देशान्तरगमनसापेक्षा, स्वाभाविकस्वरूपत्वात् तस्य । परं
त्वारब्धाशेषकर्माशक्षपणमेव तत्रापेक्षितम् । अतो न तत्रार्चि-
रादिगतेरुपयोगः । ततश्चार्चिरादिगतेः सार्वत्रिकत्वे तथाविध-
श्रुतिविरोध इति । सगुणब्रह्मविद्यासु परं कुतस्तदपेक्षेत्यत्राह—
“उपपन्नस्तल्लक्षणार्थोपलब्धेलोकवत्” इति । सगुणविद्यासु
तु अर्चिरादिमार्ग उपपन्नः ; तत् देशान्तरगमनं लक्षणं कारणं
यस्य तल्लक्षणः देशान्तरगमनसाध्यो योऽर्थस्तस्य तत्रोपलब्धेः
लोकवदिति सूत्रार्थः । पर्यङ्क विद्यादिषु पर्यङ्कारोहणादिरूपं
फलमुपदिश्यते । तत्प्राप्तिश्च देशान्तरगमनसापेक्षेति तास्वर्चि-
रादिगतेरुपयोगः, न निर्गुणविद्यासु । न हि ग्रामप्राप्तावपे-
क्षितः पन्था आरोग्यप्राप्तावपेक्ष्यते तद्वदिति सूत्राशय इति ।
नैतद्युक्तम्, सूत्राक्षराननुगुणत्वादनुपपन्नत्वाच्च “गतेरर्थ-
वत्त्वम्” इति सूत्रस्योक्तार्थपरत्वायोगात् ।

तथाहि—गतेरर्थवत्त्वमुभयथा इत्युक्ते गतेः प्रयो-
जनवत्तायाः प्रकारद्वयमुच्यत इति स्वरसतः प्रतीयते, उक्त-
योजनायां सगुणविद्यासु देशव्यवहितफलप्राप्त्यर्थतया गतेः
प्रयोजनवत्त्वमित्ययमेकः प्रकारोऽस्तु प्रयोजनवत्तायाः । निर्गु-
णविद्यासु फलस्य देशव्यवधानविरहेण गतेर्निष्प्रयोजनत्व-

मिति तु न प्रयोजनवत्तायाः प्रकारान्तरम् । अतः प्रकार-
 द्वयालाभेन सूत्राक्षराननुगुणोऽयमर्थः, अनुपपन्नश्च । “गते-
 र्थवत्त्वमुभयथान्यथा हि विरोधः” इत्यत्र अन्यथा अर्चि-
 रादिगतेः सार्वत्रिकत्वे “तदा विद्वान् पुण्यपापे विधूय
 निरञ्जनः परमं साम्यमुपैति” इति श्रुतिविरोधः, निरञ्जनस्य
 निर्धूतनिखिलोपाधेरात्मनो गन्तृत्वायोगात्, परब्रह्मणा ऐक्य-
 रूपस्य परमसाम्यस्य देशान्तरगमननिरपेक्षत्वाच्च, विदुषस्तथा-
 विधफलप्रतिपादकनिरुक्तश्रुतिविरोध इति ह्यर्थो वर्णितः परैः ।
 तत्र श्रुतिप्रतिपाद्यं साम्यं नैक्यरूपम्, साम्यशब्दस्यैक्ये
 प्रसिद्ध्यभावात् । समशब्दस्य हि ‘समकालिकः’ इत्यादौ कचि-
 दैक्यार्थे प्रयोगसत्त्वेऽपि न तत्र प्रसिद्धिः । अपि तु सादृश्य
 एवेत्यविवादम् । अतः प्रकृतसाम्य शब्दस्य प्रसिद्ध्यर्थं परित्यागे
 मानाभावेन सादृश्यमेवार्थ इति युक्तं प्रतिपत्तुम् । अपि
 चास्य मन्त्रस्य पूर्वापरमन्त्रेषु जीवब्रह्मणोर्भेदस्यैव प्रपञ्चि-
 तत्वेन तन्मध्यपतितेऽस्मिन् मन्त्रे साम्यशब्दस्यैक्यार्थकत्वं
 पूर्वोत्तरसंदर्भविरुद्धम् ।

तथाहि—अयं मन्त्रो मुण्डकोपनिषदि तृतीयमुण्डके
 प्रथमखण्डे—

“ द्वा सुपर्णा सयुजा सखाया

समानं वृक्षं परिषस्वजाते ।

तयोरन्यः पिप्पलं स्वाद्वत्ति

अनश्नन्नन्यो अभिचाकशीति ॥

समाने वृक्षे पुरुषो निमग्नः

अनीशया शोचति मुह्यमानः ।

जुष्टं यदा पश्यत्यन्यमीशमस्य

महिमानमिति वीतशोकः ” ॥

इति मन्त्रयोरनन्तरं पठ्यते । तत्र प्रथममन्त्रस्यायमर्थः—
“द्वा सुपर्णा सयुजा सखाया” इत्यत्र और्विभक्ते राकारश्छा-
न्दसः । सयुजौ=अपहतपाप्मत्वादि समानगुणयुक्तौ, सखायौ
=सहचरौ, द्वौ सुपर्णौ=पक्षिणौ; अत्र जीवात्मपरमात्मनोः
पक्षित्वेन निगीर्याध्यवसानं बोध्यम्; समानम्=उभयसाधारणं,
वृक्षं=वृक्षसदृशं शरीरम्; अत्रापि निगीर्याध्यवसानम्; परि-
ष्वजाते=आश्रित्य वर्तेते । तयोः=जीवात्मपरमात्मनोः,
अन्यः=एको जीवः, पिप्पलं=कर्मफलं, सुखदुःखरूपं, स्वादु
यथातथा, अत्ति=भुङ्क्ते । अन्यस्तु=परमात्मा, अनश्नन्=
सत्यपि शरीरसंबन्धे सुखदुःखरूपं तत्संबन्धप्रयुक्तं कर्मफलमन-
नुभवन्, अभिचाकशीति=दीप्यमान एव वर्तये, सर्वदा असं-
कुचितज्ञान एवास्त इत्यर्थः ।

द्वितीयमन्त्रस्य तु—पुरुषो जीवः, अनीशया=अस्व-
तन्त्रया, प्रकृत्येत्यर्थः । तया निमित्तभूतया मुह्यमानः=देहा-
त्मभ्रमस्वतन्त्रात्मभ्रमलक्षणमोहं प्राप्नुवन्, समाने=उभय-
साधारणे, वृक्षे=शरीरे, निमग्नः सन्=‘स्थूलोऽहं कृशोऽहम्’
इत्यादि तादात्म्यबुद्ध्या पांसूदकवत् तदेकतामापन्नः सन्,
शोचति=तत्संसर्गकृतान्युच्चावचदुःखान्यनुभवति । असावी-
दृशः पुरुषो यदा अन्यं=स्वस्मादत्यन्तविलक्षणं जुष्टं=स्वानुष्ठि-

तोपासनेन स्वस्मिन् निरतिशयप्रीति युक्तमीशं=सर्वस्य नियन्तारं, परमात्मानम् इति एवंविधम्; अत्र इति शब्दो बुद्धिस्थप्रकारवचनः; अस्य=परमात्मनो महिमानं=निखिलजगन्मन्यन्तृत्वलक्षणमाहात्म्यं च; अत्र द्रष्टव्यद्वयोक्त्या चशब्दोऽप्रयुक्तोऽप्यर्थसिद्धः; पश्यति=साक्षात्करोति, अनवरतभावनया तद्विषयदर्शनसमानाकारज्ञानवान् भवतीत्यर्थः । तदेत्यध्याहार्यम्; तदा वीतशोको भवतीत्यर्थः ।

अत्र 'वीतशोकः' इत्यनेन "एष आत्माऽपहतपाप्मा विजरो विमृत्युर्विशोकोविजिघत्सोऽपिपासः सत्यकामः सत्यसंकल्पः" इति प्रजापतिविद्योक्तगुणाष्टकमध्यगतं वीतशोकत्वं स्मार्यते । तेन तत्सहचरिता अपहतपाप्मत्वादयो गुणा आक्षिप्यन्ते । तेन "पराभिध्यानात्तु तिरोहितं ततोह्यस्य बन्धविपर्ययौ" इति सूत्रोक्तरीत्या अनादिना प्रकृतिसंसर्गेण तिरोहितापहतपाप्मत्वादि गुणाष्टकरूपस्वस्वरूपोऽयं जीवो निरतिशयमहिमविशिष्टपरमेश्वर निदिध्यासनजनित परमेश्वरप्रीत्या आविर्भूतगुणाष्टको भवतीत्यर्थः फलितः ।

अत्र प्रथममन्त्रः शारीरकमीमांसा प्रथमाध्याय तृतीयपादे द्युम्बाद्याधिकरणे "स्थित्यदनाभ्यां च" इति सूत्रेण जीवेश्वरयोः कर्मफलभोक्तृत्व तदभोक्तृत्वलक्षणवैलक्षण्य प्रतिपादनपरतया व्याख्यातः । स्थितिः=कर्मफलभोक्तृत्वं विना केवलं दीप्यमानतया शरीरेऽवस्थानम्; अदनं=कर्मफलभोक्तृत्वम्; ताभ्यामुक्तमन्त्रे अभिधीयमानाभ्यां द्युम्बाद्यायतनम् आत्मा परमात्मेति निर्णीयते इति सूत्रार्थः ।

अयं भावः—“द्वा सुपर्णा” इति मन्त्रे द्वयोरेकस्मिन् शरीरेऽवस्थानेऽप्येकः कर्मफलं सुखदुःखादिकमनुभवति ; अन्यस्तु तदननुभवन् सर्वदा दीप्यमान एव वर्तत इत्यभिधीयते । तत्र कर्मफलमनुभवन् जीवः, तदननुभवन् दीप्यमानः परमात्मा । स एव पूर्वप्रकृतो द्युभ्वाद्यायतनमात्मा भवितुमर्हति, तत्रैव पूर्वमन्त्रोक्त सर्वज्ञत्वादि धर्माणामन्वययोग्यत्वात् इति ।

द्वितीयोऽपि मन्त्रस्तयोर्भेदक धर्मरूपोपपत्ति प्रदर्शनपूर्वकं भेदप्रदर्शनपरतया तस्मिन्नेवाधिकरणे “भेदव्यपदेशाच्च” इति सूत्रेण व्याख्यातः । सूत्रे भेदशब्दः भेदकधर्मं भेदं च तन्त्रेणाह । ततश्च “समाने वृक्षे पुरुषो निमग्नः” इति प्राकरणिकमन्त्रे भेदक धर्मप्रदर्शनपूर्वकं भेदस्य व्यपदिश्यमानत्वादपि द्युभ्वाद्यायतनं परमात्मेति निश्चीयत इति सूत्रार्थः ।

अयं भावः—उदाहृतमन्त्रः “जुष्टं यदा पश्यत्यन्यमीशम्” इतीशत्वेशितव्यत्वादिरूपभेदक धर्मप्रदर्शनपूर्वकं जीवेश्वरयोर्भेदं प्रदर्शयन् जीवं शोकनिवृत्त्यर्थदृष्टिकर्तारं ईश्वरं च तत्कर्तृकतथाविधदृष्टिविषयं व्यपदिशति । तत्र शोकनिवृत्तये दृश्यत्वेनोक्तः परमात्मैव “तमेवैकं जानथात्मानम्” इति शोकनिवृत्तये ज्ञातव्यत्वेनोक्तो द्युभ्वाद्यायतनमात्मा भवितुमर्हतीति । अत उक्तमन्त्रयोः सोपपत्तिकं भेदः प्रदर्शित इति सिद्धम् ।

तथा तस्मिन्नेव तृतीयमुण्डके द्वितीयखण्डे—

“यथा नद्यः स्यन्दमानाः समुद्रे
 अस्तं गच्छन्ति नामरूपे विहाय ।
 तथा विद्वान्नामरूपाद्विमुक्तः
 परात् परं पुरुषमुपैति दिव्यम्” ॥

इति मन्त्रः पठ्यते । अस्य चायमर्थः—यथा गङ्गाद्या
 नद्यः प्रवहन्त्यः सत्यो नामरूपे गङ्गेत्यादीनि नामानि भेद
 काकारं च विहाय समुद्रे अस्तम् अदर्शनं गच्छन्ति ; तथा
 तद्वत् विद्वान्=ब्रह्मवित्, नामरूपात्=देवो मनुष्य इत्यादि-
 नाम्नस्तत्प्रवृत्तिनिमित्तात् रूपाच्च, विमुक्तः सन्, परात् सम-
 ष्टिपुरुषादपि परमुत्कृष्टं दिव्यम् “आदित्यवर्णं तमसः परस्तात्”
 इत्याद्युक्तरीत्या अप्राकृतदिव्यमङ्गलविग्रहविशिष्टतया द्युशब्दि-
 ते तमः पारवर्तिनि देशविशेषेऽवस्थितं पुरुषम्

“भगवानिति शब्दोऽयं तथापुरुष इत्यपि ।
 निरुपाधी च वर्तेते वासुदेवे सनातने ॥”

इत्युक्तरीत्या निरुपाधिकपुरुषशब्दवाच्यं वासुदेवमुपैति
 प्राप्नोतीति अत्र यथा गङ्गाद्या नद्यः ‘इयं गङ्गा, इयं यमुना’
 इत्यादि व्यपदेशार्हं रूपं परित्यज्य समुद्रं प्रविशन्ति, प्राविष्टाश्च
 विभागानर्हसंश्लेषविशेषं प्राप्नुवन्ति; तथा ब्रह्मविदपि देवमनु-
 ष्यादिव्यपदेशार्हं रूपं परित्यज्य परमात्मानं प्राप्नोतीत्य-
 भिधीयते ।

ततश्चोक्तदृष्टान्तबलात् सत्येव स्वरूपभेदे मुक्तिदशायां
 जीवात्मपरमात्मनोर्विभागानर्हसंश्लेषमात्रमेव, न तु स्वरूपै-
 क्यमिति प्रतीयते । नहि दृष्टान्ते जले जलान्तरप्रवेशे तयोः

स्वरूपैक्यम् तोलने अधिकपरिमाणाभावप्रसङ्गेनाधिकपरिमाणोपलम्भविरोधात् । अत एव सूत्रकारैरपीयं श्रुतिर्मुक्तानां परमात्मनश्च स्वरूपभेदनियतप्राप्यप्राप्तभावप्रतिपादनपरतया तस्मिन्नेवाधिकरणे “मुक्तोपसृप्यव्यपदेशाच्च” इति सूत्रेण व्याख्याता । मुक्तैः=संसारबन्धविनिर्मुक्तैः, उपसृप्यत्वव्यपदेशात्=प्राप्यत्वव्यपदेशाच्च द्युभ्वाद्यायतनं परमात्मेति निश्चीयत इति सूत्रार्थः । तदेवं पूर्वमन्त्रयोर्जीवं ब्रह्मणोर्भेदस्यैव सोपपत्तिकं विहितत्वादुत्तरमन्त्रे च विशिष्य मुक्तिदशायां भेदस्योपदिष्टत्वाच्च तन्मध्यपतिते “निरञ्जनः परमं साम्यमुपैति” इति श्रुतिवाक्ये साम्यशब्दस्यैक्यार्थपरत्वं पूर्वोत्तरश्रुतिविरुद्धम् । अतः सादृश्यार्थकत्वमेवावश्याश्रयणीयम् । अत्रोक्तमेवात्यन्तसादृश्यमुत्तरत्र “सयो हैतत्परं ब्रह्म वेद ब्रह्मैव भवति” इति उपसंह्रियते ।

“यथर्तुष्वृतुलिङ्गानि नानारूपाणि पर्यये ।

दृश्यन्ते तानि तान्येव तथा भावा युगादिषु ॥”

इत्यादाविवात्यन्ततत्सादृश्यव्यञ्जनाय तत्ताव्यवहारदित्यप्यभ्युपगन्तव्यम् । इत्थं सत्येव—“यथोदकं शुद्धे शुद्धमासितं तादृगेव भवति । एवं मुनेर्विजानत आत्मा भवति गौतम” इति कठवल्लीषु चतुर्थवल्लीमन्त्रेण मोक्षदशप्रतिपादनपरेणैकार्थ्यमुपपद्यते ।

अयमस्य मन्त्रस्यार्थः—शुद्धे उदके आसितं योजितं शुद्धमुदकं यथा तादृक् तत्सदृशमेव भवति नतु विसदृशम्, एवं यथायं दृष्टान्तस्तथा विजानतः ब्रह्मज्ञस्य मुनेस्तन्मनन-

शीलस्य आत्मा भवति । परमात्मज्ञानेन विशुद्धः सन्
 विशुद्धेन परमात्मना समानो भवतीत्यर्थः । अत्र हि जले
 जलान्तरयोजने योजितस्य जलस्य तत्सदृशत्वमेवोक्तम् ।
 तद्वृष्टान्तश्च मुच्यमानस्य जीवस्य प्रदर्शितः । अतो जीव-
 ब्रह्मणोर्मुक्तिदशायां सादृश्यमेवानेन मन्त्रेण प्रतिपादितम् । एवं
 महाभारते मोक्षधर्मपर्वणि वसिष्ठकरालजनकसंवादे त्रयोदश-
 धिकशततमाध्याये—

“सोऽयमेवं विमुच्येत नान्यथेति विनिश्चयः ।

परेण परधर्मा च भवत्येष समेत्य वै ॥

विशुद्धधर्मा शुद्धेन बुद्धेन च स बुद्धिमान् ।

विमुक्तधर्मा मुक्तेन समेत्य पुरुषर्षभ ॥

वियोगधर्मणा चैव वियोगात्मा भवत्यथ ।

विमोक्षिणा विमोक्षश्च समेत्येह तथा भवेत् ॥

शुद्धधर्मणाशुचिश्चैव भवत्यमितदीप्तिमान् ।

विमलात्मा च भवति समेत्य विमलात्मना ॥

केवलात्मा तथाचैव केवलेन समेत्य वै ।

स्वतन्त्रश्च स्वतन्त्रेण स्वतन्त्रत्वमवाप्नुते ॥”

इति मुक्तस्य ब्रह्मणा सादृश्यप्राप्तिप्रतिपादकस्मृत्यैकार्थ्यमपि
 परमसाम्यश्रुतेः सादृश्यप्रतिपादकत्वं एवोपपद्यते । अतः
 “परमं साम्यमुपैति” इति श्रुतिवाक्यस्य साम्यशब्दः स्व-
 स्वारस्यात् स्वारसिकार्थं परित्यागे मानाभावात् पूर्वोत्तर-

श्रुत्यनुरोधात् श्रुत्यन्तरैकाध्यात् स्मृत्यैकाध्याच्च सादृश्यपर
एव, नैक्यपरः ।

किं बहुना? सूत्रकारैरेव जगद्वापारवर्जाधिकरणे “भोग-
मात्रसाम्यलिङ्गाच्च” इति सूत्रेण परमसाम्यश्रुतिस्थ साम्य-
शब्दस्य सादृश्यार्थकत्वमेवाङ्गीकृत्य सादृश्यस्य भोगमात्रविष-
यतया व्यवस्थापितत्वादुक्तश्रुतिस्थसाम्यशब्दस्यैक्यार्थकत्व-
वर्णनं सूत्रकाराभिप्रायविरुद्धमेव । भोगमात्रे=ब्रह्मयाथात्म्या-
नुभवरूपभोगमात्रे, यत्साम्यं=मुक्तस्य ब्रह्मणा सादृश्यं,
तल्लिङ्गात्=तज्ज्ञापकात्श्रुतिवाक्यान्मुक्तस्य सृष्टिस्थित्यादि जग-
द्वापारव्यतिरिक्त विषयमेवैश्वर्यमिति निश्चीयत इति सूत्रार्थः ।

अयं भावः—“परमं साम्यमुपैति” इति यद्यपि
मुक्तस्य ब्रह्मणा परमसाम्यापत्तिः श्रूयते, तथापि ब्रह्मानुभव-
रूप भोगमात्र एव तत्साम्यम् “सोऽश्नुते सर्वान् कामान्
सह ब्रह्मणा विपश्चिता” इति मुक्तस्य ब्रह्मणा समानभोग-
श्रवणात् सामान्येन श्रुतस्य साम्यस्य विशिष्य कचिदंशे
साम्यश्रवणे तत्र पर्यवसानस्यैव न्याय्यत्वात् । इत्थं च
मुक्तस्य ब्रह्मणा परमसाम्य प्राप्तिश्रवणेऽपि न जगत्सृष्ट्यादि
कर्तृत्वमिति । सः=ब्रह्मोपासकः, ब्रह्मणा सह, सर्वान् कामान्
=काम्यन्त इति कामाः कमनीयाः गुणाः तानश्नुते । ब्रह्मणा
सह तदीयकल्याणगुणान् सर्वाननुभवतीति श्रुत्यर्थः ।

न चोदाहृतसूत्रं न परमसाम्यश्रुतेर्भोगसाम्ये पर्यव-
सानप्रदर्शनपरम्; अपि तु “तेनो एतस्यै देवतायै सायुज्यं
समानलोकतां जयति” इति बृहदारण्यकतृतीयाध्यायपञ्चम-

ब्राह्मणस्थ श्रुतिवाक्येन भोगमात्रसाम्यप्रतिपादनाल्लिङ्गान्मुक्तस्य न जगद्वापार इत्येतत्प्रदर्शनपरमिति वाच्यम्, तावतापि मुक्तस्य ब्रह्मसमान भोगत्व व्यवस्थापनेन परमसाम्यश्रुतिस्थसाम्यशब्दस्यैक्यार्थत्व व्यावर्तनसिद्ध्या अस्मदभिमतसिद्धेः ।

उक्तश्रुत्यर्थस्तु तेन=पूर्वोक्तोपासनेन, उ इत्यवधारणे, एतस्यै देवतायै; विभक्तिव्यत्ययश्छान्दसः; एतस्या उपास्यमानाया देवतायाः सायुज्यं=समानभोगतां समानलोकतां च जयति=प्राप्नोतीति । यत्त्वत्र सायुज्यशब्दस्य ऐकात्म्यमर्थ इति, तन्न; सह युक्ते इति सयुक् तस्य भावः सायुज्यमिति हि व्युत्पत्तिः । ततश्च ऐकात्म्यार्थकत्वमुक्तव्युत्पत्तिविरुद्धम् “सामरस्यं हि सायुज्यं वदन्ति ब्रह्मवादिनः” इति शाकटायनोक्ति विरुद्धं चेति । यद्यपि, नेयं श्रुतिर्ब्रह्मविद्विषया, अपि तु प्राणोपासकविषया, तथापि तुल्यन्यायेन ब्रह्मविदोऽपि तया श्रुत्या ब्रह्मसमान भोगत्वसिद्धिरनिवार्या ।

न चोदाहृतसूत्रं सगुणब्रह्मविदः समानभोगत्वप्रतिपादनपरम्, न निर्गुणब्रह्मविद इति निर्गुणब्रह्मविद्विषयायाः परमसाम्यश्रुतेरैक्यपरत्वे न विरोध इति वाच्यम्, निर्गुणब्रह्मण एवाप्रामाणिकत्वेनोक्तविभागासिद्धेः । परमसाम्यश्रुतेर्निर्गुणब्रह्मविषयत्वस्य दुर्वचत्वाच्च । “यदा पश्यः पश्यते रुक्मवर्णं कर्तारमीशं पुरुषं ब्रह्मयोनिम्” इति रुक्मवर्णत्व जगन्निमित्तत्वनिखिलनियन्तृत्व जगदुपादानत्व विशिष्टब्रह्मवेदनं विधाय “तदाविद्वान् पुण्यपापे विधूय निरञ्जनः परमं साम्यमुपैति” इति तथाविध वेदनस्यैवहि परमसाम्यं फल-

मुपदिश्यते । तत्कथमस्या निर्गुणब्रह्मविद्विषयता ? तत्सिद्धं
परमसाम्यश्रुतिस्थसाम्यशब्दः सादृश्यपर एव ; नैक्यपर इति ।
ततश्च “ गतेरर्थवत्त्वमुभयथान्यथा हि विरोधः ” इत्यत्रान्य-
थाहि विरोध इत्यस्य परमसाम्यश्रुतिविरोध इत्यर्थवर्णनमसं-
गतमेव । परमसाम्यश्रुत्युक्त सादृश्यस्य समानभोगवत्त्वरूप
सायुज्यपर्यवसिततया अग्न्यादिदेवतासायुज्यस्येव परदेवता-
सायुज्यस्यापि देशान्तरगति साध्यत्वे विरोधाभावात् “ परमे
व्योमन् सोऽश्नुते सर्वान् कामान् सह ब्रह्मणा विपश्चिता ”
इति परमव्योमशब्दिता प्राकृतदेशविशेष एव परब्रह्मसायुज्य-
प्राप्तेरभिहिततया परब्रह्मसायुज्यस्यापि देशान्तरगमनसाध्य-
ताया एव वक्तव्यत्वाच्च । अतः परोक्तः सूत्रार्थोऽनुपपन्न इति
सूत्रमन्यथैव व्याख्येयम् ।

तथाहि—कौषीतकिनामुपनिषदि—“ स एतं देवयानं
पन्थानमापद्य ” इत्युपक्रम्य “ स आगच्छति विरजां तां
मनसाल्येति तत्सुकृतदुष्कृते विधूनुत ” इति देवयानमार्ग-
मध्ये सुकृतदुष्कृतयोर्हानं श्रूयते । छान्दोग्ये तु—“ अथ
इव रोमाणि विधूय पापं चन्द्र इव राहोर्मुखात् प्रमुच्य ।
धूत्वा शरीरमकृतं कृतात्मा ब्रह्मलोकमभिसंभवामि ” इति
शरीरवियोगकाले तयोर्हानं श्रूयते । एवमुभयथा श्रवणेन किं
सुकृतदुष्कृतयोरेकदेशस्य देहवियोगकाले हानम्, शेषस्या-
ध्वनि ? अथवा देहवियोगकाल एव तयोर्निःशेषं हानमिति
संदेहे उभयश्रुत्यवैयर्थ्याय उभयथा हानमिति पूर्वपक्षे प्राप्ते,
विदुषश्चरम देहवियोगोत्तरं सुकृतदुष्कृतफल भोगाभावेन

सुकृतदुष्कृतशेषानुवृत्तौ प्रयोजनविरहेण देहवियोगकाल एव सुकृतदुष्कृतयोर्निःशेषं हानमिति “सांपराये तर्तव्याभावात्” इति सूत्रेण सिद्धान्त उक्तः । सांपराये देहावसान एव सुकृतदुष्कृतयोर्निःशेषं हानम्, तर्तव्याभावात्=सुकृतदुष्कृताभ्यां प्राप्तव्यफला भावादिति सूत्रार्थः ।

तर्हि देहवियोगकाले अध्वनि च तयोर्हानं श्रवणस्य कथमुपपत्तिरित्याशङ्कायां कौषीतकिनामुपनिषदि “तत्सुकृतदुष्कृते धूनुत” इति वाक्यं “स एतं देवयानं पन्थानमापद्य” इति वाक्यावयवात् प्राक् पठितव्यम् । ततश्च प्रथमं सुकृतदुष्कृतहानं पश्चात् देवयानेन पथा प्रस्थानमिति अर्थलाभाच्च विरोध इति “छन्दत उभयाविरोधात्” इति सूत्रेण समाहितम् । उभयाविरोधात्=दर्शितोभयाविध श्रुत्यविरोधनिर्वाहाय, छन्दतः=यथेष्टं वाक्यानामन्वयो वक्तव्य इति सूत्रार्थः । एवं दर्शितश्रुतिद्वयविरोधशमनेऽपि सुकृतदुष्कृतयोरुभयथा हानानभ्युपगमे ब्रह्मविदो देवयानमार्गेण गमनश्रुतिविरोधो दुर्निरोध इत्याशङ्का परिहरणीया । तामिमामाशङ्कामनूद्य परिहरति—“गतेरर्थवत्त्वम्” इत्यादिना सूत्रद्वयेन । तत्र प्रथमसूत्रेण पूर्वपक्षिण आशङ्कानूद्यते । द्वितीयेन तु परिह्रियत इति विवेकः । सुकृतदुष्कृतलक्षणकर्मणः उभयथा एकदेशस्य देहवियोगकाले विनाशः, शेषस्याध्वनि नाशः इत्येवं द्वेधा नाशे सत्येव गतेः=गतिश्रुतेः अर्थवत्त्वमबाधितार्थकत्वं संभवति । अन्यथा देहवियोगकाल एव कर्मणां निःशेषक्षये विरोधः, अर्चिरादिना मार्गेण गमनश्रुतिविरोधः प्रसज्यत इति प्रथमसूत्रार्थः ।

अयमाशयः—विदुषो देहवियोगकाल एव कर्मणां निःशेषक्षये सति ‘निमित्तापाये नैमित्तिकापाय’ इति न्यायेन कर्मारब्धस्य स्थूलसूक्ष्मशरीररूपद्विविधदेहस्यापि नाशप्रसङ्गेन देहविशेषसाध्य चन्द्रमःसंवादादिगर्भदेवयानमार्गगत्यसंभवेन विदुषस्तथाविधगति प्रतिपादकश्रुतेरर्थ शून्यत्वमेव प्रसज्यते । अतो द्वेधा नाश एवाभ्युपगन्तव्य इति । इमामाशङ्कां परिहरति—“उपपन्नस्तल्लक्षणार्थोपलब्धेर्लोकवत्” इति । उपपन्न एव विदुषो देहवियोगकाल एव कर्मणां निःशेषक्षयः, तल्लक्षणार्थोपलब्धेः; तल्लक्षणः=देहसंबन्धरूपो योऽर्थः=वस्तु तस्योपलब्धेः=उपलभ्यमानत्वात् लोकवदिति सूत्रार्थः ।

अयं भावः—निःशेषक्षीणकर्मणो मुक्तस्यापि “स एकधा भवति त्रिधा भवति पञ्चधा भवति सप्तधा” इत्यादि श्रुतिषु देहसंबन्ध सद्भावस्य उपलभ्यमानतया क्षीणकर्मणः शरीरमेव नास्तीत्ययमर्थोऽनुपपन्नः । ततश्च विदुषो देहवियोगकाल एव कर्मणां निःशेषक्षयेऽपि विद्यामाहात्म्य स्थापित सूक्ष्मशरीरसंबन्धसंभवेन तेनैव शरीरेण विदुषोऽर्चिरादिमार्गगमनोपपत्तेर्न तादृशगतिविरोधः । यथा लोके सस्यार्थमन्येन निर्मितस्तटाकः सस्यादिप्रयोजनाभावेऽपि ग्रामार्थमन्येन स्थाप्यते, तथा सुखदुःखोपभोगार्थं कर्मभिरारब्धस्यैव शरीरस्य ब्रह्मविद्यया स्वफलभूतार्चिरादि मार्गगमनोपपत्तये स्थापनसंभवस्य लोकन्यायसिद्धत्वादिति ।

तदेवं “गतेरर्थवत्त्वमुभयथा, अन्यथा हि विरोधः” इतिसूत्रस्य निर्गुणब्रह्मविद्यर्चिरादिगत्यभाव व्यवस्थापन

परत्वाभावेन न तद्वत्त्वेन “समानाचासृत्युपक्रमात्” इति सूत्रस्य सगुणब्रह्मविन्मात्र विषयतासिद्धिरिति तत्सूत्रस्य सामान्यतो ब्रह्मविदस्तदन्येषां च नाडीप्रवेशात् प्रागुत्क्रान्तिरविशिष्टेलेतादृशार्थव्यवस्थापनपरताया दुरपह्वतया “स्पष्टो ह्येकेषाम्” इति सूत्रस्य ब्रह्मविद उत्क्रान्तिप्रतिषेधपरत्वे सूत्रकृतां विप्रतिषिद्धार्थकथनप्रसङ्गो दुर्वार एव स्यात् ।

अपि च ब्रह्मविद्यानिष्ठेषु कस्यात्रोत्क्रान्तिः प्रतिषिध्यत इति विवेचनीयम् । न तावत् सद्भिद्यानिष्ठस्य । छान्दोग्ये सद्भिद्याप्रकरणे चतुर्दशखण्डे—“आचार्यवान् पुरुषो वेद, तस्य तावदेव चिरं यावन्न विमोक्ष्ये अथ संपत्स्ये” इति सद्भिद्यानिष्ठस्य प्रारब्धावसाने ब्रह्मसंपत्तिमुक्त्वा तदुत्तरखण्डे—“यदास्य वाङ्मनसि संपद्यते मनः प्राणे प्राणस्तेजसि तेजः परस्यां देवतायाम्” इति ब्रह्मसंपत्त्यर्थतया उत्क्रान्तेः प्रतिपादितत्वेन तदुत्क्रान्तेः प्रतिषेधायोगात् । न च तद्विद्वद्विषयमिति शक्यं वक्तुम्, “वाङ्मनसि दर्शनाच्छब्दाच्च” इत्यादिभिः सूत्रैस्तस्या एवोत्क्रान्तेः स्वरूपं विशोध्य “समाना चासृत्युपक्रमात्” इति सूत्रेण तस्याविद्वदविद्वदुभय साधारण्यस्य सूत्रितत्वात् । परैरप्युक्तश्रुतिव्याख्यानावसरे संसारिणो यो मरणक्रमः स एवायं विदुषोऽपि सत्संपत्तिक्रमः इत्येतदाहेत्युक्तश्रुतेरवतारितत्वाच्च । नाप्यानन्दमय विद्यानिष्ठस्य । तैत्तिरीयोपनिषदि—“ब्रह्मविदाप्नोति परम्” इत्यादिना अनन्दमयविद्यां प्रस्तुत्य “सत्यं ज्ञानमनन्तं ब्रह्म” इत्यादिना ब्रह्मतद्देदनतत्प्राप्तीनां

स्वरूपं संग्रहेण विवृत्य, पुनः “तस्माद्वा एतस्मादात्मन
आकाशः संभूतः” इत्यादिना विस्तरेण तेषां स्वरूपानिरूप-
णावसरे “ब्रह्मविदामोति परम्” इत्युपक्रमोपक्षिप्तब्रह्मप्राप्ति-
स्वरूपविशदीकरणाय “अथातोऽनुग्रहाः” इति प्राप्तिस्वरूप-
जिज्ञासया प्रश्नमुत्थाप्य, तत्प्रातिवचनावसरे “स य एवं
वित्, अस्माल्लोकात् प्रेत्य, एतमन्नमयमात्मानमुपसंक्रामति”
इत्यादिना “एतमानन्दमयमात्मानमुपसंक्रामति” इत्यन्तेन
ब्रह्मप्राप्तिस्वरूपं विशदमुपदिश्य, पुनरपि तस्यैव प्राप्तिस्वरू-
पस्य विशदतमप्रातिपत्त्यर्थं भृगुवल्ल्याम्—“स य एवं वित्,
अस्माल्लोकात् प्रेत्य, एतमन्नमयमात्मानमुपसंक्रम्य” इत्युप-
क्रम्य “एतमानन्दमयमात्मानमुपसंक्रम्य, इमान् लोकान्
कामाप्नी कामरूप्यनुसंचरन्, एतत्साम गायन्नास्ते” इत्या-
नन्दमयविद्यानिष्ठस्य अस्माल्लोकाल्लोकान्तरप्राप्तिपूर्वकमानन्द-
मयात्मप्राप्तौ स्तदीयगुणानुभवपूर्वकं तद्विभूतिभूत सर्वलोक-
संचारस्य चाभिहितत्वात् ।

यत्त्वत्र न जलूकादिवत् संक्रमणमिहोपदिश्यते; किं
तर्हि? विज्ञानमात्रं संक्रमणश्रुतेरर्थः । ननु मुख्यमेव संक्रमणं
श्रूयते “उपसंक्रामति” इति चेत्, न, अन्नमये अदर्शनात्,
तस्मान्न प्राप्तिः संक्रमणमिति परैरुक्तम्, तन्न, “ब्रह्मविदा-
मोति परम्” इत्युपक्रान्तायाः “रसं ह्येवायं लब्ध्वा नन्दी
भवति” इति मध्ये अभ्यस्ताया आनन्दमयादनन्यब्रह्मप्राप्तेः
“एतमानन्दमयमात्मानमुपसंक्रामति” इत्यनेनोपसंहारस्य
स्वरसतः प्रतीयमानतया स्वरसतः प्रतिपन्नतादृशार्थं परित्य-

ज्यार्थान्तरकल्पनस्यान्याय्यत्वात् । “विद्वान्नामरूपाद्विमुक्तः परात् परं पुरुषमुपैति दिव्यम्” इति श्रुतिस्थमुपैति प्राप्त्यर्थ-
कतया “मुक्तोपसृप्यव्यपदेशाच्च” इति सूत्रेण व्याकुर्वता
भगवता सूत्रकृता मुक्तिप्रकरणस्थानामाप्नोत्युपैत्युपसंक्राम-
तीनां प्राप्त्यर्थकतायाः स्पष्टीकृतत्वाच्च ।

अपि च नानन्दमयः परमात्मा, न च तत्र प्रवेशः
संक्रमणम्; किं तु अविषयब्रह्मात्मताज्ञानेनानन्दमयस्यात्म-
तया भ्रान्तिगृहीतस्यातिक्रमणं बाधोऽत्र विवक्षित इति हि
भवतामाशयः । सचात्यन्तानुपपन्नः, सूत्रकाराभिप्रायविरुद्ध-
त्वात् । भगवता हि सूत्रकृता आनन्दमयाधिकरणे “आन-
न्दमयोऽभ्यासात्” इत्यादिभिरष्टभिः सूत्रैरानन्दमयस्यैव पर-
मात्मत्वं व्यवस्थापितम् ।

तथाहि—तैत्तिरीये आनन्दवल्यां श्रूयते—“तस्माद्वा
एतस्माद्विज्ञानमयात्, अन्योऽन्तर आत्मानन्दमयः” इति ।
अत्रानन्दमयः किं जीवः, उत, परमात्मा इति संशये
“तस्यैष एव शारीर आत्मा, यः पूर्वस्य” इति प्रकृतानन्द-
मयस्य शारीरत्वश्रवणात् शारीरत्वस्य च शरीरसंबन्धित्वरू-
पस्य जीवधर्मत्वाज्जीव एवायमानन्दमय इति पूर्वपक्षे प्राप्ते
सिद्धान्त उच्यते—“आनन्दमयोऽभ्यासात्” इत्यादिना । अत्र
“भेदव्यपदेशाच्चान्यः” इति अन्तराधिकरणसूत्रात् “अन्यः”
इति पदमाकृष्यते । अभ्यस्यते गुण्यत इत्यभ्यासः, अभ्यस्य-
मान इत्यर्थः । तथाच शतगुणितोत्तरक्रमेणाभ्यस्यमाना नन्द-
रूपाष्टिङ्गादयमानन्दमयो जीवादित्य इति सूत्रार्थः ।

अयं भावः—“अन्योऽन्तर आत्मानन्दमयः” इति श्रुतस्यानन्दमयात्मन आनन्दस्येयत्ता निर्णयाय “सैषानन्दस्य मीमांसा भवति” इत्युपक्रम्य “युवा स्यात् साधुयुवाध्यायकः” इत्यादिना “स एको मानुष आनन्दः” इत्यन्तेन मनुष्येष्वसंभावितं कंचिदानन्दं मनुष्यानन्दत्वेन परिकल्प्य शतगुणितं तथाविधं मनुष्यानन्दं मनुष्यगन्धर्वाणामेकानन्दं परिकल्प्य मनुष्यगन्धर्वप्रभृति चतुर्मुखपर्यन्तं शतगुणितपूर्वपूर्वानन्दस्योत्तरोत्तरैकानन्दतां परिकल्प्य शतगुणितचतुर्मुखानन्दस्यानन्दमयात्मसंबन्धेकानन्दतामभिधाय तावता आनन्दमयात्मन आनन्दस्य निरतिशयप्रकर्षं बोधयित्वा तावतापि तदानन्दस्य यथावदुक्ततामपश्यन्ती श्रुतिः “यतोवाचो निवर्तन्ते, अप्राप्य मनसा सह, आनन्दं ब्रह्मणो विद्वान्” इति प्रकृतानन्दमयात्मानन्दस्य वाङ्मनसा गोचरतामभिधायोपरता ।

अनया च मीमांसया “आन्योऽन्तर आत्मानन्दमयः” इत्यत्र ‘आनन्दमयः’ इति मयडर्थः प्राचुर्यम्, तच्चापरिच्छिन्नत्वरूपमित्युक्तं भवति । इत्थं चोक्तमीमांसावधारितापरिच्छेद्यताकः उपाध्यनुक्तिसिद्धानिरुपाधिकताकश्चायमानन्दो जीवात्मसु कथंचिदप्यसंभवन् स्वाश्रयं प्रकृतानन्दमयं जीवादतिरिक्तं ज्ञापयतीति ।

यत्तु “अन्योऽन्तर आत्मानन्दमयः, तस्य प्रियमेव शिरः, मोदो दक्षिणः पक्षः, प्रमोद उत्तरः पक्षः, आनन्द आत्मा, ब्रह्मपुच्छं प्रतिष्ठा” इत्यत्र किमानन्दमयावयवत्वेन

ब्रह्म प्रतिपिपादयिषितम् ? उत, प्राधान्येनेति संशये “ब्रह्म-
पुच्छम्” इति ब्रह्मण आनन्दमयपुच्छत्वोक्तेरानन्दमयावय-
वत्वेनैव ब्रह्म प्रतिपिपादयिषितामिति पूर्वपक्षे सिद्धान्त
उच्यते—“आनन्दमयोऽभ्यासात्” इति । आनन्दमय-
वाक्यस्थब्रह्मपुच्छमिति वाक्ये श्रुतं ब्रह्म प्राधान्येन प्रतिपिपाद-
यिषितम् । “असन्नेव स भवति, असद्ब्रह्मेति वेदचेत । अस्ति
ब्रह्मेति चेद्देद, सन्तमेनं ततो विदुरिति” इति ब्रह्मशब्दस्या-
भ्यासदर्शनादिति सूत्रार्थः ।

अयं भावः—“अन्योऽन्तर आत्मानन्दमयः” इत्या-
नन्दमयपर्याये आनन्दमयो न प्राधान्येन प्रतिपिपादयिषितः,
तस्य प्राधान्येन प्रतिपिपादयिषितत्वे अनन्तरश्लोके आनन्द-
मयोऽनुकृष्येत । अन्नमयादि पर्यायगतश्लोकेष्विवान्नमयादिः ।
न च सोऽनुकृष्यते । अनुकृष्यते पुनः पुच्छतयोक्तं ब्रह्म ।
अत आनन्दमयपर्याये पुच्छतयोक्तं ब्रह्मैव प्राधान्येन प्रति-
पिपादयिषितम् । आनन्दमयस्तु अन्नमयादिवत् तत्प्रतिपत्त्यु-
पायतया प्रतिपिपादयिषितः । अतो नानन्दमयः परमात्मा ।
अपि तु “ब्रह्मपुच्छं प्रतिष्ठा” इत्युक्तमेव परमात्मेति इति
व्याख्यानम्; तत् “आनन्दमयः” इति श्रुतस्य धर्मिणो
हानम्, अश्रुतस्य धर्मिणः कल्पनम्, पूर्वोत्तराधिकरणेष्वनु-
वृत्तस्य प्रधानजीववैलक्षण्यरूपसाध्यस्य हानम्, तेष्वदृष्टस्य
साध्यस्य कल्पनम् इत्यादि बहुदोषदुष्टत्वादनुपादेयम् ।

“आनन्दमयः” इति धर्मिवाचकं पदं पूर्वोत्तराधि-
करणेषु साध्यसमर्पणाय अन्तराधिकरणे “भेदव्यपदेशाच्चान्यः”

इति सूत्रे अन्यपदं धर्म्युपस्थापकानन्दमयपदोपस्थापित-
तया अविलम्बितोपस्थितिकस्यानन्दस्याभ्यासहेतुतालाभाय
“आनन्दमयोऽभ्यासात्” इति आनन्दमयपदाव्यवहितोत्तर-
मभ्यासपदं च प्रयुञ्जानो भगवान् सूत्रकारः पुनरानन्दमय-
स्यैव यथोक्तरीत्या परमात्मत्वमभिप्रैति । अत एव आनन्दा-
द्यधिकरणे आनन्दत्वादीनां ब्रह्मधर्मत्वेन सर्वासु ब्रह्मविद्या-
सूपसंहार्यताम् “आनन्दादयः प्रधानस्य” इति सूत्रेणाभि-
धाय “प्रियशिरस्त्वाद्यप्राप्तिरुपचयापचयौ हि भेदे” इत्य-
नन्तर सूत्रे आनन्दमयं प्रकृत्याम्नातानां प्रियशिरस्त्वादीना-
मपि ब्रह्मधर्मत्वाविशेषात् सर्वासु ब्रह्मविद्यासु उपसंहार्यता
स्यादित्याशङ्क्य निराकृतवान् । यद्यानन्दमयस्या ब्रह्मता-
मभिसंदध्यात् सूत्रकारः कथं तर्हि प्रियशिरस्त्वादीनामब्रह्म-
धर्माणां सर्वत्र प्राप्तिमाशङ्केत? श्रुतिरप्यानन्दमयस्यैव पर-
मात्मत्वं स्वरसतोऽभिप्रैति ।

तथाहि—मुमुक्षुजनानुजिघृक्षुः श्रुतिः “ब्रह्मविदा-
प्नोति परम्” इत्युपक्रममाणा ब्रह्मेति परतत्वं, विदिति पर-
महितम्, आप्नोति परमिति परमप्राप्यं चोपदिश्य, “सत्यं
ज्ञानमनन्तं ब्रह्म” इत्यनेन ब्रह्मस्वरूपम् “योवेदनिहितं
गुहायाम्” इति वेदनस्वरूपम् “सोऽश्नुते सर्वान् कामान्
सह, ब्रह्मणा विपश्चिता” इति प्राप्यस्वरूपं च संग्रहेण
विवृत्य, पुनर्विस्तरेण व्याचिरूयासुः परब्रह्मणः सकलेतरपरि-
त्यागपूर्वकं प्राप्यत्वोपपादनाय “तस्माद्वा एतस्मादात्मन
आकाशः संभूतः” इति तस्यैतस्य ब्रह्मणः सर्वान् प्रति

निरुपाधिकात्मत्वमभिधाय, तदभिधानव्यञ्जितेन निरुपाधिक-
 शेषित्वेन तस्य परमप्राप्यत्वमुपपाद्य पुनरपि तदेव परम-
 प्राप्यत्वं तदुपयुक्तगुणविभूतिप्रकर्षप्रयुक्तपरमभोग्यता प्रदर्शने-
 नोपपादयितुं परमपुरुषार्थसाधनानुष्ठानोपयोगिकरणकलेबर-
 प्रदानपूर्वकं सकलचेतनान्तरात्मतयावस्थानकथनमुखेन तस्य
 परमशेषिणः सकलचेतनोज्जीवने स्वतः प्रवृत्ततां तेन तस्य
 सूपासतां च व्यञ्जयितुं प्रागुक्तमात्मत्वं सर्वान्तरत्वेनोपपाद-
 यितुं च “तस्माद्वा एतस्मादात्मन आकाशः संभूतः” इत्या-
 दिना “अन्नात्पुरुषः” इत्यन्तेन तत्कृतभूतभौतिक सृष्टिमभि-
 धाय लोके यथा सूक्ष्मामरुन्धतीं दिदर्शयिषुः पुरुषः संनिहितां
 स्थूलां तारां प्रदर्श्य, प्रथममियमरुन्धतीत्यभिधाय, तत्रारु-
 न्धतीबुद्धौ प्रतिष्ठितायां पुनरपि तत्र तां बुद्धिं विनिवर्त्य,
 संनिहितां सूक्ष्मां सूक्ष्मतमां च प्रदर्श्य क्रमेण तात्त्विका-
 रुन्धतीं प्रदर्शयति, तद्वत् प्रथमं स्थूलं शरीरम् “स वा एष
 पुरुषोऽन्नरसमयः” इति प्रदर्श्य, तदन्तरं प्राणवृत्तिप्रचुरं प्राण-
 मयम् “एष स आत्मा” इति प्रदर्श्य, तत्र प्रक्रान्तात्मबुद्धौ
 प्रतिष्ठितायां तदन्तरं मननवृत्तिप्रचुरं मनोमयम् “एष स
 आत्मा” इति प्रदर्श्य, पूर्वस्मिन् प्राणमये प्रक्रान्तात्मबुद्धिं
 विनिवर्त्य, पुनरपि तदन्तरं विज्ञानप्रचुरं विज्ञानमयं जीवा-
 त्मानम् “एष स आत्मा” इति प्रदर्श्य, तदन्तरमानन्दप्रचुर-
 मानन्दमयम् “एष स आत्मा” इत्युपदिश्योपरता ।

पुनरपि “आनन्दमयः” इत्यत्र मयडर्थः प्राचुर्यम्,
 आनन्दश्च गुणविभूतिप्रकर्षप्रयुक्त इति व्यञ्जयितुम् “सैषा-

नन्दस्य मीमांसा भवति” इत्युपक्रम्य “युवास्यात् साधु युवाध्यायकः” इत्यादिना गुणविभूतिप्रकर्षप्रयुक्तमनुष्यानन्द-विशेषमभिधाय, उत्तरोत्तरस्थाने शतगुणस्तथाविधानन्द इति चोक्त्वा, “स एको ब्रह्मण आनन्दः” “यतो वाचो निवर्तन्ते” इति गुणविभूतिप्रकर्षप्रयुक्तब्रह्मानन्दस्य वाङ्मन-सापरिच्छेद्यतामाह । अनेन च गुणविभूतिप्रकर्षप्रयुक्त निर-तिशयानन्दवत्तया प्रागुक्तानन्दमयात्मनो ब्रह्मणः सकलेतर-परित्यागपूर्वक परमप्राप्यत्वौपयिक भोग्यताप्रकर्षं व्यनक्ति । उपक्रमे “ब्रह्मविदाप्नोति परम्” इत्यत्र परमप्राप्यतयोक्तं परं ब्रह्म ; उपसंहारेऽपि “एतमानन्दमयमात्मानमुपसंक्रामति” इत्यानन्दमयशब्देन प्राप्यवाचिना व्यपदिशति । न चात्रोप-संक्रामति रतिक्रान्त्यर्थः शक्यो वक्तुम्, तस्य तदर्थत्वेना-व्युत्पन्नत्वात् । लक्षणाकल्पने तु सैव दोषः । मध्ये च “सोऽकामयत बहुस्यां प्रजायेयेति” इत्यत्र स इति प्रकृता-नन्दमयं परामृश्य, तस्य जगत्कारणत्वमाह । यद्यानन्दमयः परमात्मा न स्यात् तर्हि तस्य जगत्कारणत्वमुच्यमानमनु-पपन्नं स्यात् ।

न च “सोऽकामयत” इत्यत्र तच्छब्देन नानन्दमयः परामृश्यते, अपि तु “तस्माद्वा एतस्मादात्मन आकाशः संभूतः” इति प्रकृत आत्मा परामृश्यत इति नानुपपत्तिरिति वाच्यम्, सर्वनाम्नामव्यवहितप्रधानपरामर्शित्वस्यैव स्वारसि-कतया “तस्माद्वा एतस्मादात्मनः” इति व्यवहिताऽप्रधान-परामर्शित्वस्यायुक्तत्वात् । अत उपक्रमप्रभृत्युपसंहारपर्यन्त-

मानन्दवल्ल्याः स्वरसतः पर्यालोचने आनन्दमयः परमात्मे-
त्येव श्रुतेराशय इति स्पष्टमवगम्यते ।

न चानन्दमयस्य परमात्मत्वे बाधकं किञ्चित् पश्यामः ।
यत्तु ‘आनन्दमयः’ इति मयट् विकारवाची, विकारार्थकम-
यट् प्रत्यय प्रवाहपतितत्वात् । ततश्चानन्दविकारोऽयमानन्द-
मयो न परमात्मा भवितुमर्हति, परमात्मनो निर्विकारत्वात्
अस्य च विकाररूपत्वादिति, तन्न, अन्नरसमयः प्राणमयो
मनोमयो विज्ञानमयः इति सर्वत्र मयटः प्राचुर्यार्थत्वेन
विकारार्थत्वाभावात् ।

यच्च “तस्य प्रियमेव शिरः” इत्यादिना शिरः पक्ष-
पुच्छादिमत्तयावयवित्वेनोक्तस्यानन्दमयस्य न परमात्मत्वं
संभवदुक्तिकम्, परमात्मनोऽवयवित्वा संभवादिति ; तदपि
न, परोक्षस्यानन्दमयस्य प्रतिपत्तृबुद्ध्यारोहसौकर्याय प्रिय-
मोदादीनामानन्दविशेषाणां शिरः प्रभृतित्वेन रूपणमात्रस्य
तत्र विवक्षितत्वेनानन्दमयस्य परमार्थतोऽवयवित्वस्य तत्रा-
विवक्षितत्वात् ।

यदप्यानन्दमयपर्याये “तदप्येष श्लोको भवति” इत्य-
नुक्रान्ते “असन्नेव स भवति” इति श्लोके आनन्दमयमन-
नुकृष्य ब्रह्मशब्दस्याभ्यस्ततया आनन्दमयपर्याये पुच्छतया
निर्दिष्टमेव प्रक्रान्तं ब्रह्मेति गम्यत इति ; तदपि न, प्रकरण-
स्थानां ब्रह्मात्मानन्दमयशब्दानामेकार्थत्वेन तेष्वन्यतमेन
श्लोके निर्देशस्य आनन्दमयस्य परमात्मत्व बाधकत्वाभावात् ।

इदं पुनरत्र विवेचनीयम्—यद्यानन्दमयो न परमात्मा, तर्हि “सैषानन्दस्य मीमांसा भवति” इत्यादिः कस्यानन्द-मीमांसेति । न तावद्ब्रह्मणः, ब्रह्मण आनन्दवत्तायास्त्वत्पक्षे प्रागनुक्तत्वात् ब्रह्मानन्दमीमांसाया अप्रसक्तत्वेन “सैषानन्दस्य मीमांसा भवति” इत्यादेरप्रसक्त मीमांसात्वप्रसङ्गात् । नाप्यानन्दमयस्य, “स एको ब्रह्मण आनन्दः” इति निगमनविरोधात् । अतो निरुक्तानन्द मीमांसाऽविरोधायानन्दमय एव प्रक्रान्तं ब्रह्मेति श्रुतेराशय इत्यकामेनाप्यभ्युपगन्तव्यम् ।

इत्थं चानन्दमयविद्यानिष्ठस्य तद्विद्याफलवाक्ये “सय एवंवित्, अस्माल्लोकात् प्रेत्य, एतमानन्दमयमात्मानमुपसंक्रम्य, इमान् लोकान् कामान्नी कामरूप्यनुसंचरन्, एतत्साम गायन्नास्ते” इत्यत्र अस्माल्लोकाल्लोकान्तरप्राप्तिपूर्वकमानन्दमयात्म प्राप्यभिधानेन तद्विद्यानिष्ठस्यापि देहादुत्क्रान्तिसिद्ध्या तस्याप्युत्क्रान्तिप्रतिषेधो न संभवति । नापि बृहदारण्यके षष्ठाध्याये चतुर्थब्राह्मणे—“सवा एष महानज आत्मा योऽयं विज्ञानमयः प्राणेषु य एषोऽन्तर्हृदय आकाशस्तस्मिञ्छेते सर्वस्य वशी सर्वस्येशानः” इत्यादिनाम्ना तर्हार्दविद्यानिष्ठस्य, गुणोपसंहारपादे कामाद्यधिकरणे उदाहृत बृहदारण्यकोक्तहार्दविद्यायाश्छान्दोग्योक्त दहरविद्यायाश्चैक्यस्य व्यवस्थापितत्वेन छान्दोग्ये दहरविद्याप्रकरणे तद्विद्यानिष्ठस्य “अथ यत्रैतदस्माच्छरीरादुत्क्रामत्यथैतैरेव रश्मिभिरूर्ध्वमाक्रमते स ओमिति वाह उद्गामीयते स यावत् क्षिप्ये-

न्मनस्तावदादित्यं गच्छत्येतद्वै खलु लोकद्वारं विदुषां प्रपदनं
निरोधोऽविदुषां तदेष श्लोकः—शतं चैका च हृदयस्य नाड्य-
स्तासां मूर्धानमभिनिःसृतैका । तयोर्ध्वमायन्नमृतत्वमेति
विष्वङ्ङन्या उत्क्रमणे भवन्ति” इत्यनेन देहादुत्क्रम्य
मूर्धन्यनाड्योर्ध्वलोकप्राप्तिपूर्वकं ममृतत्वं प्राप्तिश्रवणेन बृह-
दारण्यकगतहार्दविद्यानिष्ठस्यापि तत एवोत्क्रान्त्यादिसिद्ध्या
तस्याप्युत्क्रान्तेः प्रतिषेधायोगात् ।

तथाहि—छान्दोग्ये अष्टमप्रपाटके श्रूयते—“अथ
यदिदमस्मिन् ब्रह्मपुरे दहरं पुण्डरीकं वेश्म दहरोऽस्मिन्नन्तर
आकाशस्तस्मिन् यदन्तस्तदन्वेष्टव्यम्” इत्यादि । तथा
वाजसनेयके षष्ठाध्याय चतुर्थब्राह्मणे—“स वा एष महा-
नज आत्मा योऽयं विज्ञानमयः प्राणेषु य एषोऽन्तर्हृदय
आकाशस्तस्मिञ्छेते सर्वस्य वशी सर्वस्येशानः” इत्यादि ।
तत्र किमनयोर्विद्याभेदः, उत विद्यैक्यमिति संशये एकत्र
वशित्वादि गुणविशिष्ट आकाशे शयान उपास्यः, अन्यत्रापहत-
पाप्मत्वादिगुणविशिष्ट आकाश इति रूपभेदाद्विद्याभेद इति
पूर्वपक्षे प्राप्ते सिद्धान्तः—“कामादीतरत्र तत्र चायतना-
दिभ्यः” इति । इतरत्र तत्र च=छान्दोग्ये वाजसनेयके च,
कामादि=‘सत्यकामः’ इत्यादिकमेव रूपम्, आयतना-
दिभ्यः=हृदयायतनत्वं सेतुत्वं विधरणत्वादिभ्यः प्रत्यभिज्ञाप-
केभ्यः, सैवेयं विद्येति प्रत्यभिज्ञायमानत्वादिति सूत्रार्थः ।

अयं भावः—“अथ यदिदमस्मिन् ब्रह्मपुरे दहरं
पुण्डरीकं वेश्म दहरोऽस्मिन्नन्तर आकाशः” इत्यत्र दहराका-

शस्य परमात्मासाधारणधर्मयोगात् परमात्मत्वं दहराधिकरणे निर्णीतम् । वाजसनेयके—“य एषोऽन्तर्हृदय आकाशस्तास्मि-
ञ्छेते सर्वस्य वशी” इत्यत्राकाशे शयानस्य परमात्मा साधा-
रणधर्मश्रवणात् परमात्मत्वं निश्चीयते । इत्थं चोभयत्र पर-
मात्मैवोपास्यः, तस्य च छान्दोग्ये श्रुतं हृदयायतनत्वं वाज-
सनेयकेऽपि श्रूयते । तथा “य आत्मा स सेतुर्विधृतिरेषां
लोकानामसंभेदाय” इति छान्दोग्ये श्रुतं सेतुत्वं विधरणत्वं
च “एष सेतुर्विधरण एषां लोकानामसंभेदाय” इति वाज-
सनेयकेऽपि श्रूयते । अत एवमादिभिः प्रत्यभिज्ञापकैर्विधैक्यं
निश्चीयते रूपमप्युभयत्र अपहतपाप्मत्वादिगुणाष्टकमेव ;
वाजसनेयके श्रुतवशित्वादीनां छान्दोग्य श्रुतापहतपाप्मत्वादि
गुणाष्टकान्तर्गतसत्यसंकल्पत्वविशेषरूपतया सत्यसंकल्पत्वस्यै-
वोपास्यतालाभेन सत्यसंकल्पत्वेन च तत्सहचरितानामपहत-
पाप्मत्वादीनामपि सिद्धेः ।

वस्तुतस्तु, अपहतपाप्मत्वमेवात्र श्रूयते । तद्धि कर्म-
फलाश्लिष्टत्वरूपम् । तच्चात्र “स न साधुना कर्मणा भूयान्
नो एवासाधुना कनीयान्” इति श्रूयत एव । ततश्च तत्पूर्व-
काणां विजरत्वादीनामपि अत्र सिद्धिर्द्रष्टव्या । यत्तु उक्त-
वाजसनेयके निर्गुणविद्या विवक्षिता, छान्दोग्ये तु सगुण-
विद्येति न विधैक्यम् ; तथापि वाजसनेयके श्रुतावशित्वा-
दयः छान्दोग्ये उपासनार्थमुपसंहार्याः । छान्दोग्ये श्रुतं सत्य-
कामत्वादिकं तु स्तुत्यर्थं वाजसनेयके उपसंहार्यम् उभयत्र
हृदयायतनत्वादि साम्यादिति सूत्राशयवर्णनम् ; तदयुक्तम्,

सूत्रे 'संबध्यते' इत्यध्याहारेण कामादि सत्यकामत्वादिकं वशित्वादिकं च इतरत्न तत्र वाजसनेयके छान्दोग्ये च संबध्यते इत्येतावतोऽर्थस्य सूत्रेण लाभसंभवेऽपि वाजसनेयके स्तुत्यर्थं छान्दोग्ये उपासनार्थं चेत्यस्य सूत्रासंस्पर्शित्वात् । गुणोपसंहारपादोपक्रमे “ उपसंहारोऽर्थाभेदाद्विधिशेषवत् समाने च ” इति सूत्रेऽन्यत्राम्नातगुणानामन्यत्रोपसंहारे विधैक्यं प्रयोजकं वदतः सूत्रकारस्यात्र सूत्रे विधैक्यविरहेऽपि गुणोपसंहारविधानाभिप्राय कल्पनस्य संदर्भविरुद्धत्वाच्च सर्ववेदान्तेषु वैश्वानराद्युपासने समाने अभिन्ने सति विधिशेषवत् एकस्मिन् वेदान्ते वैश्वानरादि तत्तद्विद्याविधिशेषगुणानामिव वेदान्तान्तरे श्रुतानामपि गुणानामर्थाभेदात् तत्तद्विद्योपकारकत्वरूपप्रयोजनैक्या दुपसंहारोऽनुसंधानं कार्यमिति हि तत्सूत्रार्थः ।

एवं वेदान्तान्तरे आम्नातगुणानां वेदान्तान्तरे उपसंहारे विधैक्यस्य प्रयोजकतामभिधाय कुत्र विधैक्यं कुत्र नेति विचाराय प्रवृत्तो भगवान् सूत्रकारोऽस्मिन्नधिकरणे अकाण्डे विधैक्यविरहेऽपि उपसंहार्यतां कथमिव ब्रूयात् ? उक्तप्रयोजनसूत्रं व्याचक्षाणैः परैरेव हि “ यदि हि विज्ञानभेदो भवेत् ततो विज्ञानान्तरनिबद्धत्वाद्गुणानां प्रकृतिविकृति भावाभावाच्च न स्यादुपसंहारः ” इति सूत्राशयो वर्णितः । अतोऽत्र विधैक्यविरहेऽपि उपसंहार्यतामभिप्रायकल्पनं संदर्भविरुद्धमेव । अपि चात्र विधैक्यविरहे विद्यान्तराम्नातगुणानां विद्यान्तरे उपसंहारस्य निर्निमित्तत्वापातादप्युक्ताशयवर्णनं न सम्यक् ।

न च हृदयायतनत्वं सेतुत्वं विधरणत्वादीनामुभयत्र श्रवणेन साम्यात् परस्परगुणोपसंहार इति न निर्निमित्तता-प्रसङ्ग इति वाच्यम्, केन चिदाकारेण साम्यस्य विद्यान्तरे-ष्वपि सुलभत्वेन वाजसनेयोक्त हार्दविद्यायां छान्दोग्योक्त हार्दविद्यागुणानामेवोपसंहार इत्यत्र नियामकाभावप्रसङ्गात् । भूयोभिराकारैः साम्यस्य नियामकत्वानुसरणेऽपि शाण्डिल्य-विद्यायामपि तथाविधसाम्यसत्त्वात् तद्गुणानामप्युपसंहार्यताया दुर्निवारत्वात् । “मनोमयोऽयं पुरुषो भाः सत्यं तस्मिन्नन्त-र्हृदये यथा ब्रीहिर्वा यवो वा स एष सर्वस्य वशी सर्वस्येशानः सर्वमिदं प्रशास्ति य दिदं किंच ” इत्याम्नातायास्तस्या अपि हृदयायतनत्वं सर्ववशित्वं सर्वेशानत्वादिभिर्भूयोभिराकारैः साम्यसत्त्वात् ।

अपि च “सर्ववेदान्तप्रत्ययं चोदनाद्यविशेषात् ” इति सूत्रेण संयोगरूपचोदनाख्यानामविशेषेण विधैक्यं व्यवस्थाप्य “उपसंहारोऽर्थाभेदाद्विधिशेषवत् समाने च ” इति सूत्रेण विधैक्येन गुणोपसंहारं व्यवस्थापितवतः सूत्र-कारस्य विधैक्यप्रयोजकस्य संयोगरूपचोदनाख्यानामविशे-षस्य सत्त्वे तन्निबन्धनैक्यस्यैव गुणोपसंहार हेतुत्वाभिप्राय-वर्णनस्योचिततया प्रकृते च संयोगादीनामविशेषस्य विधैक्य-हेतोरक्षतत्वेन तन्निबन्धनविधैक्यमुपेक्ष्य सूत्रकारानुक्तस्याति-प्रसक्तस्य कस्यचिदन्यस्य गुणोपसंहारे हेतुत्वं सूत्रकाराभि-मतमित्युक्तिरत्यन्तासमञ्जसैव ।

तथाहि—फलसंयोगस्तावदुभयत्राविशिष्टः । “अभयं वै ब्रह्म भवति य एवं वेद ” इति वाजसनेयके “अस्मा-

च्छरीरात् समुत्थाय परं ज्योतिरुपसंपद्य स्वेनरूपेणाभिनिष्पद्यते” इति छान्दोग्ये च ब्रह्मप्राप्तेरेव दहरविद्याफलत्व श्रवणात् । ब्रह्म भवति स्वरूपाविर्भावेण ब्रह्मसदृशो भवतीति श्रुत्यर्थः । रूपमप्युभयोः प्रागुक्तरीत्या अपहतपाप्मत्वादि गुणाष्टकविशिष्टं ब्रह्मैव । चोदना च “तमेव धीरो विज्ञाय प्रज्ञां कुर्वीत ब्राह्मणः” इति वाजसनेयके “तस्मिन् यदन्तस्तदन्वेष्टव्यम्” इति छान्दोग्ये चाविशिष्टा । आख्या च उभयत्र हार्दविद्येत्यविशिष्टा । अतः संयोगादीनामविशिष्टत्वेन विधैक्यं दुरपह्वम् ।

यत्तु वाजसनेयके निर्गुणविद्या विवक्षिता, छान्दोग्ये तु सगुणविद्येति न तयोरैक्यमिति, तन्न; वाजसनेयकेऽपि गुणविशिष्टवेदनस्यैव विधित्सितत्वावगमात् । तथाहि—तत्र “तमेव धीरो विज्ञाय प्रज्ञां कुर्वीत” इत्युपासनं विधाय, “सवा एष महानज आत्मा” इत्युपास्यगुणानुपक्रम्य, “एष सर्वस्य वशी सर्वस्येशानः” इत्यादिना तस्य सत्यसंकल्पत्वम् “एष न साधुना कर्मणा भूयान्” इत्यादिना अपहतपाप्मत्वं चोपदिष्टम् । अत्र चापहतपाप्मत्वादि सत्यसंकल्पत्वान्तेषु आद्यन्तयोर्ग्रहणेन तन्मध्यपतिता विजरत्वादयोऽपि विवक्षिता इति विज्ञायते । ततश्चापहतपाप्मत्वादि गुणाष्टक विशिष्टतयोपासनमत्र विधित्सितमिति निश्चीयते ।

न चोपरिष्ठात् “स एष नेति नेत्यात्मा” इति गुणनिषेधात् निर्गुणमेवात्र प्रतिपिपादायिषितमित्यवगम्यते, स एष प्रक्रान्त आत्मा नेति नेति पूर्वोक्तप्रकारविशिष्टो नेति

तदर्थत इति वाच्यम्, “स एष नेति नेति” इत्यस्योक्तार्थत्वे परमात्मनः प्रमाणान्तराप्राप्तान् सर्ववशित्वादीन् गुणान् स्वयमेव विधाय, पुनः स्वयमेव तत्प्रतिषेधेन श्रुतेरुन्मत्तत्व-प्रसङ्गात् । अपि च उपक्रमोपसंहारयोर्विरोधे उपक्रमाविरोधे-नोपसंहारस्य नेतव्यताया उपक्रमाधिकरणन्यायसिद्धतया प्रकृते “सर्वस्य वशी” इत्यादि गुणविधायकोपक्रमवाक्य-विरोधेनोपसंहारगत नेतिनेतीत्यादि वाक्यस्य गुणनिषेधार्थ-कत्व मनुपपन्नम् ।

न च तस्याप्युपक्रमभूतेन “मनसैव द्रष्टव्यम्, नेह नानास्ति किं च न, मृत्योः स मृत्युमाप्नोति य इह नानेव पश्यति” इत्यनेन ब्रह्मणि कृत्स्नविशेषनिषेधात् “सर्वस्य वशी” इत्यादेर्न गुणविधायकतासंभव इति “स एष नेति नेति” इत्यादि निषेध्य समर्पकत्वमेव तस्याश्रयणीयमिति वाच्यम्, “नेह नानास्ति किं च न” इत्यस्य ब्रह्मणि विशेष-निषेधकत्वाभावात् । तेन ह्यब्रह्मात्मकं वस्तु निषिध्यते । पूर्वत्र “यस्मिन् पञ्च पञ्चजना आकाशश्च प्रतिष्ठितः । तमे-वमन्य आत्मानं विद्वान् ब्रह्मामृतोऽमृतम्” इति मन्त्रे इन्द्रि-याणामाकाशोपलक्षितानां भूतानां च ब्रह्माश्रितत्वकथनेन ब्रह्मणो नियताधारत्वं प्रपञ्चस्य नियताधेयत्वं च व्यञ्जितम् । तेन प्रपञ्चस्य ब्रह्मशरीरत्वेन ब्रह्मात्मकत्वं प्रदर्शितम् । एवं सर्वस्य ब्रह्मात्मकत्वं प्रदर्श्य, लोके तत्तद्वस्तु अन्यान्याश्रित मनाश्रितं च दृश्यते; तत् कथं सर्वस्य ब्रह्माश्रितत्वमित्या-शङ्कामपनेतुमयं मन्त्रः प्रवृत्तः ।

अस्य चायमर्थः—मनसैव योगपरिशुद्धेन मनसैवेदं द्रष्टव्यं साक्षात्करणीयम्, न प्रत्यक्षादि प्रमाणान्तरगम्यमित्यर्थः । तेन प्रत्यक्षविरोधः परिहृतो भवति । इह प्रपञ्चे किञ्चन किञ्चिदपि नाना किञ्चित् स्वनिष्ठम्, किञ्चित् ब्रह्मेतरनिष्ठमित्येवं नानाप्रकारं नास्ति, सर्वं ब्रह्मैकाश्रितत्वेन ब्रह्मात्मकमित्यर्थः । यः पुमानिह प्रपञ्चे नानेव स्वनिष्ठत्वेन ब्रह्मान्यनिष्ठत्वेन वा पश्यति; अत्र इवकारेणाब्रह्मात्मकत्वस्यापारमार्थ्यं सूच्यते; सः मृत्योर्मृत्युं संसारात् संसारमाप्नोतीत्यर्थः । “नेह नानास्ति” इत्यादेः प्रपञ्चमिथ्यात्वपरत्वे ब्रह्मणो निर्विशेषत्वपरत्वे वा “यस्मिन् पञ्चपञ्चजनाः” इत्यादि पूर्वमन्त्रविरोधो दुरुद्धरः, तेन ब्रह्मणः सकलप्रपञ्चाधारत्व प्रतिपादनात् । नहि प्रत्यक्षादिप्रमाणान्तरानवगतं ब्रह्मणः सकलप्रपञ्चाधारत्वं श्रुतिः स्वयमेवाभिधाय, पुनः स्वयमेव तत् प्रतिषेधतीति सांप्रतम्, विधिनिषेधयोर्वैयर्थ्यप्रसङ्गात् । अतः पूर्वसंदर्भस्य ब्रह्मणि गुणनिषेधकत्वाभावात्; प्रत्युत “धृतेश्च महिम्नोऽस्यास्मिन्नुपलब्धेः” इति सूत्रकृता महिमत्वेन श्लाघित जगद्विधरणरूपगुणप्रतिपादकत्वात् “सर्वस्य वशी” इत्यादेर्गुणविधायकत्वस्य निर्बाधतया तद्विरोधेन “स एष नेति नेति” इत्यादेर्गुणनिषेधकत्वमनुपपन्नमेव ।

किं बहुना? बृहदारण्यके चतुर्थाध्याये तृतीयब्राह्मणे—
“देवाव ब्रह्मणो रूपे मूर्तं चैवामूर्तं च” इत्युपक्रम्य “तस्य हैतस्य पुरुषस्य रूपं यथा माहारजतं वासो यथा पाण्डाविकं

यथेन्द्रगोपो यथाग्न्यर्चिर्यथा पुण्डरीकं यथा सकृद्विद्युत्तं
सकृद्विद्युत्तेवहवा अस्य श्रीर्भवति, य एवं वेद, अथात
आदेशो नेति नेति नह्येतस्मादिति नेत्यन्यत्परमस्ति ” इत्यत्र
“अथात आदेशो नेति नेति” इत्यनेन पूर्वप्रकृतं मूर्तामूर्ता-
त्मकरूपद्वयं “तस्य हैतस्य पुरुषस्य रूपम्” इत्यादिनोक्त
आकारविशेषश्च प्रतिषिध्यत इत्याशङ्क्य नात्र पूर्वप्रकृतं
रूपद्वयमाकारविशेषश्च प्रतिषिध्यते ; तथासति मूर्तामूर्तात्मक-
प्रपञ्चस्य ब्रह्मरूपत्वं प्रमाणान्तरानवगतं स्वयमेव विधाय,
पुनः स्वयमेव तत्प्रतिषेधे श्रुतेरुन्मत्तत्वप्रसङ्गात् । अपि तु
रूपद्वयकथनेन या इयत्ता प्रकृता, ताम् ‘इति’ शब्देन
प्रकान्तप्रकारवाचिना परामृश्य, तां प्रतिषेधति “नेति नेति”
इति श्रुतिः । तथा च ‘इति न’ एतावत्प्रकारमात्रविशिष्टं
नेति तदर्थ इति श्रुतेरभिप्रायं “प्रकृतैतावत्त्वं हि प्रतिषेधति,
ततो ब्रवीति च भूयः” इति सूत्रेण विशदयन् भगवान्
सूत्रकारस्तुल्यन्यायेन प्रकृतश्रुतेरपि प्रकृताकारप्रतिषेधार्थत्वं
प्रतिषेधति । हि=यतः, विहितस्य प्रतिषेधो न संभवति,
अतः, प्रकृतैतावत्त्वं=प्रकृतं यदेतावत्त्वम्=इयत्ता, तां प्रति-
षेधति “अथात आदेशो नेति नेति” इति श्रुतिः । अन-
न्तरं भूयः बहुगुणजातं ब्रवीति च इत्युक्तसूत्रार्थः ।

अयं भावः—“अथात आदेशो नेति नेति” इत्ये-
तदनन्तरं इत्थं श्रूयते । “नह्येतस्मादिति नेत्यन्यत्परमस्ति,
अथ नामधेयं सत्यस्य सत्यं प्राणावै सत्यं तेषामेष सत्यम्”
इति । अयमर्थः—इति नेति यदुक्तमेतस्माद्ब्रह्मणः परं स्वरू-

पगुणविभूतिभिरत्युत्कृष्टमन्यन्न हि=नास्ति हि । अथास्य नामधेयं सत्यस्य सत्यमिति, तद्याचष्टे श्रुतिः—“प्राणावै सत्यम्” इति । प्राणसाहचर्यात् प्राणा इति जीवात्मानो लक्ष्यन्ते; ते सत्यम् एकरूपसत्तावन्तः, तेषां स्वरूपान्यथा-भावाभावात् । तेषां जीवानामपि एष परमात्मा सत्यं स्वरूप-स्वभावयोरन्यथाभावाभाववानित्यर्थः । तथा च “द्वे वाव ब्रह्मणो रूपे” इत्यादिना महता परिकरबन्धेन विहितस्य मूर्तामूर्तात्मकरूपद्वयस्याकारविशेषस्य च निषेधायोगात् “नेति नेति” इत्यस्य गुणनिषेधार्थत्वे तदुत्तरं पुनर्बहुतर-गुणविधानायोगाच्च ‘नेति नेति’ इत्ययं निषेधो न गुण-विभूतिविषयः, अपि तु रूपद्वयेऽभिहिते एतावदस्य रूपमिति रूपेयत्ता या प्राप्ता तद्विषयः । अत एव तदुत्तरं परत्वादि-बहुतरगुणविधानं संगच्छते इति ।

यत्तु “द्वे वाव ब्रह्मणो रूपे” इत्यादिना रूपस्य तद्वतो ब्रह्मणश्च प्रकृतत्वाविशेषात् “अथात आदेशो नेति नेति” इत्यनेन तदुभयमपि प्रतिषिध्यत इत्याशङ्कं परिहरति “प्रकृतैतावत्त्वम्” इत्यादिना । प्रकृतं यत् एतावत् परि-च्छिन्नं मूर्तामूर्तलक्षणं ब्रह्मणो रूपं तदेष नेति नेतीति शब्दः प्रतिषेधति । ततः प्रतिषेधात् भूयः पुनः ब्रवीति चान्यत् परमस्तीति इति सूत्रार्थः ।

अयं भावः—न तावदुभयप्रतिषेधो युक्तः, शून्यवाद-प्रसङ्गात् । नापि ब्रह्मप्रतिषेधः, न हि महता परिकरबन्धेन “ब्रह्माविदामोति परम्”, “सत्यं ज्ञानमनन्तं ब्रह्म” इत्येव-

मादिना वेदान्तेषु ब्रह्म प्रतिपाद्य, तस्यैव पुनरभावोऽभिल-
ष्येत, “प्रक्षालनाद्धि” इति न्यायेन ब्रह्मानुपदेशस्यैव
युक्तत्वात् । अतो मूर्तामूर्तलक्षणप्रपञ्च एव प्रत्यक्षावगतोऽ-
नूद्यात्र प्रतिषिध्यते, तस्य प्रतिषेधार्हत्वात् । अपि च “नेति
नेति” इति निषेधानन्तरं “नह्येतस्मादिति नेत्यन्यत्परमस्ति”
इत्याह, इति नेत्यादिष्टात् एतस्माद्ब्रह्मणोऽन्यन्नह्यस्ति परं
ब्रह्मास्तीति तदर्थः । अतश्च उत्तरवाक्ये ब्रह्मणोऽस्तित्वाभि-
धानादपि “नेति नेति” इति प्रपञ्चस्यैव निषेध इत्यवगम्यत
इति व्याख्यानम्, तन्न ; सूत्राक्षराननुगुणत्वात् अनुपपन्न-
त्वाच्च ।

तथाहि ; सूत्रे “प्रकृतैतावत्त्वं हि प्रतिषेधति” इत्यत्र
एतावत्पदोत्तरं त्वप्रत्ययश्रवणेन एतावत्त्वस्येयत्तारूपस्य प्रति-
षेधः श्रुत्या क्रियत इत्यर्थो लभ्यते ; नतु एतावतः प्रतिषेधः
क्रियत इति । इत्थं च प्रकृतं यदेतावत् इयत्तापरिच्छिन्नं
मूर्तामूर्तलक्षणं ब्रह्मणो रूपं तत्प्रतिषेधति नेति शब्द इति
व्याख्यानं सूत्राक्षराननुगुणमेव । रूपप्रतिषेधस्य विवक्षितत्वे
प्रकृतैतावद्धि प्रतिषेधतीति ह्युच्येत, न तु तथोक्तम्, अपि तु
‘एतावत्त्वं प्रतिषेधति’ इति । अतः सूत्राक्षराननुगुणत्वं
स्पष्टम् ।

एवं यथा महता परिकरबन्धेनोपदिष्टस्य ब्रह्मणः प्रति-
षेधः ‘प्रक्षालनाद्धि’ इति न्यायेनानुपपन्न इति ‘नेति नेति’
इत्यस्य तत्प्रतिषेधपरत्वं निराकृतम्, तथा “द्वे वाव ब्रह्मणो
रूपे मूर्तं चामूर्तं च,” “यः पृथिव्यां तिष्ठन् यस्य पृथिवी

शरीरं योऽप्सु तिष्ठन् यस्यापः शरीरं यस्तेजसि तिष्ठन् यस्य तेजः शरीरम्” “यस्य पृथिवी शरीरं यः पृथिवीमन्तरे संचरन् यस्यापः शरीरं योऽपामन्तरे संचरन् यस्य तेजः शरीरं यस्तेजसोऽन्तरे संचरन्” इत्यादिना महता प्रबन्धेन वेदान्तेषु प्रतिपादितस्य ब्रह्मणो मूर्तामूर्तशब्दितपृथिव्यादिप्रपञ्चेन रूपवत्त्वस्य मानान्तराप्राप्तत्वेनानुवादानर्हतया श्रुत्या विधित्सितत्वेनैवावश्याभ्युपगन्तव्यस्य तेनैव न्यायेन प्रतिषेधोप्यनुपपन्न इति तत्प्रतिषेधपरत्वमपि “नेति नेति” इत्यस्यानुपपन्नम् । अतः श्रुतिर्मूर्तामूर्तात्मक ब्रह्मरूपं प्रतिषेधतीति सूत्रार्थवर्णनमनुपपन्नं च । अतः पूर्वोक्त एव सूत्रार्थः ।

“अथात आदेशो नेति नेति” इत्यत्रेयत्तैव प्रतिषिध्यते, न प्रकृताकार इति व्याकुर्वता सूत्रकारेण तुल्यन्यायेन “स एष नेति नेत्यात्मा” इत्यत्रापि “इति न” इत्यस्य प्रकृताकार प्रतिषेधार्थकत्वं निषिद्धमेव । अतः “स एष नेति नेत्यात्मा” इत्यत्र “इति न” इत्यस्योक्ताकारविशिष्टो नेति नार्थः, अपि तु स एष परमात्मा इति न एवंविधो नेत्यर्थः; इति शब्देन परिदृश्यमान प्रपञ्चाकारं परामृश्य परमात्मनस्तादृशाकारविशिष्टता प्रतिषिध्यते । तेन परमात्मनः प्रपञ्चविलक्षणत्वं प्रतिपादितं भवति । तदेव प्रपञ्चविलक्षणत्वमुत्तरवाक्येन स्पष्टीक्रियते—“अगृह्यो न हि गृह्यते” इत्यादिना । इन्द्रियग्राह्यविजातीयत्वादिन्द्रियैर्न गृह्यते; विशरणस्वभावप्रपञ्चविजातीयत्वान्न विशीर्यत इति तदर्थः ।

यद्यपि “अथात आदेशो नेति नेति” इत्यत्र ‘नेति नेति’ इत्यस्येयत्तानिषेधार्थकत्वं सूत्रकारैरुक्तम्, तथापि प्रकृते प्रपञ्चवैजात्यप्रतिपादनपरोत्तरवाक्यसंदर्भपर्यालोचनायां “स एष नेति नेत्यात्मा” इत्यत्रेतिनेत्यस्य प्रपञ्चप्रकारनिषेध-परत्वमवसीयत इति तदर्थकत्वमेव युक्तम् । इत्थं च वाजस-नेयकोक्तहार्दविद्याया निर्गुणविद्यात्वं दूरोत्सारितमिति विद्यै-क्यमेवात्र परस्परगुणोपसंहारं वदद्भिः सूत्रकारैर्विवक्षितम् । इत्थं च छान्दोग्यवाजसनेयक गतहार्दविद्ययोरेक्यं सिद्धान्त-यता सूत्रकृता वाजसनेयकोक्तहार्दविद्यानिष्ठस्य छान्दोग्यो-क्तोत्क्रान्तेरङ्गीकृतत्वात् तस्याप्युत्क्रान्ति प्रतिषेधोऽनुपपन्नः । नापि छान्दोग्यसप्तमप्रपाठकाम्नातभूम विद्यानिष्ठस्योत्क्रान्ति प्रतिषेधः, तत्प्रकरणे—“तदेष श्लोकः—

न पश्यो मृत्युं पश्यति न रोगं नोत दुःखताम् ।
सर्वं ह पश्यः पश्यति सर्वमाप्नोति सर्वशः ॥

स एकधा त्रिधा भवति पञ्चधा
सप्तधा नवधा चैव पुनश्चैकादशःस्मृतः”

इत्यादिना तद्विद्यानिष्ठस्य मुक्तिदशायां सत्यसंकल्पत्व प्रयुक्ता-नेकशरीर परिग्रहस्याम्नाततया सत्यसंकल्पत्वाविर्भावस्य च प्रजापति विद्यायाम् “अस्माच्छरीरात् समुत्थाय परं ज्योति-रुपसंपद्य स्वेन रूपेणाभिनिष्पद्यते” इत्यत्र शरीरान्निष्क्रम्य परज्योतिरुपसंपत्त्यनन्तरभावितायाः श्रुतत्वेन तद्विद्यानिष्ठ-स्यापि शरीरादुत्क्रान्ते रुक्तश्रुत्यर्थापत्तिसिद्धतया तस्याप्यु-त्क्रान्ति प्रतिषेधायोगात् ।

यत्तु भूमविद्याया निर्गुणविद्यात्वान्निर्गुणविद्यायाश्च ब्रह्मभावैकफलत्वात् “स एकधा भवति” इत्यादिना श्रुत-
 मनेकशरीरपरिग्रहरूपमैश्वर्यं न तत्फलम्, परं तु भूमविद्या-
 स्तुतये तत्प्रकरणे तदुक्तिरिति, तन्न; “स एकधा भवति”
 इत्यादेः स्तुतिमात्रत्वे फलपादे अभावाधिकरणे उक्तश्रुति-
 प्रमाणेनानेकशरीर परिग्रहलक्षणैश्वर्यस्य ब्रह्मविद्याफलत्व
 व्यवस्थापनासंगति प्रसङ्गात् । न च दहरादि सगुणविद्या-
 फलेन तेन भूमविद्या स्तूयते; इत्थं च तस्य विद्याफलत्व
 व्यवस्थापनं सगुणविद्याभिप्रायमिति नोक्ताधिकरणासंगति-
 रिति वाच्यम्, तथापि तदधिकरणसिद्धान्तासंगतेर्दुर्वारत्वात् ।
 तत्र हि मुक्तस्य शरीरमस्ति नवेति चिन्तायां “नहवै
 सशरीरस्य सतः प्रियाप्रिययोरपहतिरस्ति, अशरीरं वाव सन्तं
 न प्रियाप्रिये स्पृशतः” इति मुक्तिदशायामशरीरत्वश्रवणात्
 नास्ति मुक्तस्य शरीरमिति बादरिमितम् “अभावं बादरिराह
 ह्येवम्” इति सूत्रेणाभिधायानन्तरं “स एकधा भवति त्रिधा
 भवति” इत्यादिना मुक्तस्यानेकधाभावश्रवणात् छेदनाद्यनर्ह-
 स्यात्मनोऽनेकधाभावस्य शरीरद्वारैव वक्तव्यत्वात् अस्त्येव
 शरीरमिति जैमिनेर्मतं “भावं जैमिनिर्विकल्पामननात्” इति
 सूत्रेणोक्त्वा इच्छायां सत्यां शरीरं गृह्णाति, इच्छाविरहे
 अशरीरस्तिष्ठतीति सिद्धान्तः “द्वादशाहवदुभयविधं बादरा-
 यणोऽतः” इति सूत्रेणोक्तः । तत्र यदि सगुणमुक्तिर्निर्गुण-
 मुक्तिश्चेति मुक्तिर्द्विविधा, तत्र निर्गुणमुक्तिरशरीरत्वरूपा,
 सगुणमुक्तौ तु शरीरमस्तीत्युपनिषदामभिप्राय इति सूत्रकारा-
 शयः स्यात्, तदा अशरीरत्वश्रुतिर्निर्गुणमुक्तविषया, सशरीर-

त्वश्रुतिः सगुणमुक्ताविषयेति श्रुतिद्वयस्य विषयव्यवस्थया सिद्धान्तस्य सुवचतया सशरीरत्वाशरीरत्वयोरैच्छिकत्वेनोभय-विधश्रुतिसंगमनं सूत्रकृतामनुचितं स्यात् । तस्मादेकविधैव मुक्तिः । तस्यां च सशरीरत्वाशरीरत्वश्रुत्योरैच्छिकशरीरतद-भावविषयतयैवोपपत्तिर्वाच्या इत्येव सूत्रकाराशयः स्पष्टमव-गम्यते ।

अतोभूमविद्यानिष्ठस्याप्युक्तश्रुत्यर्थापत्त्या शरीरादुत्क्रा-न्तिसिद्धेर्न तस्याप्युत्क्रान्तिप्रतिषेधः संभवति । नापि कठ-वल्ल्युक्तविद्यानिष्ठस्य । तत्रापि तृतीयवल्ल्याम्—

“विज्ञानसारथिर्यस्तु मनः प्रग्रहवान्नरः ।

सोऽध्वनः पारमाप्नोति तद्विष्णोः परमं पदम् ॥”

इति मन्त्रे तद्विद्यानिष्ठस्य वैष्णवपरमपदप्राप्त्यभिधानात् तत्पदप्राप्तेश्च देहादुत्क्रान्तिसाध्यतया तस्याप्युत्क्रान्तिसिद्धेः । एवं कठवल्ल्यन्ते—

“शतं चैका च हृदयस्य नाड्यस्तासां मूर्धानमभिनिःसृतैका ।
तयोर्ध्वमायन्नमृतत्वमेति विष्वङ्ङन्या उत्क्रमणे भवन्ति ॥”

इति मन्त्रेण तद्विद्यानिष्ठस्य कण्ठत एव शताधिकनाड्यो-त्क्रान्त्यभिधानाच्च ।

यत्तु चतुर्मुखलोकभाजां सगुणब्रह्मविदां मूर्धन्यना-ड्योत्क्रान्तिर्लोकान्तरगतिश्चात्राभिधीयते, नतु निर्गुणब्रह्म-विदः, तस्य “यदा सर्वे प्रमुच्यन्ते कामायेऽस्य हृदिश्रिताः ।
अथ मर्त्योऽमृतोभवत्यत्र ब्रह्मसमश्नुते ॥” इति तत्पूर्वमन्त्रे

इहैव ब्रह्मप्राप्त्यभिधानादिति । तन्न ; “तयोर्ध्वमायन्नमृतत्वमेति” इति शताधिकनाड्या निष्क्रमणस्यामृतत्वशब्दिता-
पुनरावृत्तिलक्षणमोक्षसाधनत्व प्रतिपादनाच्चतुर्मुखलोकं प्राप्तस्य
च “आब्रह्मभवनाल्लोकाः” इत्यादिना पुनरावृत्तिस्मरणाद-
पुनरावृत्तिसाधनतया श्रुतस्य शताधिकनाडीनिष्क्रमणस्य
चतुर्मुखलोकप्राप्तविषयत्वायोगात् ।

यत्तु “तयोर्ध्वमायन्नमृतत्वमेति” इत्यत्रोच्यमानममृ-
तत्वं नमोक्षः, अपि तु “आभूतसंप्लवं स्थानममृतत्वं हि
भाष्यते” इति परिभाषितमापेक्षिकममृतत्वं चिरकालावस्था-
यित्वरूपमिति, तन्न, असति बाधके अमृतत्वशब्दस्य
मुख्यार्थं परित्यज्य गौणार्थकल्पनस्यान्याय्यत्वात् ।

न च “यदा सर्वे प्रमुच्यन्ते” इति पूर्वमन्त्रे ब्रह्म-
विदोऽत्रैवामृतत्वप्राप्तिश्रवणेन तस्य गत्यभावसिद्धेरस्य मन्त्रस्य
तद्विषयत्वासंभवेन चतुर्मुखलोक प्राप्तविषयताया अवश्य-
वक्तव्यतया अमृतत्वशब्दस्य गौणामृतत्वार्थकत्वमवश्याश्रय-
णीयमिति वाच्यम्, “अथमर्त्योऽमृतो भवति” इति पूर्वमन्त्रे
श्रुतस्यामृतत्वस्य गौणतायाः “समानाचासृत्युपक्रमादमृतत्वं
चानुपोष्य” इति सूत्रे सूत्रकारैरुक्ततया तथाविधगौणामृतत्व-
श्रवणमात्रेण गमनाभावासिद्धेः । “तयोर्ध्वमायन्नमृतत्वमेति”
इत्यत्र श्रुतस्यामृतत्वस्य अधिकार्यतरविषयताया गौणताया
श्रान्याय्यत्वात् ।

न चोक्तसूत्रे सूत्रकारैः “तयोर्ध्वमायन्नमृतत्वमेति”
इत्यत्र श्रुतस्यैवामृतत्वस्य गौणत्वमुक्तम्, नतु “अथमर्त्यो-

ऽमृतो भवति” इत्यत्रोक्तस्यामृतत्वस्य । तत्र “वाङ्मनसि संपद्यते” इत्यादिना श्रुता भूताश्रयविशिष्टा उत्क्रान्तिः किमविदुषः सगुणब्रह्मविदश्च समाना, उत, विशेषवतीति संशये विदुषः “तयोर्ध्वमायन्नमृतत्वमेति” इति मोक्षप्राप्तिश्रवणेन पुनर्भवाभावसिद्धेः पुनर्भवार्था भूताश्रयविशिष्टोत्क्रान्तिर्नास्तीति पूर्वपक्षे “तयोर्ध्वमायन्नमृतत्वमेति” इति श्रुतस्यामृतत्वस्य चतुर्मुखलोके आभूतसंप्लवावस्थानरूप गौणामृतत्वरूपतया तत्प्राप्तये भूताश्रयविशिष्टोत्क्रान्तिः सगुणब्रह्मविदोऽप्यस्तीति हि सिद्धान्तितमिति वाच्यम्, “शतं चैका चे”ति श्रुत्युपबृंहणं भूतया

“ऊर्ध्वमेकः स्थितस्तेषां यो भित्वा सूर्यमण्डलम् ।

ब्रह्मलोकमतिक्रम्य तेन याति परां गतिम् ॥”

इति स्मृत्या शताधिकनाड्या निष्क्रान्तस्य चतुर्मुखलोकमतिक्रम्य परगतिशब्दितमोक्षप्राप्तिमभिदधानया निरुक्तश्रुतिस्थामृतत्वशब्दस्य मोक्षपरतया विवृतत्वेन तद्विरोधप्रसङ्गेन सूत्रस्योदाहृतश्रुतिस्थामृतत्वशब्दस्य चतुर्मुखलोके चिरकालावस्थानरूपगौणार्थपरत्वाभिप्रायकल्पनायोगात् । तेषां पूर्वश्लोकोक्तानां रश्मीनां नाडीनामेकोऽन्यतमो यो रश्मिर्नाडी ऊर्ध्वं स्थितः तेन सुषुम्नाख्येन रश्मिना सूर्यमण्डलं भित्वा ब्रह्मलोकं चतुर्मुखलोकमतिक्रम्य परां गतिं मोक्षं यातीत्युक्तस्मृत्यर्थः । अत्र स्मृतौ सुषुम्नानाड्या निर्गतस्य चतुर्मुखलोकातिक्रमणोक्तिविरोधादपि “तयोर्ध्वमायन्नमृतत्वमेति” इत्यत्रामृतत्वशब्दस्य चतुर्मुखलोके चिरकालावस्थानरूपगौणामृतत्वपरत्वोक्त्यसंभवो द्रष्टव्यः ।

इत्थं च “समानाचासृत्युपक्रमादमृतत्वं चानुपोष्य”
 इति सूत्रे “अथमर्त्योऽमृतो भवति” इत्यत्रत्यामृतशब्दस्यैव
 गौणामृतत्वपरताया व्यवस्थापितत्वस्य वक्तव्यतया “तयो-
 र्ध्वमायन्नमृतत्वमेति” इत्यत्र श्रुतममृतत्वं मोक्षरूपमेवेति
 तत्साधनतया श्रुतस्य शताधिकनाड्या निष्क्रमणस्य चतु-
 र्मुखलोक प्राप्तृविषयत्वासंभवात् प्रकृतब्रह्मविद्यानिष्ठविषय-
 त्वस्यैव वाच्यतया उक्तश्रुत्या ब्रह्मविद्यानिष्ठस्य देहादुत्क्रमण-
 सिद्धेर्निष्प्रत्यूहतया तस्याप्युत्क्रान्तिप्रतिषेधो न संभवति ।
 किं बहुना ? अनियमाधिकरणे सूत्रकारैः सर्वेषामेव ब्रह्मविद्या-
 निष्ठानामर्चिरादिगतेर्व्यवस्थापिततया “स्पष्टो ह्येकेषाम्”
 इति सूत्रस्य ब्रह्मवित्सु केषांचिदुत्क्रान्तिप्रतिषेधकत्वमनुप-
 पन्नमेव । तत्र हि कासुचिद्ब्रह्मविद्यासु अर्चिरादिगतिः श्रूयते,
 कासुचिन्न । ततश्चार्चिरादिगतिः सर्वब्रह्मविद्यासाधारणी न
 वेति संशये यस्यां ब्रह्मविद्यायामर्चिरादिगतिः श्रुता तन्निष्ठा-
 नामेव तथा गतिः, नान्येषाम्, मानाभावादिति पूर्वपक्षे
 प्राप्ते “अनियमः सर्वेषाम्” इति सूत्रेण सिद्धान्त उक्तः ।
 सर्वेषां ब्रह्मविदामर्चिरादिनैव गन्तव्यतया यत्रार्चिरादिगतिः
 श्रुता तन्निष्ठानामेव सेति नियमो नास्ति, तथा सत्येव
 शब्दानुमानाभ्यां श्रुतिस्मृतिभ्यामविरोधः; अन्यथा तद्विरोध
 एव स्यादिति सूत्रार्थः ।

अयं भावः—पञ्चाग्निविद्याप्रकरणे “तद्य इत्थं विदु-
 र्येचामी अरण्ये श्रद्धां सत्यमुपासते तेऽर्चिषमभिसंभवन्ति”
 इत्यादिना पञ्चाग्निविदामन्येषां च ब्रह्मविदामर्चिरादिगतिः

श्रूयते । तत्=पूर्वप्रकृतमात्मस्वरूपम्; इत्थम्=अचिद्विविक्ततया
ये विदुः उपासते ये चान्ये अमी अरण्ये श्रद्धां पुरस्कृत्य सत्यं
परं ब्रह्मोपासते ते उभयेऽपि अर्चिषमेवाभिसंभवन्ति प्राप्नुव-
न्तीति तदर्थः । अत्र एवकारेण पितृयानगतिर्व्यवच्छिद्यते ।
एवम्

“य एवमेनं जानन्ति ये चारण्यकमाश्रिताः ।

उपासते तपः सत्यं श्रद्धया परया युताः ।

क्रमात्ते संभवन्त्यर्चिरहःशुक्लं तथोत्तरम् ॥”

इत्यादिना तेषामुभयेषामर्चिरादिगतिः स्मर्यते च ।
ततश्चार्चिरादिगतिर्यदि व्यवस्थिता स्यात् तर्ह्युक्तश्रुति-
स्मृतिविरोधः स्यात् । अतोर्चिरादिगतिः सर्वब्रह्मविद्या-
साधारणीति ।

यत्तु उक्तसूत्रे सगुणब्रह्मविद्यानिष्ठानां सर्वेषामर्चिरा-
दिगतिर्व्यवस्थापिता, न तु निर्गुणब्रह्मविदोऽपीति सूत्राभिप्रा-
यवर्णनम्, तन्न; सूत्रस्थस्य सर्वेषामित्यस्य सगुणब्रह्मविद्या-
निष्ठपरतया संकोचे मानाभावात् । सूत्रकारैः कचिदियं
निर्गुणब्रह्मविद्या, एतन्निष्ठस्य नार्चिरादिना गमनमिति स्फुटं
व्यवस्थापितत्वे उक्तसूत्रस्थस्य सर्वेषामित्यस्य सगुणविद्यानि-
ष्ठपरतया संकोचो युज्येत, नतु कचित् तथा व्यवस्थापनं
पश्यामः । “स्पष्टो ह्येकेषाम्” इति निर्गुणब्रह्मविदोः उत्क्रा-
न्तिप्रतिषेधादेव संकोचकल्पने पुनरन्योन्याश्रयः । तत्सूत्रस्य
ब्रह्मवित्सु केषांचिदुत्क्रान्तिप्रतिषेधकत्वे सिद्धे अनियमसूत्रे

सर्वशब्दसंकोचसिद्धिः । सिद्धे तत्संकोचे उक्तसूत्रस्य केषांचि-
दुत्क्रान्तिप्रतिषेधकत्वसिद्धिरिति ।

तदेवं “स्पष्टो ह्येकेषाम्” इति सूत्रे पक्षविपरिवृत्ति-
द्योतकस्य कस्याप्यभावात्, प्रत्युत, हिशब्देन पूर्वोक्तार्थदृ-
ढीकरणपरत्वस्यैव स्वरसतः प्रतीत्या, “प्रतिषेधादिति चेन्न,
शारीरात्” इत्यनेनोक्तस्यैवार्थस्य दृढीकरणमनेन क्रियत
इत्यवगमात्, “न तस्य प्राणा उत्क्रामन्ति” इत्यस्या-
र्तभागप्रश्नप्रतिवचनैकार्थ्येन शरीरादुत्क्रान्तिप्रतिषेधपरत्वपक्षे
बहुतरदोषप्रसङ्गात्, “न तस्मात् प्राणा उत्क्रामन्ति” इति
समानप्रकरणस्थ वाक्यान्तरैकार्थ्येन शरीरादुत्क्रान्ति प्रतिषे-
धपरत्वपक्षे दोषलेशासंस्पर्शाच्च, शरीरादुत्क्रान्ति प्रतिषेधपक्षस्य
पूर्वपक्षतायाः शरीरादुत्क्रान्ति प्रतिषेधपक्षस्य सिद्धान्तपक्षता-
या एव च युक्ततया, तयोर्व्यत्ययाश्रयणस्यायुक्तत्वात्,
“समाना चासृत्युपक्रमात्” इति सूत्रे सूत्रकारैरेवाविदुष
इव विदुषोऽप्युत्क्रान्तेः सिद्धान्तितत्वेन तद्विरोधप्रसङ्गात्,
“गतेरर्थवत्त्वमुभयथान्यथा हि विरोधः” इति सूत्रस्य निर्गु-
णब्रह्मविदि वैयर्थ्यात् गतिर्नेति व्याख्यानस्य बहुतरदोषदुष्ट-
तायास्तत्सूत्रस्यार्थान्तरपरतायाश्च प्रागेव सुष्ठु निरूपितत्वात्,
निर्गुणविद्यात्वेन पराभिमतविद्यानिष्ठानामप्युत्क्रान्ते रर्चिरादि-
गतेश्च तत्तच्छ्रुति सूत्र सिद्धतायाः प्रदर्शितत्वेन कस्यापि
ब्रह्मविद उत्क्रान्ति प्रतिषेधासंभवात्, अनियमसूत्रे सर्वेषां
ब्रह्मविदामर्चिरादिगते व्यर्थवस्थापितत्वेन तद्विरोधाच्च, “स्पष्टो
ह्येकेषाम्” इत्यस्य ब्रह्मविदो देहादुत्क्रान्ति प्रतिषेधपरतया
व्याख्यानमनुपपन्नमिति प्रागुक्त एव तत्सूत्रार्थः ।

तत् सिद्धमासृत्युपक्रमाधिकरणे ब्रह्मविदस्तादितरस्य च नाडीप्रवेशात् प्रागुत्क्रान्तिप्रकारोऽविशिष्ट इत्यभिधाय विदुष उत्क्रान्तिप्रतिषेधशङ्का च परिहृतेति; । “तदोकोऽग्रज्वलनं तत्प्रकाशितद्वारो विद्यासामर्थ्यात्तच्छेषगत्यनुस्मृतियोगाच्च हार्दानुगृहीतः शताधिकया” इत्यस्मिन् सूत्रे विदुषः शताधिकया मूर्धन्यनाड्यैव निर्गमनमिति विदुषो विशेषो दर्शितः । विद्वान् ब्रह्मवित् विद्यासामर्थ्यात् तस्या विद्यायाः शेषभूतोऽङ्गभूतो यो गत्यनुस्मृतिरूपोऽर्चिरादिगतिचिन्तनरूपो योगः तस्माच्च प्रसन्नेन हार्देन हृदयाकाशस्थितेन परमपुरुषेणानुगृहीतो भवति । ततश्च तस्य विदुष ओकः स्थानं हृदयमग्रे ज्वलनं दीप्तिर्यस्य तथाभूतं भवति तेन हार्दानुग्रहजनितस्फुरणेन प्रकाशितं द्वारं सुषुम्नाख्यमूर्धन्यनाडीद्वारं यस्य तथाभूतः सन् शताधिकया नाड्या शरीरान्निष्क्रामतीति सूत्रार्थः । नाडीनामतिसूक्ष्मतया स्वतो दुर्विवेचित्वेऽपि परमपुरुषा-राधनरूपतया स्वानुष्ठितब्रह्मविद्यया प्रीतस्य हार्दपरमपुरुषस्यानुग्रहेणोपासकाधिष्ठानभूत हृदयस्याग्रे स्फुरणं भवति । तेन स्फुरणेन प्रकाशितेन मूर्धन्यनाडीद्वारेणायं विद्वान् देहान्निर्गच्छतीति सूत्राशयः । “तस्य हैतस्य हृदयस्याग्रं प्रद्योतते तेन प्रद्योतेनैष आत्मा निष्क्रामति” इति श्रुतिरत्र विवक्षिता ।

एवं मूर्धन्यनाड्या निष्क्रान्तस्य विदुषोऽर्चिरादिनैव मार्गेण प्रस्थानमित्यर्चिराद्यधिकरणे व्यवस्थापितम् । तथाच सूत्रम्—“अर्चिरादिना तत्प्रथितेः” इति । अर्चिरादिना एकेनैव मार्गेण ब्रह्मविदां गमनम्, तत्प्रथितेः सर्वासूपनिषत्सु

तस्यैव प्रत्यभिज्ञानादिति सूत्रार्थः । अर्चिरादयश्च मार्गगम-
यितारोऽग्न्याद्यभिमानिदेवताविशेषाः इत्यातिवाहिकाधिकरणे
“आतिवाहिकास्तद्धिङ्गात्” इति सूत्रेण स्थापितम् । अर्चि-
रादय आतिवाहिकाः मार्गगमयितारः, तद्धिङ्गात् मार्गगमयि-
तृत्वज्ञापकात् अयमर्थो ज्ञायत इति सूत्रार्थः । अर्चिरादिष्व-
न्तिमस्यामानवस्य “तत्पुरुषोऽमानवः स एनान् ब्रह्म गम-
यति” इति मार्गगमयितृत्वश्रवणात् अन्येषामर्चिरादीनामपि
मार्गे गमयितृत्वमेव संबन्ध इति ज्ञायत इति भावः ।
“वैद्युतेनैव ततस्तच्छ्रुतेः” इति सूत्रेणामानवस्यैव साक्षात्
ब्रह्मगमयितृत्वं स्थापितम् । ततो वैद्युतादुपरि वैद्युतेनैवाति-
वाहिकेनाब्रह्मप्राप्तेर्गमनम्, “तत्पुरुषोऽमानवः स एनान् ब्रह्म
गमयति” इत्यत्र तस्यार्थस्य श्रवणादिति सूत्रार्थः । एवमर्चि-
रादिना प्रस्थितस्य ब्रह्मविदश्चतुर्मुखलोक प्राप्तिपक्षं प्रतिक्षिप्य
परब्रह्मप्राप्तिः कार्याधिकरणे सिद्धान्तिता ।

तथाहि—“स एनान् ब्रह्मगमयति” इत्यत्रामानव
उपासकान् ब्रह्म प्रापयतीत्युक्तम् । तत्रैवं संशयः—अर्चिरादि-
रमानवान्त आतिवाहिकगणः किं कार्यं हिरण्यगर्भमुपासी-
नान् नयति? अथवा परं ब्रह्मोपासीनानेव? अथवा परं
ब्रह्मोपासीनान् प्रकृतिवियुक्तस्वात्मानं ब्रह्मात्मकतयोपासीनां-
श्चेति । तन्न बादरिमितं तावदाह—“कार्यं बादरिरस्य
गत्युपपत्तेः” इत्यादिभिः पञ्चभिः सूत्रैः । कार्यमिति अत्र
विषयवाक्ये ‘एनान्’ इत्युपासितृणां प्रतिपन्नत्वात् । सूत्रे
‘उपासीनम्’ इत्यध्याहार्यम् । अप्रतीकालम्बनान्नयतीति

सिद्धान्तसूत्रात् नयतीत्याकर्षणीयम् । ततश्च कार्यं हिरण्य-
गर्भमुपासीनमर्चिरादिरातिवाहिको गणो नयतीति बादरिर्म-
न्यते । तत्र हेतुमाह—अस्य गत्युपपत्तेरिति । अस्य कार्यभूत-
हिरण्यगर्भोपासकस्य गत्युपपत्तेः=स्वप्राप्यप्राप्तये गमनोपपत्ते-
रिति सूत्रार्थः । अयं भावः—परस्य ब्रह्मणः सर्वव्याप्तत्वेन
तस्य नित्यप्राप्ततया तदुपासकस्य तत्प्राप्तये न देशान्तरगमन-
मुपपद्यते । हिरण्यगर्भस्य तु परिच्छिन्नदेश विशेषवर्तितया
तदुपासकस्य तत्प्राप्तये गमनमुपपद्यते । अतो हिरण्यगर्भाख्य-
कार्यब्रह्मोपासकानेव नयतीति । हेत्वन्तरमाह—“विशेषित-
त्वाच्च” इति । विशेषितत्वात् अर्चिरादिना प्राप्यस्य परस्मात्
ब्रह्माणो व्यावर्तितत्वाच्च कार्यमुपासीनमेव नयतीति गम्यत
इति सूत्रार्थः ।

अयं भावः—“तत्पुरुषोऽमानवः स एत्य ब्रह्मलो-
कान् गमयति” इति श्रूयते । तत्र ब्रह्मलोकानित्यस्य “एष
ब्रह्मलोकः सम्राडिति होवाच” इत्यादाविव ब्रह्मैव लोको
ब्रह्मलोक इति कर्मधारयेण परब्रह्मपरत्वं न युक्तम्; लोका-
निति बहुवचनश्रवणविरोधात् । अतो ब्रह्मणो लोका इति
षष्ठीसमास एवाश्रयणीयः । न च परस्य ब्रह्मणोऽसाधारण-
लोकविशेषः प्रामाणिकः, प्रामाणिकश्च हिरण्यगर्भस्यैव ।
अतोऽत्रामानवस्य कार्यभूतहिरण्यगर्भलोकप्रापकत्वश्रवणेना-
मानवप्रापणीयं तत्स्थं कार्यभूतं हिरण्यगर्भाख्यं ब्रह्मेति
ज्ञायते । एवं “प्रजापतेः सभां वेश्म प्रपद्ये” इत्यर्चिरादिना
प्रस्थितस्य प्रजापतिशब्दितचतुर्मुखसभावेश्मप्राप्त्यभिसन्धि-

श्रवणादप्ययमर्थो ज्ञायते । अतोऽमानवः कार्यं हिरण्यगर्भमु-
पासीनमेव गमयतीति ।

नन्वेवं “स एनान् ब्रह्म गमयति” इति व्यपदेशो
नोपपद्यते, ब्रह्माणं गमयतीति हि तदा व्यपदेष्टव्यम्, पुंलिङ्ग
ब्रह्मशब्दस्यैव हिरण्यगर्भवाचित्वादित्याशङ्क्यामाह—“सा-
मीप्यात्तु तद्व्यपदेशः” इति । सामीप्यात् प्रथमजत्वेन हिरण्य-
गर्भस्य परब्रह्मसंनिहितत्वात् तद्व्यपदेशः नपुंसकब्रह्मशब्देन
व्यपदेशः ब्रह्मकार्यत्वात् ब्रह्मेति निर्देश इत्यर्थः, कार्ये कार-
णोपचार इति भावः । नन्वेवमप्यर्चिरादिना प्रस्थितानां
हिरण्यगर्भप्राप्तिपक्षे तेषां “शतं चैकाच हृदयस्य नाड्यस्तासां
मूर्धानमभिनिः सृतैका । तयोर्ध्वमायन्नमृतत्वमेति” इति
“स एनान् ब्रह्म गमयत्येष देवपथो ब्रह्मपथ एतेन पथा
प्रतिपद्यमाना इमं मानवमावर्तं नावर्तन्ते” इति चामृतत्व-
प्राप्त्यपुनरावृत्त्योः श्रवणं विरुध्यते, कार्यभूतस्य हिरण्यगर्भ-
लोकस्य महाप्रलये नाशस्यावर्जनीयतया तल्लोकं प्राप्तानां
पुनरावृत्तेरावश्यकत्वात् । “आब्रह्मभवनाल्लोकाः पुनरावर्ति-
नोऽर्जुन” इत्यादिषु चतुर्मुखलोकं प्राप्तानां पुनरावृत्त्यभि-
धानाच्च तेषाममृतत्वापुनरावृत्त्योरसंभवादित्याशङ्कां परि-
हरति—“कार्यालये तदध्यक्षेण सहातः परमभिधानात्”
इति । कार्यस्य हिरण्यगर्भलोकस्यालये नाशे सति तदध्य-
क्षेण हिरण्यगर्भेण सह तत्राधिगतविद्यः सन् अतः कार्य-
भूत हिरण्यगर्भलोकात् परं ब्रह्म प्राप्नोति, अर्चिरादिना हिर-
ण्यगर्भं प्रापितः पुरुष इति शेषः । “ते ब्रह्मलोके तु परान्त-

काले परामृतात् परिमुच्यन्ति सर्वे” इत्यभिधानादयमर्थोऽवगम्यत इति सूत्रार्थः । ब्रह्मलोके चतुर्मुखलोके स्थिताः सर्वे ते यतयस्तु परान्तकाले परस्य ब्रह्मायुषोऽन्तकालेऽवसानवेलायां परामृतात् परममृतं प्राप्येति ल्यब्लोपे पञ्चमी । परिमुच्यन्ति मुक्ता भवन्तीति श्रुत्यर्थ इति पूर्वपक्षिणोऽभिप्रायः । उक्तश्रुतौ तत्राधिगतविद्या इत्यस्याश्रुतत्वात्तल्लाभाय स्मृतिवचनमप्युक्तार्थे प्रमाणमाह—“स्मृतेश्च” इति । “ब्रह्मणा सह ते सर्वे संप्राप्ते प्रतिसंचरे । परस्यान्ते कृतात्मानः प्रविशन्ति परं पदम् ॥” इति स्मृतेश्चायमर्थोऽवगम्यत इति सूत्रार्थः । ते सर्वे चतुर्मुखलोकं प्राप्ताः सर्वे कृतात्मानः तत्राधिगतपरविद्याः सन्तः परस्य चतुर्मुखायुषोऽन्तेऽवसानकाले प्रतिसंचरे महाप्रलये संप्राप्ते सति परं पदं परमात्मस्वरूपं प्रविशन्तीत्युक्तस्मृतिवचनार्थः पूर्वपक्षिणोऽभिमतः । तदेवं पञ्चसूत्र्या बादरिपक्षो दर्शितः ।

तत्र प्रथमसूत्रेऽर्चिरादिमार्गगामिनश्चतुर्मुखप्राप्तिपक्षे गत्युपपत्त्युपन्यासेन परब्रह्मप्राप्तिपक्षे गत्यनुपपत्तिरुद्धादिता । तस्याः प्रथममुद्घाटनेन ब्रह्मशब्दमुख्यवृत्त्यनुरोधेन परब्रह्मप्राप्तिस्वीकारपक्षप्रतिक्षेपे तस्याः प्रबलहेतुत्वं प्रधानहेतुत्वं चाभिमतमिति गम्यते । द्वितीयसूत्रे “ब्रह्मलोकान् गमयति” “प्रजापतेः सभां वेश्म प्रपद्ये” इत्यादिश्रुतिषु अर्चिरादिना प्रस्थितस्य चतुर्मुखलोकतत्सभावेश्मादिप्राप्तिप्रतिपादनरूपस्वपक्षसाधकहेतुरुक्तः । तृतीयसूत्रे स्वपक्षे गतिशास्त्रेषु परब्रह्ममुख्यवृत्तनपुंसकब्रह्मशब्देन प्राप्यनिर्देशानुपपत्तिः परि-

हता । चतुर्थपञ्चमसूत्राभ्यां स्वपक्षेऽर्चिरादिना गतस्यामृतत्व-
 प्राप्त्यपुनरावृत्तिश्रुत्यनुपपत्तिरूपमनुपपत्त्यन्तरं परिहृतम् ।
 अत्र प्रथमसूत्रे परपक्षे इत्थमनुपपत्तिरभिप्रेता—अप्राप्तस्य
 वस्तुनः प्राप्त्यर्थं हि कचिद्गमनम् । सर्वगतस्य ब्रह्मणो नित्य-
 प्राप्तत्वादेव न तत्प्राप्तये कचिद्गमनमुपपद्यते । ब्रह्मवि-
 द्यापि न ब्रह्मप्राप्त्यर्था, अपि तु अविद्यानिवृत्त्यर्था । तस्या-
 श्चाविद्यानिवृत्तेरिहैव संभवात् “सोऽविद्याग्रन्थि विकिरतीह
 सोम्य” इति इहैवाविद्यानिवृत्तिश्रवणात् “भिद्यते हृदयग्रन्थि
 श्लिद्यन्ते सर्वसंशयाः । क्षीयन्ते चास्य कर्माणि तस्मिन् दृष्टे
 परावरे ॥” इत्यादिष्वविद्याग्रन्थिभेदस्य ब्रह्मसाक्षात्कारमात्र-
 साध्यत्वाभिधानाच्च न तदर्थमपि कचिद्गमनमपेक्षितम् । अतः
 परब्रह्मप्राप्तिपक्षे गतिशास्त्रानुपपत्तिरिति । स्वपक्षे गत्युप-
 पत्तिश्चैवमभिप्रेता—शास्त्रेषु चतुर्मुखस्य सत्यारव्यलोक विशेषे-
 ऽवस्थितत्वाभिधानात् परिच्छिन्नदेशविशेषवर्तिनस्तस्य प्राप्तये
 गमनोपपत्त्या गतिशास्त्रोपपत्तिरिति । इत्थं परपक्षेऽनु-
 पपत्तिं स्वपक्षे उपपत्तिं च वदतो बादरेराचार्यस्यायमाशयोऽव-
 गम्यते—परब्रह्मस्वरूपप्राप्तिः न परविद्याफलम्, तस्य सर्व
 गतत्वेन सर्वदा प्रप्तत्वात् । नापि लोकविशेषे शरीर विशे-
 षावच्छिन्न परब्रह्मप्राप्तिः जक्षणक्रीडनादि स्वेच्छाविहारसि-
 द्धिपर्यन्ता तत्फलम्, लोकविशेषशरीरविशेषादेः संनिवेश
 विशेषरूपतया कदाचिदपि वा तन्नाशस्यावर्जनीयत्वेन परवि-
 द्याफलस्य मोक्षरूपनित्यपुरुषार्थता वादि सर्वशास्त्रव्या-
 कोप प्रसङ्गात्, परविद्याफलस्य संसारादविशेषप्रसङ्गाच्च ।
 अपि तु भ्रान्ति विशेषरूपाविद्यानिवृत्तिरेव तत्फलम् ।

भ्रान्तेश्च तत्त्वज्ञानबाध्यतयोत्पन्नतत्त्वसाक्षात्कारस्य ब्रह्मविदः
स्वदेश एव भ्रान्तिनिवृत्तिसंभवेन न तदर्थं क्वचित् गमनम-
पेक्षितम् । अतो गतिशास्त्रं न परविद्याविषयम्, किं त्वपर-
विद्याविषयम्, हिरण्यगर्भप्राप्तिरूपस्य तत्फलस्य गति
साध्यत्वादिति । ततश्च परविद्याफलस्वरूपानिरूपणसिद्धपर
ब्रह्मप्राप्तिपक्षीयगत्यनुपपत्ति सहकृतचतुर्मुखप्राप्तिपक्षीयगत्यु-
पपत्ति रूपलिङ्गस्य स्वपक्षसाधकत्वपरं प्रथमसूत्रम् ।
द्वितीयसूत्रे “विशेषितत्वाच्च” इत्यर्चिरादिमार्गप्राप्यस्य
विशेषितत्वं वदतोऽयमभिप्रायः—“तत्पुरुषोऽमानवः स
एत्य ब्रह्मलोकान् गमयति” इत्यर्चिरादिमार्गं प्राप्या-
भिधायिश्रुतौ बहुवचनान्त ब्रह्मलोकशब्दस्य निषादस्थपति
न्यायेन ब्रह्मैव लोको ब्रह्म लोक इति कर्मधारयाश्रयणेन
परब्रह्मपरत्वं न संभवदुक्तिकम्, बहुवचनविरोधात् । समा-
नप्रकरणे “पुरुषोऽमानव एत्य ब्रह्मलोकान् गमयति तेषु
ब्रह्मलोकेषु पराः परावतो वसन्ति” इति बृहदारण्यक श्रुतौ
अर्चिरादिनेय ब्रह्मलोकस्य तन्नीतपुरुषवासस्थानत्वोक्ति
विरोधाच्च । अतः षष्ठीसमास एवा श्रयणीयः ।

तत्र च ब्रह्मशब्दस्य चतुर्मुख परब्रह्मोभयसाधारण्येऽपि
परब्रह्मणोऽसाधारण लोकस्या प्रामाणिकत्वात् समानप्रकरणे
“प्रजापतेः सभां वेष्म प्रपद्ये इत्यर्चिरादिमार्गगाम्यभिसंधि-
श्रुतौ चतुर्मुखरूढप्रजापतिशब्दघटितायां चतुर्मुखसभा
वेष्मप्राप्तेः स्पष्टमेव प्रतिपादिततया तदैकार्थ्याच्च चतु-
र्मुखपरत्वमेव युक्तम् । इत्थं चार्चिरादिमार्गगन्तुरुक्त

श्रुतिद्वयेन चतुर्मुखलोकतत्सभावेष्मादिकमेव प्राप्यं व्यप-
दिश्यत इति । ततश्च चतुर्मुखलोक प्राप्तिरूपलिङ्गेन स्वप-
क्षसाधनपरं द्वितीयसूत्रम् । एवमनन्यथासिद्ध निरुक्तलि-
ङ्गद्वयेनार्चिरादिमार्गगामिनो हिरण्यगर्भप्राप्तौ निश्चितायां
“सएनान् ब्रह्म गमयति ।” इत्यस्य परब्रह्ममुख्यवृत्तनपुंसक
ब्रह्म शब्दस्य गौणवृत्त्या निर्वाह्यत्व प्रदर्शनपरं तृतीयसू-
त्रम् । तत्र गौणवृत्तिं वदतोऽयमभिप्रायः—सति संभवे
शब्दस्य मुख्यार्थो ग्राह्यः, न त्वसंभवेऽपि । प्रकृते चासंभवो
दर्शितः । अतः प्रकृतब्रह्मशब्दो गौणवृत्त्यैव निर्वाह्य इति
अर्चिरादिना गतानाममृतत्व प्राप्य पुनरावृत्तिश्रुत्योः श्रुत्यन्त-
रतदुपबृंहणस्मृत्यनुरोधेन क्रममुक्तिपरतया निर्वाह्यत्व प्रद-
र्शनपरे चतुर्थपञ्चमसूत्रे ।

अयमत्र बादरिपक्षनिर्गलितार्थः—अर्चिरादिराति
वाहिको गणोऽर्चिरादिना प्रस्थितान् परं ब्रह्म गमयतीति पक्षे
सर्वगतत्वेन नित्यप्राप्तस्य परस्य ब्रह्मणो गन्तव्यत्वानुपपत्तेः
समानप्रकरणे ‘ब्रह्मलोकान् गमयति’ इत्यत्र बहु वचनानुप-
पत्तेः संनिवेशविशेषविशिष्टभोगभूमि प्रसिद्धलोक शब्द सामञ्ज-
स्यानुपपत्तेः “तेषु ब्रह्मलोकेषु पराः परावतो वसन्ति” इति
श्रुत्यन्तरोक्ताधिकरणाधिकरणि भावानुपपत्तेः लोकविशेषाव-
च्छिन्नस्य परब्रह्मणः प्राप्यत्वोपगमे संनिवेश विशेषरूपस्य
लोकस्य यदाकदाचिन्नाशस्यावर्जनीयतया परविद्याफलस्य
नित्यत्वानुपपत्तेरर्चि रादिमार्गगामिनश्चतुर्मुखसभावेष्मप्राप्य-
भिसंध्यनुपपत्तेः श्रातिवाहिक गणः परं ब्रह्म गमयतीति पक्षो न

युक्तः । हिरण्यगर्भं प्रापयतीति पक्षे तु परिच्छिन्नदेशवर्तिनो हिरण्यगर्भस्य गन्तव्यत्वोपपत्तेः बहुवचनान्तलोकशब्द सामञ्जस्योपपत्तेः तल्लोकस्याधिकरणत्वोपपत्तेः चतुर्मुखसभावे श्मप्राप्तेः विशिष्य श्रवणादर्चिरादिमार्गगामि प्राप्यवाचिन-पुंसक ब्रह्मशब्दस्य गौणवृत्त्या चतुर्मुखपरत्व संभवादर्चिरादिना प्रस्थितानाममृतत्व प्राप्त्यपुनरावृत्तिश्रुतेः क्रममुक्तिपरतयोपपत्तेश्च तत्पक्ष एव युक्तः इति । अत्र जैमिनिः प्रत्यवतिष्ठते—“परं जैमिनिर्मुख्यत्वात्” इत्यादिना सूत्रत्रयेण । मुख्यत्वात् नपुंसकब्रह्मशब्दस्य परस्मिन्नेव ब्रह्मणि मुख्यवृत्तत्वात् परं ब्रह्मोपासीनानेवातिवाहिको गणो नयतीति जैमिनिराचार्यो मन्यते इति सूत्रार्थः ।

अयं भावः—“स एनान् ब्रह्म गमयति” इत्यत्र गमयितव्यवाचिनो नपुंसकस्य ब्रह्मशब्दस्य परस्मिन् ब्रह्मणि मुख्यवृत्ततया मुख्यार्थं परित्यज्य लक्षणया तस्य चतुर्मुखपरत्वकल्पनमयुक्तम्, लक्षणायां माना भावात् । नच परस्य ब्रह्मणः सर्वगतस्य गन्तव्यत्वानुपपत्तिस्तत्र मानम्, देशविशेषविशिष्टस्य तस्य गन्तव्यत्वोपपत्तेः । नापि समानप्रकरणे “ब्रह्मलोकान् गमयति” इत्यत्र गन्तव्यपरस्य ब्रह्मलोकशब्दस्य बहुवचनान्तस्यानुपपत्तिस्तत्र मानम्, “एषब्रह्मलोकः सम्राडिति होवाच अहं रहर्गच्छन्त्य एतं ब्रह्मलोकं न विन्दति” इत्यादाविव प्रकृतेऽपि ब्रह्मलोकशब्दस्य निषादस्थपतिन्यायेन समानाधिकरणसमासस्यैव युक्ततया प्रधानभूतप्रकृत्यर्थे न्यायेन निश्चिते तदनुरोधोनाप्रधानभूत बहुवचन

प्रत्ययस्य “अदितिः पाशान् प्रमुमोक्तु” इत्यत्र पाशपदोत्तर-
 बहुवचनस्येव नेयत्वात् । अस्तु वा “ब्रह्मलोकान्” इत्यत्र
 षष्ठी समास एव । परस्य ब्रह्मणः स्वेच्छाकल्पिताप्राकृताकाल-
 काल्यलोकविशेषाणां श्रुतीतिहासपुराणादिभिरनन्यथासिद्धैः
 प्रतिपन्नत्वात् । तथाहि—छान्दोग्येऽष्टम प्रपाठके पञ्चमखण्डे
 श्रूयते— “अरश्चह वैण्यश्चार्णवौ ब्रह्मलोके तृतीयस्यामितो
 दिवि, तदैरंमदीयं सरः, तदश्चत्थः सोमसवनस्तदपराजिता
 पूर्ब्रह्मणः प्रभुविमितं हिरण्मयमि”ति । अत्र परस्य ब्रह्मणो
 लोकविशेष पुरविशेषादिकं प्रतिपादितम् । न चात्र ब्रह्मण
 इत्यस्य चतुर्मुखपरत्वेनान्यथासिद्धिः सुवचा, परस्यैव ब्रह्मणः
 प्रकृतत्वेना प्रकृतचतुर्मुखपरत्वस्य दुर्वचत्वात् । अत्र हि प्रक-
 रणे पूर्वत्र तृतीयखण्डे “यएष संप्रासादोऽस्माच्छरीरात् समु-
 त्थाय परं ज्योतिरुपसंपद्य स्वेन रूपेणाभिनिष्पद्यते एष
 आत्मेति होवाच एतदमृतमेतदभयमेतद्ब्रह्मे”ति शरीरादुत्क्रा-
 न्तस्य विदुषः परज्योति रूपसंसत्त्या स्वरूपाविर्भावमभिधा-
 योपसंपत्तव्यं परं ज्योति श्चामृतत्वाभयत्वादि गुणकं परं
 ब्रह्मेति स्फुटीकृत्य “तस्य हवा एतस्य ब्रह्मणो नामसत्यमिति”
 इत्यादिना सत्यनामनिर्वचनेन तस्य चेतना चेतन नियन्तृ-
 त्वमभिधाय चतुर्थखण्डे “अथ य आत्मा स सेतुर्विधृतिरेषां
 लोकानामसंभेदाय नैनं सेतु महो रात्रे तरतो न जरा न
 मृत्युर्न शोको न सुकृतं न दुष्कृतं सर्वे पाप्मानोऽतो निवर्त-
 न्तेऽपहतपाप्मा ह्येष ब्रह्मलोक” इत्यन्तेन तस्यैव सर्व लो-
 कसेतुत्व विधरणत्वाहोरात्र परिच्छेदरहितत्वकर्मफलाश्लिष्टत्वा
 दभिधाय तदुपपादकतया तस्य स्वतोऽपहतपाप्मत्वं च प्रति-

पाद्य “तस्माद्वा एतं सेतुं तीर्त्वान्धः सन्ननन्धो भवति”
 इत्यादिना “एतं सेतुं तीर्त्वाऽपि नक्तं महरेवाभि निष्पद्यते”
 इत्यन्तेन तत्प्राप्तस्य सकलक्लेशनिवृत्तिं नित्यासंकुचितज्ञानत्वं
 चाभिधाय “तद्य एवैतं ब्रह्मलोकं ब्रह्मचर्येणानुविन्दन्ति
 तेषामेवैष ब्रह्मलोकः” इत्यनेन ब्रह्मचर्यं पूर्वकमाचार्यो पदेशा-
 दिना जानतामेवेदं ब्रह्मप्राप्तिरित्युक्त्वा यज्ञेष्टसत्रायणमौना-
 नाशकायनारण्यायनाख्यानि कर्माणि ब्रह्मचर्यमेवेति प्रकृत-
 ब्रह्मप्राप्तिसाधनब्रह्मचर्यस्तुतिं प्रसङ्गाद्धीदमभिहितम्—“अ-
 रश्च हवैष्यश्च” इत्यादि । नहीदं प्रकरणं चतुर्मुखपरतया
 योजयितुं शक्यम्, नपुंसकब्रह्मशब्द विरोधात् अमृतत्वाभ-
 यत्वं सकल चेतना चेतननियन्तृत्वसेतुत्वविधरणत्वादीनां
 तस्मिन्नसंभवात् । “निजेन तस्य मानेन आयुर्वर्षशतं स्मृ-
 तम् । आब्रह्मस्तम्बपर्यन्ता जगदन्तर्व्यवस्थिताः । प्राणिनः
 कर्मजनितसंसारवशवर्तिनः ॥” इत्यादिभिः परिमितकालवर्ति-
 त्वकर्मवश्यत्वादिना प्रतिपन्नस्य तस्याहोरात्रपरिच्छेदाभाव
 कर्मफलाश्लिष्टत्वाद्यसंभवाच्च प्रकरणस्य तत्परतायाः शङ्कितु-
 मप्यनर्हत्वात् ।

उक्तश्रुत्यर्थस्तु इतः अस्मान्मनुष्यलोकात् तृती-
 यस्यां मनुष्यलोकः अन्तरिक्षलोकः द्युलोक इति लोकग-
 णनायां तृतीयस्यां दिवि द्युलोकात्मके ब्रह्मलोके परब्रह्मणोऽसा-
 धारणे लोके अरश्चण्यश्चेति संज्ञितावर्णवौ जलाशयौ स्तः, तत्
 तत्र ऐरंमदीयं नाम सरः अस्ति, तत् तत्र सोमसवनाख्यः
 अश्वत्थः अस्ति, तत् तत्र अपराजिताख्या ब्रह्मणः परस्य

पूः पुरी अस्ति । तत्रेत्यध्याहार्यम् । प्रभुविमितं प्रभुणा परब्रह्मणा भगवता विमितमधिष्ठितं हिरण्मयं हिरण्यवत् स्पृहणीयमायतनमस्तीति शेषः । अत्र परस्य ब्रह्मणो लोकविशेषो हृदसरोवृक्षादिविशिष्टोऽस्तीति पुरविशेषः आयतन विशेषश्चास्तीति परं ब्रह्म तदधितिष्ठतीति च सिद्धम् । अधिष्ठानोक्त्या शरीरविशेषश्च सिद्धः । एवं कौषीतकिनामुपनिषदि चायमर्थः सिद्धः । तत्र हि प्रथमाध्याये “ स एतं देवयानं पन्थानमापद्यामिलोकमागच्छति स वायुलोकं स वरुणलोकं स आदित्यलोकं स इन्द्रलोकं स प्रजापति लोकं स ब्रह्मलोकं तस्य ह वा एतस्य ब्रह्मलोक स्यारो हृदो मुहूर्तायष्टिहा विरजानदी इत्वोवृक्षः सालज्यं स्थानमपराजित मायतनमिन्द्र प्रजापती द्वारगोपौ विभु प्रमितं विचक्षणासन्दी अमितौजाः पर्यङ्कः ” इत्युपक्रम्य तमित्थंविदागच्छतीति । तं ब्रह्मालं कारेणालं कुर्वन्ति स ब्रह्मालं कारेणालं कृतो ब्रह्म विद्वान् ब्रह्मैवाभिप्रैतीति । स एष विमुकृतो विदुष्कृतो ब्रह्म विद्वान् ब्रह्मैवाभि प्रैतीति चाभिधाय “ स आगच्छत्यमितौजसं पर्यङ्कम् ” इत्युपक्रम्य “ तस्मिन् ब्रह्मास्ते तमित्थंवित्पादेनैवाग्र आरोहति ” इत्याद्यभिहितम् । अत्रार्चिरादिना गतस्याग्नि-लोकादिप्रजापति लोकान्तलोकगमनमभिधाय तदुपरि गन्तव्यतयाभिहितो ब्रह्मलोकश्चतुर्मुखलोक इति न शक्यं वक्तुम्, प्रजापति लोकशब्दित चतुर्मुखलोकात् तस्य पृथगुक्तेः । न हि चतुर्मुखादन्यस्य कस्यचित् प्रजापति शब्दितस्यातिवाहिककोटौ प्रवेशोऽस्ति, येन प्रजापति लोकशब्दस्य तल्लोकपरतया निर्वाहः स्यात् । अतः प्रजापति लोकात् पृथगु-

क्तोऽयं ब्रह्मलोकः परब्रह्मलोक एव । अत एवाग्रे तल्लोकं प्राप्तस्य परब्रह्मप्राप्तिः “ब्रह्मविद्वान् ब्रह्मैवाभिप्रैति” इति द्विरुच्यते । न हि तत्र ब्रह्मशब्दस्य नपुंसकस्य चतुर्मुखप-
रता संभवति, तस्य तदवाचकत्वात् । नच लक्षणया तत्परता सुवचा, प्रक्रान्तस्य ब्रह्मणः “तस्मिन् ब्रह्मास्ते” इत्यग्रेतनवाक्ये पर्यङ्क विशेषस्थित्यभिधानेन पर्यङ्कस्थित-
त्वविशिष्टस्य नपुंसकब्रह्मशब्दमुख्यार्थस्य गन्तव्यत्वेऽनुप-
पत्ति विरहेण लक्षणायां मानाभावात् । अतोऽनया कौषीत-
क्युपनिषदा परस्य ब्रह्मणोऽसाधारणहृदयनदी तटाकादिपरिष्कृ-
तलोकविशेषदिव्यायतनदिव्यपर्यङ्कविशेषतदधिष्ठातृदिव्यमङ्ग-
लविग्रहविशेषादिसिद्धिर्दुरपह्नुवा । एवं श्रुत्यन्तरेषु इतिहास-
पुराणादिषु च तत्प्रपञ्चो द्रष्टव्यः । तदेव मर्चिरादिना मार्गेण
गतस्य लोकविशेषस्थितायतनविशेषे शरीरविशेषेण पर्यङ्क-
विशेषमधितिष्ठतः परस्य ब्रह्मणः प्राप्तिमभिदधानयानया
कौषीतक्युपनिषदा “स एनान् ब्रह्म गमयति” इत्यादिषु
अचिरादिगति श्रुतिषु श्रुतममानवस्य ब्रह्मगमयितृत्वमुक्तपर्य-
ङ्कविशेषावस्थितशरीर विशेषविशिष्टब्रह्मगमयितृत्वरूपमिति
विवृतं भवति । इत्थमुक्तश्रुत्यर्थं विवृण्वत्यानयैव परस्य
ब्रह्मणो गन्तव्यत्वानुपपत्तिबहुवचनान्तब्रह्मलोकशब्दानुपपत्ति-
लोकशब्द सामञ्जस्यानुपपत्त्यधिकरणाधिकरणिभावानुपपत्ति-
चतुष्टयं परिहृतं भवति । यापुनर्लोकविशेषे शरीरविशेषाव-
च्छिन्न परब्रह्मप्राप्तेः परविद्याफलत्वे लोकविशेषशरीरविशेषयोः
संनिवेशविशेषरूपयोः कदाचिदपि वा नाशस्यावर्जनीयतया
परविद्याफलस्य नित्यत्वानुपपत्तिरुक्ता; तामपि “तान्

वैद्युतात् पुरुषोऽमानव एव ब्रह्मलोकान् गमयति तेषु ब्रह्मलो-
केषु पराः परावतो वसन्ति तेषां न पुनरावृत्तिः” इति बृह-
दारण्यकाष्टमाध्यायद्वितीयब्राह्मणस्था श्रुतिरेव प्रत्याचष्टे । तत्र
हि अचिरादिना गता ब्रह्मविदोऽमानवेन ब्रह्मलोकान्नीयन्ते ।
तन्नीतास्ते तेषु लोकेषु वसन्ति । तत्र वसतां तेषां पुनरावृ-
त्तिर्नास्तीत्यभिधीयते । यदि तल्लोकस्य नाशः स्यात्तर्हि तल्लो-
कवासिनां तल्लोकनाशदशायां पुनरावृत्तिरवर्जनीया । यथा
चतुर्मुखलोकवासिनां द्विपरार्धावसाने तल्लोकनाशात् पुनरा-
वृत्तिः । अतएव गीयते—“आब्रह्मभवनाल्लोकाः पुनरावर्ति-
नोऽर्जुन” इति । इह तूक्तलोकेषु वसतां पुनरावृत्तिः प्रति-
षिध्यते । अतस्तल्लोकस्याविनाशित्वान्न पुनरावृत्तिरिवलै
श्रुतेराशयोऽवगम्यते । न खलु स्थानानित्यत्वे स्थानिनां
नित्यत्वमुपपद्यते । तदिदं भगवल्लोकस्य नित्यत्वं “तद्विष्णोः
परमं पदं सदा पश्यन्ति सूरयः” इति श्रुत्यन्तरेणापि सिद्धम् ।
तत्र हि वैष्णवपरमपदस्य सूरिभिः सदा दृश्यमानत्वमुच्यमानं
न तस्य नित्यत्वं विनोपपद्यते, स्थानस्यानित्यत्वे कदाचित्
दर्शनविच्छेदप्रसङ्गात् । न चात्र पदशब्दस्य स्वरूपपरतया-
न्यथासिद्धिः शङ्क्या, विष्णोरिति षष्ठ्या स्वरसतो व्यतिरेक-
प्रतीतेः । तापनीयोपनिषदि “तद्वा एतत् परंधाम मन्त्र-
राजाध्यापकस्य यत्र न सूर्यस्तपति यत्र न वायुर्वाति यत्र न
चन्द्रमाभाति यत्र न नक्षत्राणि भान्ति यत्र नाग्निर्दहति
यत्र न मृत्युः प्रविशति यत्र न दुःखं सदानन्दं परमानन्दं
शान्तं शाश्वतं सदाशिवं ब्रह्मादिवन्दितं योगिध्येयं परं पदं
यत्र गत्वा न निवतन्ते योगिनः तदेतद्वचाभ्युक्तं तद्विष्णोः

परमं पदं सदा पश्यन्ति सूरयः” इत्यत्र मन्त्रराजेन परमा-
त्मोपासकस्य प्राप्यस्थानविशेषं प्रस्तुत्य सकलेतरव्यावृत्त-
तत्प्रभावं विवृत्य ‘तदेतद्वचाभ्युक्तम्’ इति तथाविधस्थान-
विशेषविषयतयास्या ऋचोऽवतारितत्वाच्च नास्या दिव्यात्मस्व-
रूपपरतयान्यथासिद्धिः सुवचा । श्रीमति वैष्णवे पुराणे—

“एकान्तिनः सदा ब्रह्म ध्यायिनो योगिनोऽहि ये ।
तेषां तत्परमं स्थानं यद्वै पश्यन्ति सूरयः ॥”

इत्युपबृंहणविरोधाच्च नास्य स्वरूपपरता युक्ता । उक्तताप-
नीयोपनिषदि ‘शाश्वतम्’ इति धाम्नो विशेषणमभिधाय
‘यत्र गत्वा न निवर्तन्ते’ इत्यभिधानात् तत्स्थानस्य नित्य-
त्वात् तत्प्राप्तानामपुनरावृत्तिरित्ययमर्थः स्पष्टीकृतः । महाभारते
आरण्यपर्वणि द्विषष्ट्याधिकद्विशततमाध्याये चायमर्थः स्पष्टः ।
तत्र हि—“आब्रह्मभवनादेते दोषाः सन्ति महामुने” इत्य-
न्तेन देवदूतेनोक्तान् चतुर्मुखलोकपर्यन्तेषु लोकेषु दोषाना-
कर्ण्य “महादोषेण मे कार्यं न स्वर्गेण सुखेन वा । यत्र
गत्वा न शोचन्ति न व्यथन्ति चलन्ति च ॥ तदहं स्थान-
मत्यन्तं मार्गयिष्यामि केवलम् ॥” इति मनसा विमृश्य
“महान्त एते दोषास्तु त्वया स्वर्गस्य कीर्तिताः । निर्दोष
एव यस्त्वन्यो लोकं तं प्रवदस्व मे ॥”

इति मुद्गलेन पृष्ठो देवदूतः आह—

“ब्रह्मणः सद्नादूर्ध्वं तद्विष्णोः परमं पदम् ।
शुद्धं सनातनं ज्योतिः परं ब्रह्मेति यं विदुः ॥”

इति । अत्र नश्वरत्वादिदोषरहितलोक प्रश्नस्य भगवल्लोकेन प्रतिवचनात् तस्य नित्यत्वं सिद्धम् । एवं प्रमाणान्तराणि तत्र तत्रोदाहृतानि द्रष्टव्यानि । तत्सिद्धं वैष्णवपरमपदाख्य लोकविशेषस्य नित्यत्वम् । युज्यते चैतत् ; सावयवस्यापि ईश्वरेच्छा विशेषवशादविनाशित्वोपपत्तेः । न हि सावयवत्वमेवार्थानां विनाशित्वे प्रयोजकम् , अपि तु ईश्वरस्य संजिहीषारूप संकल्पविशेष एव ; अन्यथा सावयवेषु केषांचित् कतिपयकालं स्थितिः, केषांचिदावान्तरप्रलयम् , केषांचिदाप्राकृतप्रलयमिति स्थितितारतम्ये नियामकाभावप्रसङ्गात् । अतः परमात्मसंकल्पविशेषस्यैव विनाशित्वे प्रयोजकतया लोकविशेषविषये ईश्वरस्य संजिहीषाविरहात् तस्य सर्वदा स्थितिरुपपन्नतरैव । अनयैव दिशा तल्लोकस्थितभगवद्विग्रहविशेषादीनां नित्यत्वेन प्रमाणप्रतिपन्नानां सर्वदा स्थित्युपपत्तिर्बोद्ध्या । यत्तु चतुर्मुखसभावेशमप्राप्त्यभिसन्ध्यनुपपत्तिरूपमनुपपत्त्यन्तरमुक्तं तदप्यनुपदमेव परिहरिष्यते । अतः “ स एनान् ब्रह्मगमयति ” इत्यत्र ब्रह्मशब्दमुख्यार्थपरिग्रहेऽनुपपत्ति गन्धाभावेन लक्षणाया अन्याय्यत्वात् परं ब्रह्मोपासीनानेवार्चिरादिरातिवाहिको गणो नयतीत्येव युक्तमिति । एवं प्रथमसूत्रेण परस्य ब्रह्मणो गतिकर्मत्वोपपादकश्रुत्यन्तरसापेक्षहेतुमुक्त्वा तन्निरपेक्षहेतुमप्याह— “ दर्शनाच्च ” इति । मूर्धन्यनाड्या निष्क्रम्यार्चिरादिना प्रस्थितस्य विग्रहविशेषविशिष्टपरब्रह्मप्राप्तेः श्रुत्यैव प्रदर्शितत्वाच्च परं ब्रह्मोपासीनानेव नयतीति जैमिनिराचार्यो मन्यत इति सूत्रार्थः । अयं भावः—छान्दोग्ये अष्टमप्रपाठके तृतीयखण्डे

द्वादशखण्डे च श्रूयते “एषसंप्रसादोऽस्माच्छरीरात् समुत्थाय परं ज्योतिरुपसंपद्य स्वेन रूपेणाभिनिष्पद्यते” इति । एष संप्रसादः “अहरहर्वा एवंवित् स्वर्गं लोकमेति” इति पूर्व-प्रस्तुत उपासको जीवः अस्माच्छरीरात् समुत्थाय मूर्धन्य-नाड्या बहिर्निष्क्रम्य परं ज्योतिः “भारूपः सत्यकामः सत्य-संकल्पः,” “आदित्यवर्णं तमसः परस्तात्” इत्यादि श्रुत्य-न्तरप्रसिद्धप्रकृतिमण्डलोर्ध्वदेशवर्त्यप्राकृतदिव्यतेजोमय विग्र-हविशेषविशिष्टं परं ब्रह्मोपसंपद्य प्राप्य स्वेन रूपे-णापहतपाप्मत्वादि स्वाभाविकाकारेणाभि निष्पद्यते आवि-र्भवति आविर्भूततथाविधाकारो भवतीत्युक्तश्रुत्यर्थः । अत्र शरीरादुत्थायोपसंपद्यते इत्येतावदुक्तावप्युत्तरत्र षष्ठ-खण्डे “अथयत्रैतदस्माच्छरीरादुत्क्रामत्यथैतैरेव रश्मिभि-रूर्ध्वमाक्रमते स यावत् क्षिप्येन्मनस्तावदादित्यं गच्छत्येतद्वै खलु लोकद्वारम्” इत्यादिनादित्योपलक्षितार्चिरादिगते-रभिधाना दत्राप्यर्चिरादिनोपसंपत्तिरेव विवक्षिता । अत्र पर-शब्दविशेषितो ज्योतिःशब्दः स्वेतरसर्वज्योतिषामभिभावकं तेषामनुग्राहकं च ज्योतिराह । तच्च ज्योतिर्भगवदीयाप्राकृत-दिव्यमङ्गलविग्रहज्योतिरेव । “न तत्र सूर्यो भाति न चन्द्रता-रकं नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति ।” इति “यस्यादित्यो भामुपयुज्य भाति” इति च श्रुतेः । अतोऽत्र परशब्दविशेषि-तोऽयं ज्योतिः शब्दस्तथाविधज्योतिर्मयदिव्यमङ्गल विग्रह-विशिष्टं परं ब्रह्माचष्टे । स च परवासुदेव एव “नारायणपरो ज्योतिः” इति श्रुतेः । तत्र नारायणानुवाके परविद्यासु श्रुत-

शम्भु शिव परब्रह्मपरतत्त्वपरज्योतिः परमात्मादि शब्दवा-
च्योद्देशेन नारायणत्व विधानाय प्रवृत्ते प्रकृतपरज्योतिः
शब्दवाच्योद्देशेन नारायणत्व विधानात् । प्रजापति विद्याया-
मस्य वाक्यस्यो परितनेन “स उत्तमः पुरुषः” इत्यनेन
प्रकृतज्योतिःशब्दार्थ उत्तमपुरुष इति विवृतत्वाच्च । उत्तम-
पुरुषो हि वासुदेव एव, “अतोऽस्मि लोके वेदे च प्राथितः
पुरुषोत्तमः । उत्तमः पुरुषस्त्वन्यः परमात्मेत्युदाहृतः” इति
गीतावचनात् “तस्याः शिखाया मध्ये परमात्मा व्यव-
स्थितः” इति नारायणानुवाकादिषु परमात्मेत्युदाहृतो यो
नारायणः स उत्तमपुरुषः । स च बद्धान्मुक्ताच्च जीवादन्य
इति हि तदर्थः । अपि च “अथ यदतः परो दिवो ज्योति
र्दीप्यते विश्वतः पृष्ठेषु सर्वतः पृष्ठेष्वनुत्तमेपूत्तमेषु लोकेषु”
इत्यत्र समस्तव्यष्टिसमाष्टिबहिर्भूतलोकेषु दीप्यमानत्वेन
श्रुतं यज्ज्योतिस्तदेवेदं परं ज्योतिर्भवितुमर्हति, तस्यैव
सर्वस्मात्परत्वोपपत्तेः । तच्च “पादोऽस्य सर्वाभूतानि त्रिपाद-
स्यामृतं दिवि” इति तत्पूर्ववाक्येन पुरुषसूक्तप्रत्याभिज्ञापनात्
पुरुषसूक्तोक्त तमः पारवर्त्यादित्यवर्णमहापुरुष एवेति प्रागेव
व्यवस्थापितम् । तस्मादिदं परं ज्योतिर्निरतिशयदीप्तिम-
द्विग्रहविशिष्टं परं ब्रह्मैवेत्यर्चिरादिना गतस्य तत्प्राप्तेः
श्रुत्यैव दर्शितत्वात् परमुपासीनानेव नयतीति । उक्त श्रुत्या-
र्चिरादिना गतस्य परब्रह्मप्राप्तिं व्यवस्थापयतानेन सूत्रेण
“तयोर्ध्वमायन्नमृतत्वमेति, स एनान् ब्रह्म गमयति, एष
देवपथो ब्रह्मपथ एतेन प्रतिपद्यमाना इमं मानव मावर्तं
नावर्तन्ते” इति श्रुत्योर्चिरादिना गतस्य मुक्ति प्राप्त्यपुन-

रावृत्ति प्रतिपादिकयोः क्रममुक्तिपरतया निर्वाहो बादर्युक्तः प्रत्युक्तो भवति । उदाहृतश्रुतौ ब्रह्मविदः शरीरादुत्थानं ततोऽव्यवधानेन परब्रह्म प्राप्तिः, तदुत्तरं स्वस्वरूपाभिनिष्पत्तिरूपा मुक्तिरिति शरीरान्निष्क्रान्तस्या व्यवधानेन परब्रह्मप्राप्तिमुक्त्योः प्रति पादनेन तस्य चतुर्मुखलोके आब्रह्मप्रलयमवस्थानं ततः पश्चान्मुक्तिरिति कल्पनस्योक्त श्रुति विरुद्धत्वात् । “ ते ब्रह्मलोके तु परान्तकाले परामृतात् परिमुच्यन्ति सर्वे ” इति श्रुतेस्तु ब्रह्मैव लोको ब्रह्मलोकः तस्मिन् वर्तमानाः ब्रह्मनिष्ठा इत्यर्थः । ते पूर्वोक्ता यतयः परान्तकाले चरमदेहावसाने परामृतात् परस्माद्ब्रह्मण उपासनं प्रीताद्धेतोः परिमुच्यन्तीत्यर्थः “ ब्रह्मणा सह ते सर्वे ” इत्यादिवचनं तु सुकृतविशेषेण चतुर्मुखलोक प्राप्त्रधिकारि विशेषविषयमिति जैमिनेरभिप्रायः । एवं सूत्रद्वयेनार्चिरादिना गतस्य परब्रह्मप्राप्तिर्व्यवस्थापिता । इदानीमर्चिरादिना गतस्य चतुर्मुखसभावे श्मप्राप्त्याभि सन्धिदर्शनाच्चतुर्मुख एव प्राप्य इति यदुक्तं बादारिणा तत् प्रतिक्षिपति । “ न च कार्ये प्रत्यभिसन्धिः ” इति सूत्रेण । प्रत्यभिसन्धिः “ प्रजापतेः सभां वेश्म प्रपद्ये ” इत्यर्चिरादिना गतस्याभिसन्धिश्च कार्ये न, हिरण्यगर्भाख्यकार्यब्रह्मविषयो नेति सूत्रार्थः । अयं भावः—“ प्रजापतेः सभां वेश्म प्रपद्ये ” इति मन्त्रे प्रजापतिशब्दो न चतुर्मुखपरः, पूर्वोत्तरसंदर्भविरोधात् । अयं ह्यत्र पूर्वोत्तरसंदर्भः—छान्दोग्याष्टमप्रपाठके त्रयोदशखण्डे “ अथ इव रोमाणि विधूय पापं चन्द्र इव राहोर्मुखात् प्रमुच्य । धूत्वा शरीरमकृतं कृतात्मा ब्रह्मलोकमभिसंभवाम्यभिसंभवामि ”

इति त्रयोदशखण्डं समाप्य “आकाशो ह वै नामरूपयो-
 निर्वहिता” इत्यादिना चतुर्दशखण्डमुपक्रम्य “आकाशो
 ह वै नामरूपयोर्निर्वहिता ते यदन्तरा तद्ब्रह्म तदमृतं
 स आत्मा प्रजापतेः सभां वेश्म प्रपद्ये यशोऽहं भवामि
 ब्राह्मणानां यशो राज्ञां यशो विशां यशोऽहमनुप्रापत्सि
 सहाहं यशसां यशः” इत्याम्नायते । तदर्थस्तु अश्वो रोमा-
 णीव पापं सुकृतदुष्कृतरूपं कर्म विधूय विहाय चन्द्रो राहो-
 र्मुखाद्विमुच्येव शरीरं धूत्वा शरीरान्मुक्तो भूत्वा अकृतं नित्यं
 ब्रह्मणः परस्य लोकं ब्रह्मलोकमित्यत्र समानाधिकरणसमासस्य
 न्याय्यत्वेऽपि “प्रजापतेः सभां वेश्म प्रपद्ये” इत्युत्तरत्र
 सभावेश्मादिश्रवणेन लोकविवक्षाया उचितत्वात् षष्ठीसमास
 एवेहोचितः । तथासति अकृतत्वविशेषणमपि साधु संगच्छते ।
 कृतात्मा सन्=कृतार्थात्मा सन् अभिसंभवामि=प्राप्तवानि
 आसमन्तात् काशत इत्याकाशः परमात्मा, ह वै इति
 प्रसिद्धिद्योतकम् । नामरूपयोर्निर्वहिता निर्वोढा व्याकर्तेत्यर्थः ।
 यत् परमात्मस्वरूपं ते नामरूपे अन्तरा तयोर्मध्ये स्थितं
 ताभ्यामस्पृष्टमित्यर्थः । तत् पूर्वाक्त आकाशो ब्रह्म तत् अमृ-
 तममृतवत् भोग्यं स आकाश आत्मा सर्वेषामात्मभूतः
 प्रजापतेः सभां वेश्मच प्रपद्ये अहं ब्राह्मणानां यश आत्मा
 भवामि । अत्र यशःशब्द आत्मपरः । राज्ञां क्षत्रियाणां
 यशो भवामि । विशां यशो भवामि । अहं यशः परमात्मा-
 नमनु प्रापत्सि सर्वान्तरात्मत्वेनावगतवानस्मि स परमात्मा-
 त्मकोऽहं यशसां सर्वात्मनां यशः आत्मभूतोऽस्मीति । अत्र
 “अश्व इव रोमाणि” इति प्रथमेन मन्त्रेणोपासकस्य

स्वप्राप्यप्राप्तिसंकल्प उच्यते । नायं संकल्पश्चतुर्मुखलोकविषयः
 'अकृतम्' इति लोकविशेषणविरोधात्, सर्वकर्मविनिर्मुक्त-
 पूर्वकप्राप्तिश्रवणविरोधाच्च । “आकाशो ह वै” इति तदनन्तर-
 वाक्येन पूर्वप्रस्तुतदहराकाशशब्दवाच्यपरमात्मनो नामरूपव्या-
 कर्तृत्वोपलक्षितं जगत्कारणत्वं नामरूपाभ्यामस्पृष्टत्वं ब्रह्मत्व-
 ममृतत्वं सर्वान् प्रत्यात्मत्वं चोक्तम् । अनन्तरं “प्रजापतेः सभां
 वेश्म प्रपद्ये” इत्यादिना “यशसां यशः” इत्यन्तेन पूर्वप्रस्तुत
 एव संकल्पो विस्तरेणोच्यते । पूर्वं सामान्यतो ब्रह्मलोकप्राप्ति-
 विषयतयोक्तः संकल्पोऽत्र सभावेश्मप्राप्तिविषय उक्तः । अनन्तरं
 यशोहमित्यादिना “तद्धैतत्पश्यन्” इत्युक्तं वामदेवन्यायेन
 ब्रह्मसाक्षात्कारेण स्वस्य सर्वात्मभावाभिसन्धिरुक्तः । अतोऽस्य
 संदर्भस्य कृत्स्नस्य परमात्मविषयतया तन्मध्यपातितस्य “प्रजा-
 पतेः सभां वेश्म प्रपद्ये” इत्यस्य चतुर्मुखविषयत्वमप्रामाणिक-
 मेव । न च प्रजापतिश्रुत्या “प्रजापतेः सभां वेश्म प्रपद्ये” इति
 वाक्येन च दुर्बलस्य प्रकरणस्य बाधात् ‘प्रजापतेः’ इत्यादि-
 मन्त्रश्चतुर्मुखप्राप्तविषय एवास्तु इति शङ्क्यम्, “यशोऽहं
 भवामि ब्राह्मणानाम्” इति वाक्यशेषविरोधात् । न हि
 चतुर्मुखप्राप्तुः सर्वात्मभावाभिसन्धिरुपपद्यते । अत उक्त
 श्रुतिवाक्ययोराभासत्वेन ताभ्यां प्रकरणबाधो न युक्तः ।
 प्रजापतिशब्दस्तु “प्रजापतिश्चरति गर्भे अन्तः” इत्यादि-
 प्रयोगात् परमात्मन एवासंकुचितप्रजापतित्वस्य “पतिं
 विश्वस्यात्मेश्वरम्” इत्यादि श्रुतिसिद्धत्वाच्च परमात्म-
 न्युपपन्नः । सभावेश्मादिकं च तस्यानन्यथासिद्धश्रुत्या-
 दिसिद्धमिति प्रागेव व्यवस्थापितम् । अतः “प्रजापतेः

सभां वेश्म प्रपद्ये” इत्ययमभिसन्धिर्न चतुर्मुखविषय इति । तदेवं सूत्रत्रयेण जैमिनिपक्षः प्रदर्शितः । तत्तार्चिरादि-
गतिशास्त्रेषु परस्य ब्रह्मणः सर्वव्याप्तस्य गन्तव्यत्वानुपपत्त्या-
र्चिरादिगतिगन्तव्यवाचिब्रह्मशब्दो लक्षणया हिरण्यगर्भाख्य-
कार्यब्रह्मपर इति पूर्वपक्षस्य परब्रह्मणो विशिष्टरूपेण गन्तव्य-
त्वोपपत्त्या मुख्यार्थं परित्यज्य लक्षणाश्रयणमयुक्तमिति युक्त्या
प्रतिक्षेपपरं प्रथमसूत्रम् । अर्चिरादिना गतस्याव्यवधानेन
शरीरविशेषविशिष्टपरब्रह्मप्राप्तेः श्रुत्यैव प्रदर्शितत्वेन हेतुना
तत्प्रतिक्षेपपरं द्वितीयसूत्रम् । अर्चिरादिमार्गगन्तुरभिसन्धि-
विशेषरूपलिङ्गस्य पूर्वपक्षोपष्टम्भकस्य निरासपरं तृतीयसूत्रम्
इति विवेकः ।

इदानीं भगवान् बादरायणः स्वासिद्धान्तमाह—
“अप्रतीकालम्बनान्नयतीति बादरायणः उभयथा च दोषात्
तत्क्रतुश्च” इति । प्रतीकः अवयवः एकवस्त्वेकदेशः चिद-
चिद्विशिष्टब्रह्मरूपविशिष्टे विशेषणांश इति यावत् । तदा-
लम्बनास्तदुपासकाः । तदुपासनं च द्विविधम्—स्वरूपेण
ब्रह्मदृष्ट्या चेति । ततश्च स्वरूपेण ब्रह्मदृष्ट्या वा चिदचि-
दुपासका इति फलितोऽर्थः । तद्व्यतिरिक्ता अप्रतीकालम्बनाः
तान् नयत्यर्चिरादिरातिवाहिको गण इति भगवान् बादरा-
यणो मन्यते । कुतः? उभयथा च दोषात् । कार्यमुपासीनान्
नयतीति पक्षे परं ब्रह्मोपासीनानेव नयतीति पक्षे चोभयस्मि-
न्नपि दोषसंभवात् । तत्क्रतुन्यायश्चात्र साधको भवतीति
सूत्रार्थः । अयं भावः—कार्यं हिरण्यगर्भमुपासीनान्नयतीति

पक्षे “अस्माच्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यते” इति श्रुतिर्विरुध्यते । तथा अर्चिरादिना गतस्याव्यवधानेन परब्रह्मप्राप्तिप्रतिपादनात्, अब्रह्मविदो ब्रह्मप्राप्त्यङ्गीकारे तत्क्रतु श्रुतिविरोधात् । परमुपासीनानेव नयतीति पक्षे “तद्य इत्थं विदुर्ये चेमेऽरण्ये श्रद्धा तप इत्युपासते । तेऽर्चिषमभिसंभवन्ति” इति श्रुतिर्विरुध्यते तत् पूर्वप्रस्तुतं प्रत्यगात्मवस्तु इत्थम् अचिद्विविक्तत्वेन ये विदुरुपासते ये चान्ये अमी अरण्ये योगयोग्ये देशे स्थित्वा श्रद्धामास्तिक्यं प्राप्यवस्तु प्राप्तौ त्वरां वा पुरस्कृत्येतिशेषः । ‘श्रद्धा’ इत्यत्र द्वितीयाविभक्तिलोपश्छान्दसः । तपः ब्रह्म उपासते । अत्र ‘इति’ शब्दोऽविवक्षितार्थः । ते उभयेऽपि अर्चिषमभिसंभवन्ति प्राप्नुवन्तीति ह्युक्तश्रुत्यर्थः । अनया प्रकृतिवियुक्तप्रत्यगात्मोपासकस्याप्यर्चिरादिगतिविधानात् परमुपासीनानेव नयतीति पक्षे निरुक्तश्रुतिविरोधः प्रसज्यते । अतः प्रतीकालम्बनव्यतिरिक्तान् नयतीत्येवाङ्गीकार्यम् । तथा सति प्रतीकालम्बनव्यतिरिक्तत्वाकारेण संग्राह्य यावत्संग्रहस्यासंग्राह्यव्यावृत्तेश्च संभवेन दोषाभावात् । न च प्रकृतिवियुक्तप्रत्यगात्मोपासनरूपपञ्चाग्निविद्यानिष्ठस्यापि पूर्वोक्तप्रतीकालम्बनत्वाक्रान्ततया प्रतीकालम्बनव्यतिरिक्तत्वाभावेन न तत्संग्रहसंभव इति वाच्यम्, पञ्चाग्निविद्यानिष्ठस्याप्युक्तश्रुत्या ब्रह्मप्राप्तेः प्रतिपादितत्वात् ब्रह्मप्राप्तेश्च ब्रह्मोपासनं विना असिद्धेः तत्क्रतुन्यायसिद्धत्वात् श्रुतब्रह्मप्राप्त्यन्यथानुपपत्त्या पञ्चाग्निविद्यानिष्ठस्यापि ब्रह्मोपासकत्वकल्पनेनाप्रतीकालम्बनत्वेन तत्संग्रहसंभवात् ।

नचैवं पञ्चाग्निविद्यानिष्ठस्यापि ब्रह्मोपासकत्वे ब्रह्मोपासकान् नयतीति जैमिनिमतादविशेषप्रसङ्ग इति वाच्यम्, पञ्चाग्निविद्यानिष्ठस्यापि तत्कतुन्यायेन ब्रह्मोपासकत्वे सिद्धे “तद्य इत्थं विदुर्येचेमेऽरण्ये श्रद्धा तप इत्युपासते” इति पञ्चाग्निविदामन्येषां च ब्रह्मविदां विभज्य निर्देशान्यथानुपपत्त्या पञ्चाग्निविदः परमात्मात्मकस्वात्मोपासकाः, इतरे तु स्वात्मशरीरकपरमात्मोपासका इति चोपासनवैचित्र्यस्याङ्गीकार्यतया ब्रह्मविशेष्यकोपासननिष्ठान् नयतीति जैमिनिमतात् विशेषसिद्धेरिति । अत्र प्रत्यगात्माविशेष्यतया तद्विशेषणतया वा परमात्मोपासकानातिवाहिको गणो नयति, न तु हिरण्यगर्भोपासकानिति सिद्धान्तकरणात् अर्चिरादिना प्रस्थितानां चतुर्मुखप्राप्तिपक्षं निराकृत्य परब्रह्मप्राप्तिपक्षः सिद्धान्तित इति सिद्धम् । यत्तु “कार्यं बादरिः” इत्याद्यष्टसूत्री एकमाधिकरणम् । अप्रतीकालम्बनसूत्रं तु पृथगाधिकरणम् । उक्ताष्टसूत्र्यामपि पूर्वपञ्चसूत्री सिद्धान्तपक्षः । अनन्तरत्रिसूत्री तु पूर्वपक्षः इति व्याख्यानम्, तन्न, सूत्रकारशैलीविरोधात्, पञ्चसूत्र्या एव पूर्वपक्षसूत्रताग्राहकसूत्रस्वरसविरोधात्, श्रुतिस्मृतिविरोधाच्च । तथाहि—अस्मिन् शास्त्रे उपन्यस्त ऋष्यन्तरमतव्यावृत्तिविवक्षा यत्र तत्रैव बादरायणमतस्य पृथक्कथनमिति नियमो दृष्टः । यथा—“मध्वादिष्वसंभवादनधिकारं जैमिनिः भावं तु बादरायणोऽस्ति हि ॥ धर्मं जैमिनिरत एव । पूर्वं तु बादरायणो हेतुव्यपदेशात् ॥ शेषत्वात्पुरुषार्थवादो यथान्येष्विति जैमिनिः । अधिकोपदेशात्तु बादरायणस्यैवं तद्दर्शनात् ॥ परामर्शं जैमिनिरचोदनाच्चापवदति

हि । अनुष्ठेयं बादरायणः साम्यश्रुतेः ॥ ब्राह्मेण जैमिनि-
रुपन्यासादिभ्यः । चितितन्मात्रेण तदात्मकत्वादित्यौडुलोमिः ।
एवमप्युपन्यासात्पूर्वभावादविरोधं बादरायणः । अभावं बाद-
रिराह ह्येवम् । भावं जैमिनिर्विकल्पामननात् । द्वादशाहव-
दुभयविधं बादरायणोऽतः” इति । अत्र सर्वत्र पूर्वसूत्रोप-
न्यस्त ऋष्यन्तरमतव्यावृत्त्यर्थत्वं बादरायणमतपृथक्कथनस्य
स्पष्टम् । यत्र ऋष्यन्तरमतव्यावृत्तेरविवक्षा, तत्र बादरायण-
मतस्य पृथक्कथनं न दृष्टम् । यथा—“संपत्तेरिति जैमिनिः
तथाहि दर्शयति अवस्थितेरिति काशकृत्स्नः । सुकृतदुष्कृते
एवेति तु बादरिः । आर्त्विज्यमित्यौडुलोमिः, तस्मै हि परिक्रि-
यते” इत्यादिषु । आतोऽन्वयव्यतिरेकाभ्यां बादरायणमत-
कथनस्य पूर्वसूत्रोपन्यस्त ऋष्यन्तरमतव्यावृत्त्यर्थत्वनियमाद-
त्रापि बादरायणमतस्य पृथक्कथनं पूर्वसूत्रोपन्यस्तमतव्यावृत्त्य-
र्थमेवेति निश्चीयते । अतोऽप्रतीकालम्बनसूत्रस्य पृथगाधि-
करणत्वं सूत्रकारशैलीविरुद्धमिति सिद्धम् । एवं बादरिपक्षीय-
पञ्चसूत्र्यां “विशेषितत्वाच्च” इति सूत्रोपन्यस्तस्यार्चिरादि-
मार्गगामिनः कार्यब्रह्मप्राप्त्यभिसन्धालिङ्गस्य जैमिनित्रिसूत्र्यां
“न च कार्ये प्रत्यभिसन्धिः” इति सूत्रेण प्रत्याख्यानात्
बादरिपक्षस्य पूर्वपक्षत्वं जैमिनिपक्षस्योत्तरपक्षत्वं च सूत्रस्वर-
ससिद्धम् । यदि बादरिपक्षीयपञ्चसूत्र्यां जैमिनिपक्षप्रतिक्षेपपरं
किञ्चित् सूत्रं दृश्येत, तदाहि बादरिपक्षस्योत्तरपक्षत्वं स्यात् ।
न चैवं दृश्यते । प्रत्युत बादरिपक्षप्रतिक्षेपपराण्येव सर्वाणि
जैमिनिपक्षीयसूत्राणि दृश्यन्ते । तद्यथा—“परं जैमिनि-
मुख्यत्वात्” इति सूत्रेण “सामीप्याच्च तद्व्यपदेशः” इति

बादरिसूत्रार्थः प्रतिक्षिप्यते । “दर्शनाच्च” इति सूत्रेण “कार्यात्यये तदध्यक्षेण सहातः परमभिधानात्” इति सूत्रार्थः प्रत्याख्यायते । “न च कार्ये प्रत्यभिसन्धिः” इति सूत्रेण “विशेषितत्वाच्च” इति सूत्रार्थो निरस्यते । अतो बादरिपक्षस्य पूर्वपक्षत्वं जैमिनिपक्षस्योत्तरपक्षत्वमेव च सूत्रस्वरससिद्धम् । यत्तु जैमिनिपक्षस्यानुपपत्तिदोषदुष्टतया स पक्षः पूर्वपक्षतयाव्याख्यातः; नह्यसत्यपि संभवे मुख्यस्यैवार्थस्य ग्रहणमिति कश्चिदाज्ञापयितास्ति; न च सर्वव्याप्तस्य परस्य ब्रह्मणो गन्तव्यतासंभव इति ;

अत्रेदं प्रतिवक्तव्यम्—अर्चिरादिगतिश्रुतिषु अर्चिरादिगतिगन्तव्यवाचि नपुंसकब्रह्मशब्दस्य परब्रह्माणि मुख्यवृत्ततामवलम्ब्य स्वपक्षं प्रवर्तयन् जैमिनिराचार्यो न हि मुख्यार्थस्य संभवं मनस्यनिधायैव स्वपक्षं प्रवर्तयेत् । नह्यनुन्मत्तः कश्चित् गङ्गाशब्दः प्रवाहे मुख्यवृत्त इति कृत्वा गङ्गायां घोष इत्यत्र गङ्गाशब्दस्य प्रवाहपरतां ब्रूयात् । अतः प्रकृतब्रह्मशब्द मुख्यवृत्तिमवलम्ब्य स्वपक्षं प्रवर्तयन् जैमिनिर्मुख्यार्थस्य संभवं मनसि निधायैव स्वपक्षं प्रवर्तितवानिति सुगममेतत् । संभवप्रकारश्च प्रागेव दर्शितः । अतो जैमिनिपक्षस्यैवोत्तरपक्षत्वं सूत्रस्वरससिद्धमिति सिद्धम् । एवमर्चिरादिना प्रस्थितस्याव्यवधानेन परब्रह्मप्राप्तेः श्रुतिस्मृतिष्वभिधानात् तस्य चतुर्मुखलोके आप्रलयमवस्थानम्, पश्चादेव परब्रह्मप्राप्तिरिति पक्षे श्रुतिस्मृतिविरोधो दुष्परिहरः । अभिधीयते हि अर्चिरादिनाप्रस्थि-

तस्याव्यवधानेन परब्रह्मप्राप्तिः “एवमेष संप्रसादोऽस्माच्छरी-
रात् समुत्थाय परं ज्योतिरुपसंपद्य स्वेन रूपेणाभिनिष्पद्यते” ।
“तस्य तावदेव चिरं यावन्नविमोक्ष्ये अथ संपत्स्ये” इत्या-
दिश्रुतिषु “ऊर्ध्वमेकः स्थितस्तेषां योभित्वा सूर्यमण्डलम् ।
ब्रह्मलोकमतिक्रम्य तेन याति परां गतिम् ॥” इत्यादिस्मृतिषु
च । यद्यप्युदाहृतश्रुत्योरर्चिरादिगतिर्न कण्ठोक्ता, तथापि
शरीरादुत्थायोपसंपत्तिवचनात् गतिविशेषः सिद्धः । स चार्चि-
रादिरेव भवितुमर्हति, ब्रह्मप्रापकत्वात् समानप्रकरणे शता-
धिकनाड्यार्चिराद्युपक्रमभूतयोर्ध्वगमनाभिधानाच्च । शरीरा-
दुत्थानं नाम शरीरादात्मनो विवेचनमित्यर्थवर्णनं पुनरनुपा-
देयम्, अशब्दलभ्यत्वात् तस्यार्थस्य । शब्दस्वरसलभ्यार्थ-
परित्यागे मानाभावाच्च । “यावन्नविमोक्ष्येऽथसंपत्स्ये” इत्यत्र
तूक्तश्रुत्यैकार्थ्यादर्चिरादिगतिसिद्धिर्बोद्ध्या । एवं प्रश्नोपनिषदि—
“स यो ह वैतद्भगवन्मनुष्येषु प्रायणान्तर्भोकारमभिध्यायीत
कतमं वाव स तेन लोकं जयति” इति सत्यकामप्रश्नस्य
प्रतिवचने “यः पुनरेतं त्रिमात्रेणोमित्येतेनैवाक्षरेण परं पुरुष-
मभिध्यायीत स तेजसि सूर्ये संपन्नो यथा पादोदरस्त्वचा
विनिर्मुच्यते एवं हैव स पाप्मना विनिर्मुक्तः स सामभिरुन्नी-
यते ब्रह्मलोकं स एतस्माज्जीवघनात्परात्परं पुरिशयं पुरुषमी-
क्षते” इत्यत्र परपुरुषशब्दितं परमात्मानमभिध्यायतः सर्व-
पापविनिर्मोकपूर्वकं सूर्यसंपत्त्युपलक्षितार्चिरादिमार्गेणाव्यवधा-
नेन परब्रह्मलोकप्राप्तिः, तत्र जीवघनशब्दसंगृहीताच्चतुर्मु-
खात् परस्य परमपुरुषस्य साक्षात्कारश्च प्रतिपाद्यते । नचात्र
ब्रह्मलोकशब्दस्य चतुर्मुखलोकपरता सुवचा । सर्वकर्मविनि-

मौक्तपूर्वकं प्राप्यत्वश्रवणविरोधात् । प्रकृतब्रह्मलोकविषयेण
 “स सामभिर्यत्तत्कवयो वेदयन्ते” इति श्लोकेन “तद्विष्णोः
 परमं पदं सदा पश्यन्ति सूरयः” इति श्रुतिप्रत्यभिज्ञापकेन
 तस्य लोकस्य वैष्णवपरमपदत्वावगमविरोधाच्च । एवं मुण्ड-
 कोपनिषदि प्रथममुण्डके द्वितीयखण्डे—“तपः श्रद्धे ये
 ह्युपवसन्त्यरण्ये शान्ता विद्वांसो भैक्षचर्या चरन्तः । सूर्यद्वा-
 रेण ते विरजाः प्रयान्ति यत्रामृतः स पुरुषो ह्यव्ययात्मा”
 इत्यर्चिरादिना गतस्य परमपुरुषस्थानमेव साक्षात् प्राप्यतया
 श्रूयते, न चतुर्मुखलोकः अमृतत्वाव्ययात्मत्वविशेषितपुरुषा-
 धिष्ठितस्थानविशेषस्यैवात्रार्चिरादिमार्गप्रस्थितपुरुषप्राप्यत्वश्र-
 वणात् । अमृतत्वाव्ययात्मत्वयोः परिमितायुषि संकुचितज्ञाने
 चतुर्मुखेऽसंभावितत्वात् । एवं कौषीतकिनामुपनिषदि प्रथमा-
 ध्याये “स एतं देवयानं पन्थानमापद्य” इत्युपक्रम्य “स
 प्रजापतिलोकं स ब्रह्मलोकम्” इत्यादिनार्चिरादिना प्रस्थि-
 तस्य चतुर्मुखलोकमतिक्रम्य ब्रह्मलोकप्राप्तिः स्पष्टमेव प्रति-
 पादिता । अयं च ब्रह्मलोकश्छान्दोग्येऽष्टमप्रपाठके पञ्चम-
 खण्डे—“अरश्चह वैष्यश्चार्णवौ ब्रह्मलोके तृतीयस्यामितो-
 दिवि” इत्यत्राभिहितो ब्रह्मलोक एवेत्यराख्यहृदापराजिताय-
 तनादिभिः प्रत्यभिज्ञापकलिङ्गैः प्रत्यभिज्ञायते । स च ब्रह्म-
 लोको न चतुर्मुखलोकः, अपि तु परब्रह्मलोक एवेति प्रागेव
 सुष्ठुनिरूपितम् । तदेवमर्चिरादिना प्रस्थितश्चतुर्मुखलोके
 आब्रह्मप्रलयमवतिष्ठत इति बादरिपक्ष उदाहृतश्रुतिस्मृति-
 विरुद्ध इति सिद्धम् । अतोऽप्रतीकालम्बनसूत्रं पृथगधिकर-
 णम् । “कार्यं बादरिः” इत्यादिनोक्त बादरिपक्ष एव सिद्धा-

न्तपक्षः, “ परं जैमिनिः ” इत्यादिनोक्तजैमिनिपक्षस्तु पूर्वपक्ष इति व्याख्यानमयुक्तमिति सिद्धम् । इत्थं च “ कार्यं बादरिः ” इत्यादिदशसूत्री एकमधिकरणम् । तत्राप्यप्रतीकालम्बनसूत्रमेव सिद्धान्तसूत्रमित्येव युक्तम् । तत्र च प्रतीकालम्बनव्यतिरिक्तत्वोपाधिना ब्रह्ममुख्यविशेष्यकोपासननिष्ठास्तद्विशेषणकोपासननिष्ठाश्चेति द्विविधाधिकारिणः संगृह्य तथाविधद्विविधाधिकारिणामर्चिरादिना ब्रह्मप्राप्तिरिति सिद्धान्तकरणादर्चिरादिना प्रस्थितो हिरण्यगर्भं प्राप्नोतीति बादरिपक्षः सर्वात्मना प्रतिक्षितः । परब्रह्ममुख्यविशेष्यकोपासननिष्ठानेव नयत्यर्चिरादिरातिवाहिको गण इति जैमिनिपक्षे त्वन्यविध ब्रह्मोपासननिष्ठानपि नयतीति सिद्धान्तकरणात् ब्रह्ममुख्यविशेष्यकोपासननिष्ठानेवेति नियमांशः प्रतिक्षितः । ब्रह्मोपासननिष्ठान् ब्रह्म प्रापयतीति त्वङ्गीकृतम् । अतः कार्याधिकरणेऽर्चिरादिना प्रस्थितस्य ब्रह्मविदश्चतुर्मुखप्राप्तिपक्षं प्रतिक्षिप्य परब्रह्मप्राप्तिपक्षः सिद्धान्तित इति सिद्धम् । इदमत्रावधेयम्—चतुर्थाध्याये उत्क्रान्तिपादादित्रिपाद्यामुत्क्रान्तिपादे ब्रह्मविदः शरीरादुत्थानक्रमस्यार्चिरादिपादे शरीरादुत्थितस्य तस्य मार्गविशेषेण ब्रह्मोपसंपत्तेः फलपादे ब्रह्मोपसंपन्नस्य स्वरूपाविर्भावतत्पूर्वकव्यवहारविशेषाणां च क्रमेण निरूपणात् “ संपद्याविर्भावः स्वेन शब्दात् ” इति फलपादोपक्रमसूत्रे संपद्यत्यनेन “ परं ज्योतिरुपसंपद्य ” इति श्रुतिप्रत्यभिज्ञापनाच्चेयं त्रिपादी “ एष संप्रसादोऽस्माच्छरीरात् समुत्थाय परं ज्योतिरुपसंपद्य स्वेन रूपेणाभिनिष्पद्यते ” इति श्रुत्यर्थनिरूपणपरेति । चतुर्थपादे “ संपद्याविर्भावः ” इत्यादिना ब्रह्मोपसं-

पत्त्यनन्तरभाविफलनिरूपणेन कार्याधिकरणं “परं ज्योतिरूपसंपद्य” इत्यत्र ल्यप्प्रत्ययप्रकृतिपर्यन्तार्थनिरूपणपरमिति च स्पष्टमवगम्यते । अतः कार्याधिकरणम् “अस्माच्छरीरात् समुत्थाय परं ज्योतिरूपसंपद्य” इति श्रुत्युक्तपरज्योतिरूपसंपत्तिनिरूपणपरम् । तत्र च श्रुतौ परज्योतिः शब्दार्थः प्रकृतिमण्डलस्योपरिष्ठादप्राकृतदेशविशेषे दीप्यमानादित्यवर्णदिव्यमङ्गलविग्रहविशेषविशिष्टो वासुदेव इति प्रागेव सुष्ठु निरूपिततया कार्याधिकरणेऽर्चिरादिना प्रस्थितस्या प्राकृतदेशविशेषावस्थित परवासुदेव प्राप्तिरेव सिद्धान्तितेति सिद्धम् ॥

चतुर्थपादे संपद्याविर्भावाधिकरणे “संपद्याविर्भावस्वेन शब्दादिति” सूत्रेणार्चिरादिमार्गेण प्रकृतिमण्डलस्योपरिष्ठादप्राकृतदेशविशेषे आदित्यवर्ण दिव्यमङ्गलविग्रहविशेषविशिष्टवासुदेवाख्य परज्योतिरूपसंपन्नस्य तदुपसंपत्त्या कर्मकृतस्वरूपतिरोधान निवृत्तिरूपा मुक्तिरुक्ता; संपद्य=परं ज्योतिरूपसंपद्य, आविर्भावः स्वेनरूपेणाभिनिष्पद्यत इति श्रुतावभिनिष्पद्यत इत्यनेन प्रतिपाद्यते । स्वेनशब्दात्स्वेनेतिरूप विशेषणादिदमवगम्यत इति सूत्रार्थः ॥

अयं भावः—अस्माच्छरीरात्समुत्थाय परं ज्योतिरूपसंपद्य स्वेनरूपेणाभिनिष्पद्यत इति श्रुतौ परज्योतिरूपसंपत्त्यनन्तरभावितयोच्यमाना अभिनिष्पत्तिः पूर्वसिद्धस्वरूपस्याविर्भाव एव, नत्वपूर्वाकारोत्पत्तिः, स्वेन रूपेणाभिनिष्पद्यत इत्यत्र स्वेनेति रूपविशेषणवैयर्थ्यप्रसंगात्, आगंतुकाकारो-

त्पत्तिपक्षे हि उत्पद्यमानस्य रूपस्य स्वीयताया अर्थसिद्धतया रूपे स्वेनेति विशेषणमनर्थकं भवति, अतस्स्वेनेति रूपविशेषणसार्थक्यान्यथानुपपत्त्या पूर्वसिद्धस्वरूपाविर्भाव एव स्वेन रूपेणाभिनिष्पद्यत इत्यनेनोच्यत इत्यास्थेयं; पूर्वसिद्धस्य स्वरूपस्य कोयमिदानीमाविर्भावोनामेति चेत्तिरोधाननिवृत्तिरेवेति ब्रूमः; प्रत्यगात्मस्वरूपं हि स्वतोऽपहतपाप्मत्वादिगुणाष्टकविशिष्टमिति ब्राह्माधिकरणे वक्ष्यते, तथाविधं च तत्स्वरूपं संसारदशायां तिरोहितं । तदेतत् “ पराभिध्यानात्तुतिरोहितं ततोह्यस्यबंधविपर्ययाविति ” सूत्रे प्रतिपादितं । अस्मिन्सूत्रे तदित्यध्याहार्यम् । तच्छब्देन “ मायामात्रं तु कात्स्न्येनानभिव्यक्तस्वरूपत्वादिति ” पूर्वसूत्रे प्रस्तुतं स्वरूपं परामृश्यते । ततश्चास्य जीवात्मनस्तत्स्वरूपं पराभिध्यानात्=परमात्मसंकल्पात् तिरोहितं । हि=यतोऽस्य जीवस्य बंधविपर्ययौ संसारबंधमोक्षौ ततः परमात्मसंकल्पाद्भवतः; इति सूत्रार्थः । अपहतपाप्मत्वादेस्स्वाभाविकाकारस्य तिरोधानं नामतत्कार्यादर्शनं सत्यसंकल्पत्वं हीच्छाविषयस्य सर्वस्यैव वस्तुनोऽनुपदमेव सिद्धिप्रयोजकशक्तिमत्त्वं । तत्कार्यभूता इच्छाविषयसर्वसिद्धिस्संसारदशायां जीवात्मनो न दृश्यते । अतस्तत्तिरोहितमित्युच्यते । तिरोधायकश्चानादि कर्ममूलक भगवान्निग्रहसंकल्पः । तन्निवृत्तौ सत्यसंकल्पत्वादेः कार्यकरतया कार्यदर्शनरूपाकार्यादर्शनरूपतिरोधाननिवृत्तिर्भवति । सैव स्वरूपाविर्भाव इत्युच्यत इति । अयं न्यायः ज्ञानादिगुणान्तरेष्वपि ज्ञेयः । ज्ञानमपिहि संसारदशायां कर्मणा संकुचितं भवति । मुक्तौ तु संकोचककर्मविगमात्स्वतस्सिद्धविकासा-

वस्थां प्राप्नोति । ज्ञानस्य संकोचोनाम परिमितविषयकत्वं । विकासश्च=सर्वं ह पश्यः पश्यतीत्यादिश्रुतिसिद्धः यथावस्थित-सर्ववस्तुसाक्षात्कारः । तदेवं परं ज्योतिरुपसंपन्नस्य कर्मकृत-स्वरूपतिरोधाननिवृत्तिरूपा मुक्तिरुक्ता । तिरोधाननिवृत्त्या साक्षात्कृतसर्ववस्तुयाथात्म्यस्य परब्रह्मापृथक्सिद्ध विशेषणत्वरूपतत्परतन्त्रतया स्वात्मानुभवोऽविभागाधिकरणे सिद्धान्तितः । तत्र हि परं ज्योतिरुपसंपन्नो मुक्तस्स्वात्मानं परमात्मनः पृथग्भूतमनुभवति । न तु ततोऽविभक्तं । अविभागस्याभेदरूपत्वे, “सोऽनुते सर्वान्कामान्सह ब्रह्मणा विपश्चितेति” मुक्तस्य ब्रह्मसाहित्य श्रवणात्तस्य च भेदगर्भतया तद्विरोधापत्तेः । अविभागस्यापृथक्सिद्ध विशेषणत्वरूपत्वे “निरंजनः परमसाम्यमुपैतीति” परमसाम्यश्रुति विरोधप्रसंगात् । प्रकार-प्रकारिभावेन वैषम्ये हि परमसाम्यं विरुद्ध्यत इति पूर्वपक्षे प्राप्ते सिद्धान्त उक्तः—“अविभागेन दृष्टत्वादिति” अविभागेन=ब्रह्मापृथक्सिद्धविशेषणत्वेन स्वात्मानमनुभवति मुक्तः; स्वात्मस्वरूपयाथात्म्यस्य साक्षात्कृतत्वादिति सूत्रार्थः ।

अयं भावः—“य आत्मानि तिष्ठन्नात्मनोऽन्तरोय-मात्मा न वेद यस्यात्मा शरीरमित्यादि” श्रुतिभिर्जीवात्मनस्स्वरूपं परमात्मशरीरतया तदपृथक्सिद्धविशेषणमित्यवगतम् । ततश्च संसारदशायां स्वात्मनोयथावदनुभवस्य कर्मणा प्रतिबद्धत्वेपि मोक्षदशायां प्रतिबन्धकविगमेन यथावदनुभवसंभवान्मुक्तस्स्वात्मानं परमात्मापृथक्सिद्धविशेषणतयैवानुभवति ; मुक्तस्य परमात्मापृथक्सिद्धविशेषणत्वेपि न परमसाम्यश्रुति-विरोधः ; ब्रह्मगुणानुभवांशमात्रे परमसाम्यस्य तत्र विवक्षि-

तत्वात् । यथा तुलाधृतस्वर्णाशिलाशकलयोः परमसाम्योक्तेर्न
सर्वांशे साम्ये तात्पर्यं ; अपितु परिमाणमात्रे तद्वदिति ।
स्पष्टीभविष्यति चेदमुत्तरत्रेति । यत्तु अविभागेन ब्रह्माभेदेन-
तिष्ठति मुक्तः ; तत्त्वमस्यादिश्रुतिषु तथादृष्टत्वादिति सूत्रार्थ-
वर्णनं ; तदनुपादेयं ; जीवब्रह्मणोरैक्यस्य तत्त्वमस्यादि श्रुत्य-
र्थतां प्राङ्निराकृतवता सूत्रकारेणेह तस्य तदर्थतावर्णना-
संभवेन सौत्रस्य दृष्टत्वादित्यस्य तत्त्वमस्यादिश्रुतिषु जीवब्रह्म-
णोरैक्यस्य दृष्टत्वादित्यर्थवर्णनस्यायुक्तत्वात् । पूर्वं हि द्विती-
याध्याय प्रथमपादे इतरव्यपदेशाधिकरणे तत्त्वमस्यादिश्रुतिषु
जीवब्रह्मणोरभेदश्रवणाद्ब्रह्मणो जगत्कारणत्वे तस्य स्वहिता-
करणादिदोषप्रसंगेन ब्रह्मणो जगत्कारणत्वपक्षोनुपपन्न इत्या-
शंक्य जीवब्रह्मणोर्भेदस्यैव श्रुतिषु प्रतिपादनान्नोक्तदोषः
इति सिद्धान्तितम् । तथाच तदधिकरणे सूत्राणि “ इतरव्य-
पदेशाद्धिताकरणादिदोषप्रसंगः ” “ अधिकंतुभेदनिर्देशात् ”
“ अश्मादिवच्चतदनुपपत्तिरिति ” अत्र प्रथमं पूर्वपक्षसूत्रम् ।
इतरे सिद्धान्तसूत्रे । अत्र प्रथमसूत्रे प्रकरणाद्ब्रह्मण इति
अध्याहार्यं ; तथाच ब्रह्मण इतरव्यपदेशात् , इतरत्वव्यपदे-
शात् जीवत्वव्यपदेशात् इत्यर्थः , हिताकरणादिदोषप्रसक्तिः
स्वस्य हिताकरणमहितकरणंचेति दोषद्वयं प्रसज्यत इति
प्रथमसूत्रार्थः ।

अयं भावः—“ तत्त्वमासि ” “ अयमात्मा ब्रह्म ”
इत्यादिश्रुतिषु जीवब्रह्मणोरभेदः प्रतिपाद्यते ; ततश्च ब्रह्मणो
जगत्स्रष्टृत्वाभ्युपगमे तस्य स्वहिताकरणं स्वाहितकरणमिति
दोषद्वयं प्रसज्यते ; इदं हि जगदाध्यात्मिकादि बहुतरदुःख-

हेतुतया जीवात्मनोऽस्यंतप्रतिकूलमुपलभ्यते; ततश्चेद्वशजग-
त्सृष्टिर्ब्रह्मणस्स्वस्यैवाहितसृष्टिरूपा । स्वस्यैव जीवत्वात् नहि
बुद्धिपूर्वकारी कश्चित्स्वयमेव स्वस्यानर्थमुत्पादयतीति युक्तं ।
नचाज्ञानात्तत्सृष्टिः; ब्रह्मणस्सर्वज्ञत्वाभ्युपगमात् । नापि पार-
तंत्र्यात्, तस्य स्वतंत्रत्वाभ्युपगमविरोधादिति । अस्मिन्पूर्व-
पक्षे सिद्धान्तमाह “अधिकंतुभेदनिर्देशादिति” अत्र ब्रह्मेति
जीवादितिचाध्याहार्यं; ब्रह्म जीवादधिकमर्थांतरम् “ज्ञा-
ज्ञौद्वावजावीशनीशौ” “सकारणं करणाधिपाधिपः” “प्रधा-
नक्षेत्रज्ञपतिर्गुणेशः” इत्यादिश्रुतिषु जीवब्रह्मणोर्भेदनिर्देशा-
दिति सूत्रार्थः । अयमाशयः — यदि ब्रह्म जीवाभिन्नं स्यात्तदा
प्रागुक्तरीत्या ब्रह्मणो जगत्स्रष्टृत्वमनुपपन्नं स्यात्; ब्रह्मतु
जीवाद्भस्त्वंतरं; ततश्च सर्वज्ञं सर्वशक्तिसत्यसंकल्पं परं ब्रह्म
क्षेत्रज्ञानां तत्तत्कर्मानुगुण्येन हितमहितं च जगत्सृजतीति
नकिंचिदनुपपन्नमिति । ननूदाहृतश्रुतिषु जीवब्रह्मणोर्यथा
भेदो व्यपदिश्यते; तथा पूर्वोदाहृतश्रुतिषु तयोरभेदोपि व्यप-
दिश्यते; एवं श्रुतिषु भेदे अभेदेच प्रतिपाद्यमाने जीवादर्थ-
तरमेव परं ब्रह्मेति कुतोनिश्चीयते; न च भेदश्रुतिविरोधेना-
भेदश्रुतेरन्यथानेयतया तथा निश्चीयत इति वाच्यम्; अभे-
दश्रुतिविरोधेन भेदश्रुतेरन्यतानयनप्रसंगस्य दुर्वारत्वादित्या-
शंकां परिहरति । “अश्मादिवच्च तदनुपपत्तिरिति” अश्मा-
दिवदिति षष्ठ्यन्ताद्वतिः; तदनुपपत्तिरित्यत्र तच्छब्देन पूर्व-
पक्षसूत्रे इतरव्यपदेशादित्यनेन विवक्षितं जीवस्य ब्रह्मणा
सह स्वरूपैक्यं परामृश्यते । ततश्चाश्मादिवत् पाषाणलोष्टादे-
रिव जीवस्यापि ब्रह्मणा सह स्वरूपैक्यमनुपपन्नमिति सूत्रार्थः ।

अयं भावः—यथा पाषाणादेर्ब्रह्मणा समं स्वरूपैक्य-
मनुपपन्नं । जडाजडयोरैक्यायोगात्, तथा जीवात्मनोपि
ब्रह्मणा समं स्वरूपैक्यमनुपपन्नम् । कर्मफलभोगार्हतदन-
र्हयोस्स्वरूपैक्यायोगात् । जीवब्रह्मणोः कर्मफलभोगार्हत्व-
तदनर्हत्वेच, तयोरन्यः पिप्पलं स्वाहात्ति अनश्नन्नन्यो
अभिचाकशीतीत्यादिश्रुतिसिद्धे । ततश्च यथा सर्वं खल्विदं
ब्रह्मेत्यादिसामानाधिकरण्येन काष्ठलोष्टपाषाणादेर्जगत आपा-
ततो ब्रह्मस्वरूपैक्यावगमेपि श्रुतेस्तदर्थकत्वे बाधितार्थ-
कत्व प्रसंगेनान्यपरत्वमाश्रीयते । तथा तत्त्वमसीत्यादे-
र्जीवब्रह्मणोस्स्वरूपैक्यपरत्वे बाधितार्थकत्वप्रसंगेनान्यपरत्व-
मेवाश्रयणीयम् । इत्थं चाभेदश्रुतीनामन्यपरत्वेन भेद-
श्रुतेर्निष्प्रतिद्वं द्वितया जीवब्रह्मणोर्भेदसिद्धिर्निराबाधैवेति ।
यत्तु जीवेश्वरयोः कल्पितभेदोऽत्र सूत्रकारैरभिधीयते; न
तात्त्विकभेद इति सूत्राभिप्रायवर्णनं, तदनादरणीयम् । अप-
रमार्थभेदस्य प्रसक्ताक्षेप प्रतिक्षेपकत्वायोगेन सूत्रस्य तत्परत्वा-
संभवात् । जीवादनन्यस्य ब्रह्मणो जगत्स्रष्टृत्वे स्वाहितकर-
णादि दोषप्रसंग इति ह्याक्षेपः प्रसक्तः । जीवाद्ब्रह्मणोभिन्नत्वे-
ननोक्तदोषप्रसंग इति तत्परिहारोऽनेन सूत्रेणाभिधीयते ।
सभेदोद्यद्यपरमार्थस्स्यात्तर्हि तयोरभेदस्यैव पारमार्थ्यप्रसंगेन
प्रसक्ताक्षेपस्य कथं प्रतिक्षेपसिद्धिः । अथ जीवेश्वरयोरविद्यया
कल्पितयोः बिम्बप्रतिबिम्बयोरिव धर्मोव्यवस्थितः । अतोहिता-
हितादियोगो जीवस्यैव धर्मः । न तस्य जगत्कर्तृत्वं । ईश्व-
रस्यतु नहिताहितादियोगः । तस्यैव जगत्कर्तृत्वं वयमभ्युप-
गच्छामः । अतो नोक्तचोद्यावकाश इति सूत्राशय इति चेन्नै-

तद्युक्तं । यतोदृष्टान्तेर्विबप्रतिर्विबयोरचेतनयोः परस्परज्ञाना-
भावेऽपि दाष्टांतिके ईश्वरस्य सर्वज्ञतायाः “यस्सर्वज्ञस्सर्व-
विदि” त्यादिश्रुतिसिद्धतया समस्तशास्त्रयोनिभूतस्येश्वरस्य
शास्त्रादप्यधिकविषयकज्ञानवत्ताया आवश्यकत्वेन सर्वज्ञ-
तायाः परैरेव शास्त्रयोनित्वाधिकरणे समर्थिततया च वस्तुत-
स्वस्मादनन्यस्य जीवस्य स्वस्मादनन्यत्वेन ज्ञानं सर्वज्ञस्ये-
श्वरस्य दुरपह्वं । इत्थं च दुःखिनं जीवात्मानं स्वस्मादन-
न्यत्वेन जानत ईश्वरस्य तदुःखहेतुभूतजगत्सृष्टिस्वाहितकर-
णमेवेति जीवेश्वरभेदस्यापरमार्थत्वे ईश्वरस्य स्वाहितकरणादि
दोषप्रसंगस्य दुरुद्धरतापत्त्या सूत्रस्य तथाविधभेदपरतादुर्वचा ।
यत्तु जीवस्यापि हिताहितादियोगोऽन परमार्थः । अपितु
कल्पितः । ततश्चेश्वरस्य सर्वज्ञस्य जीवात्मानि परमार्थतो-
हिताहितादिलेपाभावं पश्यतो जगत्सृष्टृत्वेऽपि न स्वाहितकर-
णादिदोष प्रसक्तिरिति परिहारवर्णनं; तदत्यंतमयुक्तं; तथा-
सति हितादेरपरमार्थत्वान्न दोषप्रसक्तिरित्येव सूत्रयितव्यत्व
प्रसंगात् । प्रसक्ताक्षेपपरिहारक्षमं हेतुमुपेक्ष्य तदक्षमहेतुकथ-
नेन सूत्रकृतामज्ञानातिशयप्रसंगाच्च । अपिच हिताहितादि-
योगलक्षणस्य संसारबंधस्येश्वरानुग्रहान्निवृत्तिं सूत्रयतस्सूत्रका-
रस्य संसारबंधमिथ्यात्वाभिप्रायकल्पनमत्यंतानुपपन्नं । मिथ्या-
त्वेहि ज्ञाननिवर्त्यता स्यात् । न देवताप्रसादनिवर्त्यता ।
ज्ञानेतरनिवर्त्यस्य मिथ्यात्वायोगात् । संसारबंधस्येश्वरानुग्रह-
निवर्त्यत्वमेव सूत्रितं । तथा च संध्यादिकरणे सूत्रं “परा-
भिध्यानात्तु तिरोहितं ततोऽज्ञस्य बंधविपर्ययाविति” स्वप्न-
पदार्थसृष्टिः किं जीवकर्तृका उत ईश्वरकर्तृकेति संशये

जीवात्मकर्तृकेति पूर्वपक्षे प्राप्ते स्वाप्नपदार्थानां संकल्पमात्रेणैव सृष्टेर्वक्तव्यतया जीवात्मनस्संसारदशायां सत्यसंकल्पत्वादिसवाभाविकरूपस्य तिरोहिततया तस्य तदशायां संकल्पमात्रेण सृष्टेरसंभवेन स्वाप्नपदार्थसृष्टिरीश्वरकर्तृकैवेति सिद्धान्तयित्वा जीवात्मनस्सवाभाविकरूपस्य कुतस्तिरोधानमिति शंकायां जीवात्मनः संसारमोक्षयोरीश्वरसंकल्पकारिततया संसारंतर्गतं स्वरूपतिरोधानमपि तत्संकल्पकारितामिति समाधातुं प्रवृत्तमिदं सूत्रम् । अत्र तु शब्दशंकाव्यावृत्त्यर्थः, प्रकरणात्स्वरूपमित्यध्याहार्यं, ततश्चास्य जीवात्मनस्स्वरूपं पराभिधानात्=परमात्मसंकल्पात्तिरोहितं हि यतः अस्य बंधविपर्ययौ संसारमोक्षौ ततः परमात्मसंकल्पादेव भवतः इति सूत्रार्थः । अत्राभिध्यानशब्देन संकल्प एव गृह्यते “अभिध्योपदेशाच्च” “तदभिध्यानादेवतुतल्लिङ्गात्सः” इत्यादिष्वभिध्यभिध्यानशब्दयोस्संकल्पे प्रयोगदर्शनात् ।

अयं भावः—श्वेताश्वतरोपनिषदीश्वरं प्रकृत्य श्रूयते “प्रधानक्षेत्रज्ञपतिर्गुणेशस्संसारमोक्षस्थितिबंधहेतुरिति” प्रधानक्षेत्रज्ञयोः प्रकृतिजीवयोः पतिरीशिता संसारमोक्षस्थितिबंधहेतुः अर्थात्क्षेत्रज्ञस्य संसारबंधाद्योमोक्षः यश्च संसारानुवृत्तिरूपो बंधस्तदुभयहेतुरित्यर्थः अत्र प्रधानक्षेत्रज्ञौ प्रतीशितत्वमभिधाय क्षेत्रज्ञबंधमोक्षहेतुत्वाभिधानाद्यथालौकिकेश्वरः ईशितव्यचेतनस्य बंधमोक्षहेतुर्भवति तद्वदयं जगदीश्वर इति प्रतीयते; लौकिकेश्वरस्य बंधमोक्षहेतुत्वं कोपप्रसादद्वारकं दृष्टं ततश्च यथा लौकिकः कश्चिदीश्वरः ईशितव्यं चेतनं कृतापराधं कुपितस्सर्वीये कारागृहे बध्नाति, प्रसादितश्च बंधनागारा-

न्मोचयति तद्वदयं जगदीश्वरः कृतापराधं क्षेत्रज्ञं कुपितस्स्वीये प्रकृतिकारागृहे बध्नाति, प्रसादितश्च तं प्रकृतिबंधान्मोचयतीति लभ्यते । गुणेशोगुणानां सत्वरजस्तमसां ईशोनियन्ता प्रवर्तक इत्यर्थः । अनेनचेश्वरस्य क्षेत्रज्ञबंधमोक्षहेतुत्वं तत्तदनुगुणगुण प्रवर्तनेनेति लभ्यते । ततश्च कृतापराधं क्षेत्रज्ञं विषयेषु लोभ-मोहजनकरजस्तमःप्रवर्तनेन बध्नाति । अनुष्ठितप्रसदनोपायं च तत्त्वज्ञानहेतोस्सत्त्वगुणस्य प्रवर्तनेन संसारबंधान्मोचयती-त्युक्तं भवति । अयमर्थो भगवद्गीतासु स्पष्टमुपदिष्टः—

तानहं द्विषतः क्रूरान्संसारेषु नराधमान् ।

क्षिपाम्यजस्रमशुभा नासुरीष्वेव योनिषु ॥

तेषामहं समुद्धर्त्ता मृत्युसंसारसागरात् ।

भवामि नचिरात्पार्थ मय्यावेशितचेतसाम् ॥

मच्चित्तस्सर्वदुर्गाणि मत्प्रसादात्तरिष्यसि ।

तत्प्रसादात्परां शान्तिं स्थानं प्राप्स्यसि शाश्वतम् ॥

इत्यादिना, अतस्संसारमोक्षयोरीश्वरसंकल्पकृतत्वात्संसारांत-र्गतं जीवात्मस्वरूप तिरोधानमपीश्वर संकल्पेनैव कृतमिति । यद्यपि सामान्यतस्संकल्पस्य बंधमोक्षहेतुत्वं सूत्रेऽभिहितम् । तथाप्यौचित्यान्निग्रहसंकल्पस्य बंधहेतुत्वं अनुग्रहसंकल्पस्य मोक्षहेतुत्वमिति व्यवस्थाप्यं । विशेषतश्च तदोकोऽग्रज्वलनं तत्प्रकाशितद्वारो विद्यासामर्थ्यात्तच्छेषगत्यनुस्मृति योगाच्च हार्दानुगृहीतश्शताधिकयेति सूत्रे हार्दपरमपुरुषानुग्रहेणोपास-कस्य मोक्षोपक्रमभूतमूर्धन्यनाडीप्रवेशकथनेनेश्वरानुग्रहसंक-ल्पस्य मोक्षहेतुत्वं स्फुटीकृतं । यत्तु अस्य जीवात्मनस्तिरो-

हितमैश्वर्यं पराभिध्यानात् परमेश्वरनिदिध्यासनादाविर्भवति ।
ततः परमात्मनोह्यस्य बंधविपर्ययौ बंधमोक्षौ भवतः—परमा-
त्मनोऽज्ञानाद्बंधः । तदज्ञानाच्च मोक्षः इति सूत्रार्थवर्णनं, तद-
युक्तं ; श्रुतहानाश्रुतकल्पनाध्याहारादिबहुदोषग्रस्तत्वात् ।

तथाहि=पराभिध्यानात्तु तिरोहितमित्यत्र पराभिध्यानस्य
तिरोधानं प्रति हेतुत्वं श्रुतं । नत्वाविर्भावंप्रति, ततश्च परकीय-
व्याख्याने श्रुतहानं अश्रुतकल्पनं अध्याहारश्चेति दोषत्वयं
प्रसज्यते । तिरोहितमैश्वर्यं पराभिध्यानादाविर्भवति इत्यर्थ-
वर्णने जीवस्य स्वप्नपदार्थसृष्ट्युपयुक्तैश्वर्यतिरोधायक एवो-
त्कटजिज्ञासोदयेन तदनभिधानादवश्यवक्तव्यानुक्तिदोषप्र-
संगश्च । ततोह्यस्य बंधविपर्यया वित्यत्र तत इति तच्छब्देन
पराभिध्यानादिति पूर्वप्रस्तुतस्य प्रधानस्याभिध्यानस्यैव परा-
मर्शस्य स्वारसिकतया समासोपसर्जनतयाऽप्रधानपरमात्म
परामर्शकतामाश्रित्यार्थवर्णने स्वारसिकार्थपरित्यागः ; अस्वार-
सिकार्थकल्पनं ; परमात्मा ज्ञानेन बंधः, तज्ज्ञानेन मोक्ष इत्य-
र्थस्य सूत्राक्षरैरलाभादुदक्षरताच । तदोकोऽग्रज्वलनं तत्प्रका-
शितद्वार इत्यादि सूत्रे सूत्रकारैरीश्वरानुग्रहान्मुक्त्युपक्रमभूत
मूर्धन्यनाडीप्रवेश कथनमुखेन, ततोह्यस्य बंधविपर्ययाविति
प्रकृतसूत्र खण्डोपात्तयोर्बंधमोक्षयोरेकतरं मोक्षं प्रतीश्वरानुग्र-
हस्य हेतुतायाः स्फुटीकृतत्वेन तद्विरोधप्रसंगश्च । अतः परा-
भिध्यानादित्यादि सूत्रस्य प्रागुक्त एव सूत्रकृदाभिप्रेतोऽर्थः ।
इत्थं चात्र संसारबंधस्य तत्त्वज्ञानेतरनिवर्त्यत्वाभिधानेन
तस्य परमार्थत्वमेव सूत्रकाराभिमतं । नमिथ्यात्वं । तथा
जीवात्मनस्संसारबंधमोक्षयोरीश्वर निग्रहानुग्रहाधीनत्वाभिधा-

नेन जीवेश्वरभेदस्यापि परमार्थत्वमेव तदभिमतमिति निश्ची-
यते । न हि निग्राह्यनिग्राहकयोरनुग्राह्यानुग्राहकयोर्वा स्वरू-
पैक्यं कश्चिदभिप्रेयात् अन्यत्रोन्मत्तात् । अतो हिताहितादि
योगलक्षणस्य संसारस्यापरमार्थत्वाभिप्रायकल्पनेन जीवा-
भिन्नस्येश्वरस्य जगत्स्रष्टृत्वे स्वाहितकरणादि दोषप्रसंग परि-
हारवर्णनमयुक्तमेव । अतो जीवेश्वरभेदस्य परमार्थतामंतरा-
प्रसक्ताक्षेपपरिहारासंभवेन तयोः परमार्थभेद एवात्राभिधीयत
इत्याख्येयं । अपि चात्राभिधीयमानस्य जीवेश्वरभेदस्यापर-
मार्थत्वं तयोस्वरूपैक्ये सति स्यात् । तयोस्वरूपैक्यमनुपपन्न-
मिति च समनन्तरसूत्रे अश्मादिवच्च तदनुपपत्तिरित्यत्र सूत्र-
कारैरेव प्रतिपादितं । अतस्तयोर्भेदस्य परमार्थत्वमेव सूत्रका-
राभिमतं । यत्तु अखण्डैकरूपे ब्रह्मणि कथं जीवेश्वरवैचित्र्य-
मित्याशंकां दृष्टान्तैः परिहर्तुमिदं सूत्रं, पृथिवीत्वसामान्या-
न्वितानामप्यश्मनां वज्रवैडूर्यं सूर्यकान्तं केवलपाषाणादि
वैचित्र्यवद्ब्रह्मणोपि जीवेश्वरवैचित्र्यमुपपद्यते, अतस्तदनुप-
पत्तिः, परपरिकल्पित दोषानुपपत्तिरित्यश्मादिवच्चेत्यादि सूत्र-
स्यार्थवर्णनं । तदयुक्तं । अधिकंतुभेदानिर्देशादिति पूर्वसूत्रे
जगत्कारणं ब्रह्म जीवादाधिकमित्येतावत् एव प्रतिपादितत्वेना-
खण्डैकरूपस्य ब्रह्मणो जीवेश्वरभेदेन वैचित्र्यस्य तत्रानुक्त-
तयोक्तशंकाया एवानुत्थानात् । जीवेश्वर वैचित्र्योपपादनस्य
प्रसक्ताक्षेप प्रतिक्षेपकत्वासंभवेन तद्वैयर्थ्याच्च । स्वानन्यत्वेन
ज्ञायमानस्य जीवस्य दुःखोत्पादनेनेश्वरस्य स्वाहितकरणदोष
प्रसंग इति ह्याक्षेपः प्रसक्तः । ईश्वरस्य जीवदुःखोत्पादनस्य
स्वाहितकरणरूपत्वं दुःख्यतो दुःखोत्पादकस्य चानन्यत्व-

ज्ञाननिबन्धनं न तु तयोरवैचित्र्यनिबन्धनं । अवैचित्र्यस्य
तत्राप्रयोजकत्वात् । इत्थं च प्रकृते जीवेश्वरयोरनन्यत्वे तद्वै-
चित्र्योपपादनमनुपयुक्तमेव । अपि च सूत्रे वैचित्र्यामिति
पदाध्याहारप्रसंगः । तदनुपपात्तिरित्यस्य परोक्तदोषानुपपात्ति-
रित्यर्थाङ्गीकारे अश्मादिवच्चेत्येतावतैव दोषस्योद्धृतत्वेन शेषवै-
यर्थ्यं च । अतोयथोक्त एव सूत्रार्थः । अतोधिकं तु भेदनि-
र्देशादित्यादि सूत्रद्वयेन जीवेश्वरयोः परमार्थभेद एव प्रति-
पाद्यते । नत्वाविधाकल्पितोऽपरमार्थभेदः । अपि चात्र सूत्र-
कारैस्तयोः कल्पितो भेदः प्रतिपाद्यत इति कथमवगम्यते
नह्यस्मिन् शास्त्रे तयोस्स्वरूपैक्यं प्रतिपादकं किञ्चित्सूत्रमुप-
लभ्यते । यद्वलेनास्य सूत्रस्य कल्पितभेद प्रतिपादकत्वमाश्र-
यणीयं भवेत् । यत्तु शास्त्रदृष्ट्यातूपदेशो वामदेववदिति सूत्रे
जीवेश्वरयोस्स्वरूपैक्यमेव श्रुत्यर्थ इति सूत्रितमिति । तन्न ।
न हि तयोस्स्वरूपैक्याभ्युपगममंतरा तत्सूत्रस्यानुपपन्नता ।
अर्थांतरपरतया तदुपपत्तेः । अर्थांतरं च प्रागेव दर्शितं ।

यदपि “आत्मेति तूपगच्छन्ति ग्राहयन्ति चेति” सूत्रे
तयोस्स्वरूपैक्यं श्रुत्यर्थ इति सिद्धान्तितमिति, तदपि न ।
तत्सूत्रस्य तयोश्शरीरात्मभावरूपतादात्म्यं प्रतिपादनपरतया
तेन तयोस्स्वरूपैक्यस्य सिद्धान्तितत्वासिद्धेः । तत्रह्युपास्यः
परमात्मा उपासकेन किं स्वस्मादन्यत्वेनोपास्यः ? किंवा अह-
मितीति संशये जीवात्मपरमात्मनोस्स्वरूपभेदस्य बहुश्रुति-
सिद्धतया स्वस्मादन्यस्याहमित्युपासने तस्य भ्रान्तित्वापाता-
द्भ्रमात्मकोपासनस्य मोक्षसाधनत्वायोगात् । पृथगात्मानं
प्रेरितारं च मत्वा जुष्टस्तस्तेनामृतत्वमेतीति ईश्वरस्य स्वस्मा-

दन्यत्वेनोपासनस्यैव मोक्षोपायताविधानाच्च स्वस्मादन्यत्वेनै-
वोपास्य इति पूर्वपक्षे प्राप्ते सिद्धान्त उच्यते । “ आत्मेतितूप-
गच्छन्ति ग्राहयन्ति चेति ” । आत्मेति अहमित्युपगच्छन्ति
उपासते पूर्वे उपासितारः । परमात्मनो जीववाच्यहं शब्द-
वाच्यतां ग्राहयन्ति उपपादयन्ति च शास्त्राणीति सूत्रार्थः ।
अयं भावः—त्वं वा अहमस्मि भगवोदेवते अहं वै त्वमसि
भगवोदेवते तद्योहं सोसौ योऽसौसो हमिति पूर्वैरुपासितृभिः
परमात्मनोऽहमित्युपासितत्वश्रवणात् । य आत्मनितिष्ठन्नात्म-
नोतरोयमात्मा नवेद यस्यात्मा शरीरं य आत्मानमंतरोयमय-
त्येषत आत्मांतर्याम्यमृतः । इत्यादिभिश्शास्त्रैर्जीवात्मपरमा-
त्मनोऽशरीरात्मभावं प्रतिपादयद्भिः परमात्मनो जीववाच्यहं
शब्दवाच्यताया उपपादितत्वाच्चोपासकेन जीवेन परमात्मा
अहमित्येवोपास्यः । न चोदाहृतशास्त्रेषु जीवात्म परमात्मनो-
ऽशरीरात्मभाव प्रतिपादनमात्रेण कथं परमात्मनो जीववाच्यहं
शब्दवाच्यताया उपपादितत्वसिद्धिरिति वाच्यं । शरीरवाच-
कानां शब्दानां शरीरिपर्यंतवाचकताया देवोमनुष्यः पुरुषो-
योषिदित्यादि शब्देषु व्युत्पत्तिसिद्धत्वाज्जीवात्मनः परमात्म-
शरीरत्वे प्रतिपादिते जीववाचिशब्दानां परमात्मपर्यंतवाचक-
ताया उपपादितत्वसिद्धेः । न चेदृशोपासनस्य भ्रान्तित्व-
प्रसंगः । जीवेश्वरयोस्स्वरूपैक्याविषयकत्वात् । अत्र ह्युपासने
परमात्मा स्वशरीरकत्वेनैवोपास्यते, न वा पृथगात्मानं
प्रेरितारं चेत्यादि श्रुत्यंतरविरोधः । शरीरशरीरिभावस्य भेद-
नियतत्वेन स्वशरीरकत्वेन परमात्मोपासने पृथक्त्वानुसंधान-
सिद्धेरिति ।

इदमत्रावधेयं । अतत्त्वविदां लौकिकानामहं बुद्धि-
स्स्वात्ममात्रविषयिणी । तत्त्वविदां पुनस्स्वात्मद्वारा पर-
मात्मपर्यवसायिनी । जीवात्मनः परमात्मा पृथक्सिद्धविशे-
षणतैक स्वरूपतया यथावस्थितस्व स्वरूपानुसंधाने परमात्मा
पृथक्सिद्धविशेषणतयैवानुसंधेयत्वात् । जीवात्मनः परमात्मा
पृथक्सिद्धविशेषणतैकस्वरूपत्वं पुनः य आत्मनितिष्ठन्नात्म-
नोऽतरोयमात्मा न वेदयस्यात्मा शरीरमित्यादिश्रुति सिद्धं ।
अत्र हि जीवात्मनः परमात्मानं प्रति शरीरत्वमान्नायते । तच्च
चेतनं प्रत्यपृथक्सिद्धद्रव्यत्वं । अन्यादृश शरीरलक्षणाना-
मव्याप्त्यादिग्रस्तत्वात् । यथा चैतत्तथाप्रपञ्चितमन्यत्र । अपृ-
थक्सिद्धिश्च देहात्मनोर्गुणगुणिनोः क्रियातद्वतोश्च संबंधवि-
शेषः । तथा च तत्त्वविदामहं बुद्धिरहंत्वेन स्वात्मानमवगाह-
माना तदपृथक्सिद्धविशेष्यं परमात्मानमप्यवगाहते । यथा
तत्त्वविदप्रेसरस्य प्रह्लादस्य । सर्वगत्वादनंतस्य स एवाहमव-
स्थितः । मत्तस्सर्वमहं सर्वं मयि सर्वं सनातन इति । अत्र
स एवाहमितीश्वरवाचिनस्तच्छब्दस्य जीवविशेषवाचिनोहं
शब्दस्य चैकार्थवृत्तित्वरूप सामानाधिकरण्ये सर्वगत्वादनंत-
स्येतीश्वरस्य सर्वव्यापित्वं हेतुतयोक्तं । व्यासिश्चात्रात्मतया
विवक्षिता । देवामनुष्याः पशवः पक्षिवृक्षसरीसृपाः । रूपमेत-
दनंतस्य विष्णोर्भिन्नामिवस्थितं । इत्यादिनांस्मिन्नेव प्रकरणे
पूर्वमीश्वरस्य सर्वं प्रत्यात्मतायास्सर्वस्य चेश्वरं प्रति शरीरताया-
श्चोक्तत्वात् । ततश्च शरीरात्मभावरूपं तादात्म्यमुक्तं सामा-
नाधिकरण्य निबंधनमिति फलितं । ततश्च स एवाहमित्यस्य
स ईश्वर एवाहं मदंतरात्मा इत्यर्थः फलितः । एतावता स्ववा-

च्याहं शब्दस्येश्वरपर्यंततामनुसंधाय मत्तस्सर्वमित्याद्यनुसंहितं ।
अतोयथावस्थितात्मस्वरूपानुसंधाने परमात्मापृथक्सिद्धविशे-
षणतयैव स्वात्मनोनुसंधेयतया उपासकेन परमात्मा अह-
मित्येवोपास्य इति ।

यत्तु किं स्वात्मैक्येनेश्वरः प्रतिपत्तव्यः किं वा
स्वस्मादन्यत्वेनेति भेदाभेदश्रुतिभ्यां संशये स्वात्मैक्ये-
नैवेश्वरः प्रतिपत्तव्यः न तु स्वस्मादन्यत्वेनेति सिद्धान्तो-
ऽनेन सूत्रेण क्रियते । ध्यात्रापरमेश्वर आत्मेत्येव प्रतिपत्तव्यः ।
तथा ह्यात्मत्वेनैवैतमुपगच्छंति जाबालाः । त्वं वा अहमस्मि
भगवोदेवते इत्यादिना । ग्राहयन्ति चात्मत्वेनैवेश्वरं वेदान्त-
वाक्यानि । एषत आत्मा सर्वांतरः । स आत्मा तत्त्वमसी-
त्यादीनीत्युक्त सूत्रार्थ इति व्याख्यानं, तदयुक्तं । भेदश्रव-
णात्स्वस्मादन्यत्वेनेश्वरः प्रतिपत्तव्य इति पूर्वपक्षस्या भेद-
श्रवणात्स्वात्मैक्येन प्रतिपत्तव्य इत्येतावन्मात्रेण निरासासंभ-
वात् । भेदाभेदयोरुभयोरपि श्रुतिसिद्धत्वेऽविशिष्टे अभेद
एव ग्राह्योऽभेद इत्यत्र नियामकाभावेन सिद्धान्तासंगति प्रसं-
गात् । यत्तु भेदश्रुतेरनुवादरूपतया न तत्त्वावेदकता । अभे-
दश्रुतेस्तु विधिरूपत्वात्तत्त्वावेदकत्वमिति तयोर्वैषम्यमिति
सूत्रकाराशय इति, तन्न । नेतरोऽनुपपत्तेः । अनुपपत्तेस्तु न
शारीरः । न च स्मार्तमतद्धर्माभिलाषाच्छारीरश्च । इतरपराम-
र्शात्स इति चेन्नासंभवात् । इत्यादिषु सूत्रेषु जीवात्मन्यनु-
पपद्यमानत्वेनाभिहितानां तद्विषयश्रुतिवाक्योक्तानामीश्वर-
धर्माणां तन्निबंधन जीवेश्वरभेदस्य च प्रत्यक्षादि प्रमाणांतरेण

प्राप्त्यसंभवेन तथाविधभेदवादिनीनां श्रुतीनामनुवादत्वायोगेन सूत्रकाराणामुक्ताशयकल्पनाऽयोगात् । यदपि स्वतोनिर्विशेषं ब्रह्म । विशेषास्त्वपरमार्थतत्तदुपाधि संबंधनिबंधना अपरमार्थाः । ते च तथातथोपासनार्थमुपदिश्यन्ते । अतोभेदश्रुतय उपासनार्थाः । अभेदश्रुतयस्तु स्वरूपोपदेशपरा इति सूत्रकारैरेव उभयलिङ्गाधिकरणे स्थापितं । तथा आरंभणाधिकरणे ब्रह्मव्यतिरिक्तस्य कृत्स्नस्य मिथ्यात्वव्यवस्थापनाज्जीवत्वस्यापि मिथ्यात्वं सिद्धं । अतोऽपरमार्थविषयाभेदश्रुतयः । अभेदश्रुतयस्तु परमार्थविषया इतीदृशं वैषम्यमभिप्रेत्य भेदाभेदयोरुभयोरपि श्रुतिसिद्धत्वाविशेष्यभेद एव प्रतिपत्तव्य इति सिद्धान्तकथनमुपपन्नमेवेति । तदपि न । उभयलिङ्गाधिकरणे ब्रह्मणो निर्विशेषत्वादीनामारंभणाधिकरणे ब्रह्मव्यतिरिक्तकृत्स्नमिथ्यात्वस्यच सूत्रकारैर्व्यवस्थापितत्वस्यैवा सिद्धेः ॥

तथाहि—मनुष्यादिशरीरेष्वन्तर्यामितयावस्थितस्येश्वरस्य जीवस्येव तत्तद्देहसंबंधप्रयुक्तापुरुषार्थसंबंधोऽवर्जनीयः यद्यपीश्वरस्य तत्तद्देहान्तःप्रवेशस्वेच्छाकृतः । न तु जीवस्येव कर्मकृतः । तथापि देहस्य नानाविधाशुचिमयत्वेनात्यन्तहेयतया तदन्तःप्रवेशे वस्तुस्वभावायत्तोऽपुरुषार्थसंबंधोदुस्त्यज एव । न हि स्वेच्छाकृतमपि पूयशोणितादिमज्जनमपुरुषार्थाय नभवतीति पूर्वपक्षे प्राप्ते सिद्धान्त उक्तः । “नस्थानतोपिपरस्योभयलिङ्गं सर्वत्रहीति” । अत्र नस्थानतोपिपरस्येत्यनन्तरं दोषा इति पदमध्याहार्यं । पूर्वाधिकरणेषु जीवस्य जाग्रदाद्यवस्थाहेतुदेह संबंधनिबंधनदोषाणां निरूपितत्वेन तेषामेवात्र निषेधविवक्षायास्स्वरसतः प्रतीतेः । ततश्च

परस्य ब्रह्मणः स्थानतोपि मनुष्यादि तत्तद्देहेष्ववस्थानादपि न दोषाः । तत्तद्देहसंबंधं प्रयुक्तदोषानप्रसज्यन्ते । हि यतः परं ब्रह्म सर्वत्र श्रुतिस्मृतिषूभयलिङ्गं दोषप्रत्यनीकत्वकल्याणगुणाकरत्वोभयलक्षणमभिधीयत इति सूत्रार्थः ।

अयंभावः । परमात्मा तावत् । अपहतपाप्मा विजरो-
विमृत्युर्विशोको विजिघत्सोऽपिपासस्सत्यकामस्सत्यसंकल्पः ।
समस्तहेयरहितं विष्ण्वाख्यं परमंपदं । समस्तकल्याणगुणा-
त्मकोसावित्यादिषु श्रुतिस्मृतिषु स्वतोनिरस्तनिखिलदोषतया
कल्याणगुणाकरतया चाभिधीयते । अतस्सत्यपि देहसंबंधे
परमात्मा निर्दोष एवेति । यद्यपि देहसंबंधनिबंधनापुरुषार्थ-
स्यावर्जनीयताशंकायामीश्वरस्य दोषप्रत्यनीकत्वरूपस्वभाववि-
शेषस्यैव तत्परिहारौपयिकतयोभयलिङ्गत्वोक्तिरनुपयुक्ता । तथा-
पि ज्ञानशक्त्यादि कल्याणगुणानामपि दोषप्रत्यनीकतया तेषा-
मपि दोषसंस्पर्शशंकापरिहारौपयिकत्वमक्षतमिति तदुक्तिरिति
बोध्यं । उभयलिङ्गत्वश्रुतेरन्यथासिद्धिमाशंक्य परिहृतं “ भेदा-
दिति चेन्नप्रत्येकमतद्वचनादिति ” । भेदान्मनुष्यादिशरीरसं-
बंधरूपावस्थाभेदाद् पुरुषार्थसंबंधः परस्यावर्जनीय इति चैन्नै-
षदोषः प्रत्येकं प्रतिवस्तु अतद्वचनात् । दोषासंसृष्टत्ववचना-
दिति सूत्रार्थः ।

अयंभावः । जीवात्मनोपि प्रजापतिविद्याया मपहतपा-
प्मत्वाद्युभयलिङ्गत्वं श्रूयते । तथापि तस्य मनुष्यादिदेहसंबंधि-
त्वरूपावस्था भेदाद्यथाऽपुरुषार्थयोगः । तथा परमात्मनोपि शरी-
रसंबंधदशायां वस्तुस्वभावप्रयुक्ता पुरुषार्थयोगो दुर्वार इति
न शंकनीयं । परमात्मनः पृथिव्यादि तत्तद्भस्तुष्वंतर्यामितया-

वस्थानदशायामपि तत्तद्वस्तुसंबंधप्रयुक्तदोषासंस्पर्शित्वश्रव-
णात् । श्रूयतेह्यंतर्यामिब्राह्मणे यः पृथिव्यां तिष्ठन्नित्यारभ्य
प्रतिपर्यायं सत आत्मांतर्याम्यमृत इति । अत्रामृतशब्दस्य
प्रतिपर्यायमावृत्त्या परमात्मनस्तत्तद्वस्तुसंबंधित्वेपि तत्संबंध-
प्रयुक्तदोषाभावविवक्षा ज्ञायते । नित्यत्वविवक्षायामसकृत्प्रयो-
गवैयर्थ्यात् । अतः परमात्मविषया उभयलिङ्गत्व श्रुतिर्नाव-
स्थाभेदेन निर्वोदुं शक्या । जीवात्मनस्तु कर्मवश्यतयाऽपहत-
पाप्मत्वादिकं तदीयं कर्मणा तिरोहितमित्युक्तं पराभिध्याना-
त्त्वित्यत्र । अतस्तस्य देहसंबंधदशायामपुरुषार्थयोगः । देहा-
दिसंबंधस्य अपुरुषार्थहेतुत्वमपि न वस्तुस्वभावप्रयुक्तं । अपि
तु कर्मप्रयुक्तं । वस्तुस्वभावप्रयुक्तत्वे सर्वस्य वस्तुनस्सर्वदा
सुखहेतुत्वं दुःखहेतुत्वं वा नियमेनस्यान्नचैवं दृश्यत इति ।
एकस्मिन्देहे द्वयोरवस्थानेपि जीवस्य देहयोगादपुरुषार्थयोगः ।
परमात्मनस्त्वपुरुषार्थसंबंधगंधं विनैवावस्थानमिति श्रुत्यंतरे-
स्पष्टमेवोक्तमित्युक्तं । अपिचैवमेके इति । एके शास्त्रिनः
“ द्वासुपर्णासयुजासखाया समानं वृक्षं परिष्वजाते । तयोरन्यः
पिप्पलंस्वाद्वत्ति अनश्नन्नन्यो अभिचाकशीतीति ” मंत्रे इममर्थ-
माहुरिति सूत्रार्थः । अस्तु मनुष्यादिशरीरयोगिनोऽपुरुषार्थसं-
बंधः कर्माधीनः । तथापीश्वरस्य जीवस्येव कर्मवश्यत्वमप्यव-
र्जनीयं । जीवस्य ब्राह्मणक्षत्रियादिनामरूपभाक्त्वाद्धि ब्राह्म-
णो बृहस्पतिसवेन यजेतेत्यादिविधि निषेधविषयतया कर्म-
वश्यत्वं ब्राह्मणक्षत्रियादिनामरूपयोः परमात्मपर्यंतताया नाम-
रूपव्याकरणश्रुतिसिद्धतया परमात्मनोपि तत्तन्नामरूपभाक्त्वा-
द्धि निषेधविषयत्वं दुर्वारमित्याशंकायामुक्तं । “ अरूपवदेव-

हितप्रधानत्वादिति” । तद्ब्रह्म अरूपवदेव रूपरहित तुल्यमेव भवति प्रधानत्वात् । नामरूपनिर्वाहकत्वादिति सूत्रार्थः । अयंभावः । आकाशोहवै नामरूपयोर्निर्वहितातेयदंतरेति श्रुत्या ब्रह्मणोनामरूप निर्वोदृत्वस्य नामरूपकार्यास्पृष्टत्वस्य चाभिधानात् न तस्य कर्मवश्यता परमात्मनो जीवद्वारादेव-
 मनुष्यादिनामरूपभाक्त्वेन ब्राह्मणादि शब्दवाच्यत्वेपि ब्राह्मणोयजेतेत्यादौ विधिनिषेधबोध्ययोः प्रवर्तनानिवर्तनयोः परमात्मन्यन्वयोनसंभवति । शासनीयोहि प्रवर्तनानिवर्तनयोर्विषयो भवति । सर्वशासिता परमात्मातु नकेनचिच्छासनीयः । अतः परमात्मनि प्रवर्तनानिवर्तनयोरन्वययोग्यताविरहेण परमात्मविशेषणतया ब्राह्मणादिशब्दबोध्ये जीवात्मन्येव तदन्वय इति जीवात्मन एव नामरूपसंबंधप्रयुक्तविधिनिषेधवश्यता । तदभावात्परमात्मनो नामरूपरहिततुल्यतैव इति । एवं सूत्रत्रयेण परमात्मनो जीवस्येवापहतपाप्मत्वादीनामवस्थाभेदेन तिरोभावाविर्भाव योग्यतयाऽन्यथासिद्धिशंकापरिहृता । कल्याणगुणानाम तात्विकत्वेन गुणश्रुतेरन्यथासिद्धि शंकापरिहारायोक्तं । “प्रकाशवच्चैवैयर्थ्यादित्यादि” ॥

इत्थमत्राशंका—सत्यं ज्ञानमनन्तं ब्रह्मेत्यादिश्रुतिषु ब्रह्मणो ज्ञानस्वरूपत्वमभिधीयते । अतोज्ञानस्वरूपस्य ब्रह्मणः संकल्पाद्याश्रयत्वाभावोऽर्थसामर्थ्यसिद्धः । न हि ज्ञानस्य संकल्पाद्याश्रयत्वमुपपद्यत इति । सूत्रार्थस्तु प्रकाशवत् ज्ञानस्वरूपत्ववत् अवैयर्थ्यात् श्रुतिवैयर्थ्यपरिहारार्थं संकल्पाद्याश्रयत्वमपि ब्रह्मणोभ्युपगन्तव्यमिति । अयंभावः । यथाज्ञानस्वरूपत्वं ब्रह्मणश्श्रूयते, तथा ज्ञानसंकल्पाद्याश्रयत्वमपि

श्रूयते । यस्सर्वज्ञस्सर्ववित् । सत्यकामस्सत्यसंकल्प इत्यादिषु ।
 अत उभयश्रुतिवैयर्थ्यपरिहाराय ब्रह्मणो ज्ञानस्वरूपत्ववत्
 ज्ञानसंकल्पाद्याश्रयत्वमपि स्वीकार्यमिति । ननूक्तं ब्रह्मणो
 ज्ञानस्वरूपत्वोक्त्या ज्ञानसंकल्पाद्याश्रयत्वाभावोऽर्थसिद्धः ।
 ज्ञानस्य ज्ञानांतराश्रयत्वायोगादिति । अतोऽर्थसिद्धेन गुण-
 निषेधेन सर्वज्ञत्वादि श्रुतीनामतात्त्विकगुणपरत्वमाश्रयणीय-
 मित्याशंकां परिहर्तुमुक्तं—“आहच तन्मात्रमिति” । सत्यं ज्ञान-
 मनन्तं ब्रह्मेति श्रुतिर्ब्रह्मणो ज्ञानस्वरूपतामात्रं प्रतिपादयति
 न तु ज्ञानाद्याश्रयत्वं निषेधति । न च ज्ञानस्वरूपतामात्र-
 प्रतिपादनेन ज्ञानाद्याश्रयत्वा भावासिद्धिस्सुवचा । तेजो-
 रूपस्यादित्यादेः प्रभा रूपतेर्ज्ञांतराश्रयत्ववत् ज्ञानस्वरूपस्य
 ब्रह्मणो ज्ञानांतराश्रयत्वे विरोधाभावादिति सूत्राशयः ।
 एवमार्थगुणनिषेध शंका शमिता । श्रौतगुणनिषेधशंकां निरा-
 कर्तुमभिहितं । “दर्शयति चाथो अपिस्मर्यत” इति । अत्र वेदान्त
 इत्यध्याहार्यं । वेदान्तः अथोकात्स्न्येन ब्रह्मणो निरस्तनिखि-
 लदोषत्वं कल्याणगुणाकरत्वं च दर्शयति, स्मर्यतेपि । स्मृति-
 ष्वपीदमुभयं प्रतिपाद्यत इत्यर्थः ।

अयंभावः । यद्यपि निर्गुणंनिरंजनमित्यादौ गुण सा-
 मान्यनिषेधश्श्रूयते । तथापि परास्य शक्तिर्विविधैव श्रूयते
 स्वाभाविकी ज्ञानबलक्रियाचेत्यादि वेदान्तगणेन सर्वज्ञस्सर्व-
 दृक्सर्वशक्तिर्ज्ञानबलार्धमानित्यादिस्मृतिभिश्च ब्रह्मणो ज्ञानानं-
 दादि स्वाभाविककल्याणगुणाश्रयत्वस्यापि प्रतिपादनेन सामा-
 न्यनिषेधस्य विहितव्यतिरिक्तहेय गुणविषयत्वमाश्रयणीय-
 मिति भावः । एवं श्रौतार्थगुणनिषेधाभ्यां गुणानामतात्त्विक-

त्वेनोभयलिङ्गत्वं श्रुतेरन्यथा सिद्धतां निरस्य दृष्टान्तविशेषोपादानेन ब्रह्मगुणानामतात्त्विकत्वासिद्ध्या तस्या अन्यथासिद्धत्वशंकां निरसितुमुक्तं । “अत एव चोपमासूर्यकादिवदिति” ॥

अत्रेयमाशंकाविवक्षिता । आकाशमेकं हि यथा घटादिषु पृथग्भवेत् । तथात्मैकोप्यनेकस्थो जलाधारेष्विवांशुमान् । इति परमात्मनोजलगतसूर्य प्रतिबिम्बो दृष्टान्ततयोपादीयते । तेन दृष्टान्तेन यथा जलप्रतिबिम्बिते सूर्ये जलगतचलनादयो भ्रांत्या प्रतीयन्ते । तथा परमात्मनि पृथिव्यादि तत्तद्भस्वनुप्रवेशाच्चेते धर्माभ्रांत्या प्रतीयन्त इति तत्तद्भर्माणामतात्त्विकत्वमेवेति । अत एवेति । यतः पृथिव्यादि नानास्थानेषु स्थितस्यापि परमात्मनो नतत्संबन्धप्रयुक्त दोषभाक्त्वं अत एव सूर्यकादिवत् जलप्रतिबिम्बित सूर्यवत्परमात्मेति परमात्मन उपमाक्रियत इति सूत्रार्थः । अयंभावः । नात्रजलसूर्यदृष्टान्तेन ब्रह्मगुणानामतात्त्विकत्वं प्रतिपिपादयिषितं । अपि तु पृथिव्यादिषु तत्तत्स्थानेषु स्थितोपि परमात्मा जलादिप्रतिबिम्बित सूर्यवत्तद्गतदोषैर्नस्पृश्यत इत्ययमर्थ उक्तदृष्टान्तेन प्रतिपिपादयिषित इति । अत्राक्षेपः कृतः । “अंबुवदग्रहणात् न तथात्वमिति” । अंबुवदंबुनि सूर्यादेरिवाग्रहणात् परमात्मनः पृथिव्यादिषु ग्रहणविरहात्तथात्वं न दार्ष्टान्तिकस्य परमात्मनो दृष्टान्ततुल्यत्वं नसंभवतीत्यर्थः । अयंभावः । सूर्यादिर्जलादिषु वस्तुतोऽनवस्थितोपि भ्रांत्या तत्रावस्थित इव गृह्यते । परमात्मा तु वस्तुतस्तत्रतत्र स्थित एव गृह्यते यः पृथिव्यां तिष्ठन्नित्यादिभिस्तथावगमात् । अतो विषमोयं दृष्टान्तः । सूर्यादेर्जलगतदोषास्पर्शो वस्तुतस्तत्र स्थित्यभावात् इहतु परमात्मनस्तत्र-

तत्र वस्तुतत्स्थितिरिति । अतो दृष्टान्ततुल्यतोपपत्तये परमात्म-
नस्तत्र तत्र स्थित्यभावोभ्युपगंतव्य इति । अत्र समाहितं ।
“वृद्धिह्वासभाक्त्वमंतर्भावादुभयसामंजस्यादेवं दर्शनाच्चेति” ।
परमात्मनोतर्भावात् । पृथिव्यादिष्वंतरवस्थानाद्वृद्धिह्वासभाक्त्वं
सूर्यदृष्टान्तेन निवर्त्यतया विवक्षितं । उभयसामंजस्यात् आका-
शसूर्यरूप दृष्टान्तद्वयस्य सामंजस्य सिद्धिबलादेवं उक्तविवक्षा
निश्चीयते । दर्शनाच्च विवक्षितयत्किंचिदंशे साधर्म्यमात्रेण
दृष्टान्तोपादानं दर्शनाच्चैवं निश्चीयत इति सूतार्थः ॥

अयंभावः । आकाशमेकं हि यथेति पूर्वोक्तवचने पर-
मात्मनो जलप्रतिबिंबित सूर्यदृष्टान्तोपादानेन परमात्मनः पृथि-
व्यादिषु वस्तुतत्स्थित्यनभ्युपगमे तत्रोपात्ताकाशदृष्टान्तो न घ-
टते । आकाशो हि वस्तुतो घटकरकादिषु स्थित एव । अतो
दृष्टान्तद्वयोपादानं स्वारस्यादुभयानुगतेन केनचिदाकारेण तदु-
भयसादृश्यमेव परमात्मनो विवक्षितमित्यास्थेयं सचाकारस्त-
त्तद्वतदोषास्पर्श एव । वस्तुनस्तत्तद्वस्तुसंसर्गकृततदीयदोष
संबंधो हि देशकालसंनिकर्षे दोषलेपार्हस्वभावे च सति
भवति । आकाशस्य लेपार्हस्वभावविरहात् घटकरकादिगत
वृद्धिह्वासादिदोषास्पर्शः । सूर्यस्य तु देशसंनिकर्षविरहाज्जल-
गत तथाविधदोषास्पर्शः । अनेन दृष्टान्तद्वयेन देशकालसंनि-
कर्षदोषलेपार्हस्वभावैतत्त्रितयं संभूय संसर्गकृतदोषसंबंधे हेतुः ।
तत्रैकैकाभावेपि न तत्संबंध इति लभ्यते । ततश्च परमात्मनि
लेपार्हस्वभावविरहात्तत्संसर्गकृतदोषास्पर्श इत्युक्तवचनाभि-
प्राय इति । द्वेवावब्रह्मणो रूपे इत्यादिना ब्रह्मणो रूपद्वय-
माकारविशेषं चोपदिश्याथात आदेशो नेतिनेतीति पूर्वोक्त

सर्वाकारनिषेधात्परमात्मनो रूपगुणादेस्सर्वस्यापरमार्थत्व सि-
 द्ध्या पुनरप्युभयलिङ्गत्व श्रुतेर्गुणानामतात्त्विकत्वेनान्यथा
 सिद्धिशंका । प्रकृतैतावत्त्वं हि प्रतिषेधति ततोब्रवीति च भूय
 इति सूत्रेण शमिता । सूत्रस्यार्थोभावश्च प्रागेवविवृतौ । द्वेवा-
 वब्रह्मणो रूपे इत्यादिना ब्रह्मणो रूपद्वयोक्तिरनुवादरूपेत्या
 शंकायामुक्तं । “तदव्यक्तमाहहीति” । तद्ब्रह्माव्यक्तं प्रमाणांतरेण
 नव्यज्यते । प्रमाणांतराविषय इति यावत् । आहहि शास्त्रं ।
 न चक्षुणा गृह्यते नापि वाचेत्यादि इति सूत्रार्थः । ब्रह्मणः
 प्रत्यक्षादि प्रमाणांतरा गोचरतया मूर्तामूर्तादीनां ब्रह्मसंबन्धि-
 त्वस्य प्रमाणांतरेण ज्ञातत्वासंभवेनानुवादत्वमुक्तं श्रुतेर्न
 संभवतीति भावः । पूर्वसूत्रोक्तं प्रत्यक्षादि प्रमाणांतरागोचर-
 त्वमेव दृढीकर्तुमुक्तं । अपि संराधने प्रत्यक्षानुमानाभ्यामिति ।
 अपि च संराधने सम्यक्प्रीणने भक्तिरूपतापत्त्या परमात्म
 प्रीतिजनक इति यावत् । तथाविध उपासने कृत एव परमा-
 त्मोपलभ्यत इति प्रत्यक्षानुमानाभ्यां श्रुतिस्मृतिभ्यामवगम्यत
 इति सूत्रार्थः । यमेवैषवृणुतेतेन लभ्यस्तस्यैष आत्माविवृणुते
 तनुं स्वामित्यादि श्रुतिभिः । भक्त्यात्वनन्ययाशक्य अहमेवं
 विधोऽर्जुन । ज्ञातुं द्रष्टुं च तत्त्वेन प्रवेष्टुं च परंतपेत्यादिस्मृति-
 मिश्च भक्तिरूपतापन्नोपासनेन विना केनाप्युपायेन परमात्मा-
 नोपलभ्यत इत्यभिधानात्परमात्मनो मूर्तामूर्तादि प्रपंचविशि-
 ष्टतायाश्चास्त्रैक समधिगम्यतया द्वेवावब्रह्मणो रूपे इत्यादे-
 र्नानुवादत्वसंभव इति भावः । ब्रह्मणो रूपादिवैशिष्ट्यस्य
 प्रमाणांतरेणा प्राप्तत्वेनानुवादायोगान्नेतिनेतीत्यस्य गुणानिषेध-
 कत्वमनुपपन्नमित्युक्तं । ब्रह्मणः प्रपंचवैशिष्ट्यस्य तात्त्विकत्वा-

दपि नेतिनेतीत्यनेन तन्निषेधोनुपपन्न इत्ययमर्थ उक्तः, प्रकाशवच्चावैशेष्यं प्रकाशश्च कर्मण्यभ्यासादिति । अत्र ब्रह्मसाक्षात्कार इत्यध्याहार्य । ब्रह्मसाक्षात्कारे प्रकाशवत् ज्ञानत्वादिभानवत् प्रपञ्चवैशिष्ट्यभानस्याप्यवैशेष्यं, अविशिष्टता श्रूयत इति शेषः । प्रकाशश्च तेषां साक्षात्कारश्च, कर्मण्युपासनरूपे कर्मणि अभ्यासाद्भवतीति सूत्रार्थः ; अयमाशयः ; “तद्वैततत्पश्यन् नृषिर्वाग्देवः प्रतिपेदे अहं मनुरभवं सूर्यश्चे”ति वामदेवेन ब्रह्मणि साक्षात्क्रियमाणे ब्रह्मणो ज्ञानानन्दत्वादिवैशिष्ट्यवत् मन्वादिविभूतिवैशिष्ट्यमपि साक्षात्कृतमिति श्रूयते । अतो-निदिध्यासनजनितब्रह्मसाक्षात्कारेण साक्षात्क्रियमाणत्वाद्यथा ज्ञानानन्दत्वादेः परमार्थता, तथा तेनैव मन्वादिप्रपञ्चवैशिष्ट्यस्यापि साक्षात्कृतत्वात्तस्यापि पारमार्थ्यमवश्यमभ्युपगन्तव्यं । अन्यथा ज्ञानानन्दत्वादेरप्यपारमार्थ्यप्रसंगादिति, यत्प्रतिज्ञातं ब्रह्मणः कल्याणगुणविशिष्टत्वं ; तदुपसंहृतं “अतोऽनन्तेन तथाहि लिङ्गमिति” अतो ब्रह्मणो गुणवैशिष्ट्यस्यानन्यथासिद्धप्रमाणप्रतिपन्नत्वाद्ब्रह्मानन्तेन गुणेन विशिष्टं । तथासत्येवहि ब्रह्मणो हेयप्रत्यनीकत्वं कल्याणगुणविशिष्टत्वं चेति द्विविधं लिङ्गं लक्षणमुपपद्यत इति सूत्रार्थः । तदेवमुभयलिङ्गाधिकरणे ब्रह्मणो निर्विशेषत्वादेर्व्यवस्थापितत्वस्यासिद्धतया प्रत्युत ब्रह्मणोऽपहतपाप्मत्वादि सत्यसंकल्पत्वान्तगुणानां सर्वदाऽतिरोहितत्वस्य जीवात्मसंबन्धिनां तेषां कदाचित्तिरोधानस्य च तत्र व्यवस्थापनेन सर्वदाऽतिरोहितस्वरूपस्य कदाचित्तिरोहितस्वरूपस्य चैक्यायोगेन जीवब्रह्मणोर्भेदस्य परमात्मनोऽनन्तकल्याणगुणवत्त्वस्य च तत्र

व्यवस्थापिततयोभयलिङ्गाधिकरणं परपक्षप्रातिपक्षभूतमेवेति सिद्धं ॥

यत्तु सर्वकर्मा सर्वकामस्सर्वगन्धस्सर्वरस इत्यादिषु कामुचिच्छ्रुतिषु ब्रह्मणस्सविशेषत्वमभिधीयते । अन्यासुचा स्थूलमनष्वहस्वमित्यादिषु निर्विशेषत्वं ; तत्र किमुभयश्रुति-बलाद्ब्रह्मणस्सविशेषत्वनिर्विशेषत्वोभयं प्रतिपत्तव्यं ; किंवान्य-तरत् ; अन्यतरपरिग्रहेऽपि किं सविशेषत्वं ; उत निर्विशेषत्व-मितिसंशये उभयश्रवणादुभयं ग्राह्यमिति पूर्वपक्षे सिद्धान्त-माह—नस्थानतोऽपीत्यादि । परस्यब्रह्मणस्स्थानतोऽपि उपा-धितोऽप्युभयलिङ्गं सविशेषत्वनिर्विशेषत्वरूपमाकारद्वयं न संभवति । अतोनिर्विशेषत्वमेव ग्राह्यं । हि यतस्सर्वत्राशब्दम-स्पर्शमरूपमव्ययमित्येवमादिष्वपास्तसमस्तविशेषमेव ब्रह्मोप-दिश्यत इति सूत्रार्थः । अयंभावः—स्वतस्तावत्परमात्मनस्स-विशेषत्वं निर्विशेषत्वंचेत्युभयं न संभवति । तयोः परस्पर-विरुद्धत्वेनैकत्र समावेशायोगात् । नाप्युपाधितः । नह्येकरूपं वस्तुपाधितोन्यरूपं भवति । नहि स्वच्छस्स्फटिक उपाधियो-गादस्वच्छोभवति । तत्रास्वच्छताप्रतीतेर्भ्रान्तिमात्रत्वात् । अतो-ऽन्यतरस्मिन्ग्राह्येऽशब्दमस्पर्शमित्यादिश्रुतिषु निर्विशेषतयोप-दिश्यमानत्वान्निर्विशेषत्वमेव ग्राह्यमितीत्युक्तसूत्रव्याख्यानं ; तदयुक्तं । सर्वत्रेतिहेतोरैकदेशोकत्या साध्यस्य सर्वात्मनानु-क्त्याचोक्तरीत्यार्थवर्णने सूत्रस्य न्यूनताप्रसंगात् । उपाधितोऽपि परस्योभयलिङ्गं नेत्येतावन्मात्रस्य सूत्रतोलाभेऽप्यन्यतरपरिग्रहे निर्विशेषमेव ग्राह्यमित्यस्य सूत्रेणालाभाच्च । अध्याहारेण तल्लभ इति चेत् सविशेषमेव ग्राह्यमित्येवाध्याहारः किं न

स्यात् । सर्वत्रहीति निर्विशेषत्वश्रुतेर्हेतुतयोपात्तत्वेन तद्विरोध-
प्रसंगान्नोक्तरीत्याऽध्याहारप्रसंग इति तु न युक्तं । अन्योन्या-
श्रयप्रसंगात् । सर्वत्रहीत्यस्य निर्विशेषश्रुतिपरत्वसिद्धौ निर्वि-
शेषमेव ग्राह्यमिति साध्याध्याहारसिद्धिः । तत्सिद्धौ सर्वत्र
हीत्यस्य निर्विशेषश्रुतिपरत्वसिद्धिः । अन्यथा सर्वत्रहीत्यस्य
सविशेषश्रुतिपरतायां बाधकाभावात् । उत्तरसूत्रेषु निर्विशेष-
ताया उपपादितत्वेन तद्वलादुक्त साध्याध्याहारसिद्ध्या नान्यो-
न्याश्रय इत्यपि न युक्तं, उत्तरसूत्राणामनन्तगुणवत्ताप्रतिपा-
दकताया अनुपदमेव सुष्ठु निरूपितत्वात् । वस्तुतस्तु पूर्वाधि-
करणेषु बहुषु ब्रह्मणोऽनन्तगुणवत्ताया एव सूत्रकारैः कण्ठर-
वेण सूत्रिततया ब्रह्मणो लोकोत्तरगुणवत्तायामेव सूत्रकार-
तात्पर्यावधारणात्तथाविधतात्पर्यानुगुण्येन सविशेषमेव प्रति-
पत्तव्यमित्यध्याहार एव युक्तः । नतु निर्विशेषमेव प्रतिपत्तव्य-
मिति । सूत्रकारतात्पर्यविरुद्धत्वात् ॥

तथाहि, अन्तराधिकरणे सुखविशिष्टाभिधानादेवचेति
सूत्रे ब्रह्मणस्सुखविशिष्टत्वं, सर्वोपेताचतदर्शनादिति सूत्रे
ब्रह्मणस्सर्वशक्तित्वादिविशिष्टत्वं च सूत्रितं, विवाक्षितगुणोप-
पत्तेश्च, सर्वधर्मोपपत्तेश्चेत्यादि सूत्रेषु परमात्मनस्तत्तद्धर्मवैशि-
ष्ट्यमुपपन्नमित्यभिहितं । धृतेश्चमहिम्नोस्यास्मिन्नुपलब्धोरित्यत्र
शासनेन जगद्विधरणस्य महिमरूपत्वं तस्य परमात्मधर्मत्वं
च सूत्रितं, एवमन्येष्वप्यधिकरणेषु बहुतरगुणवैशिष्ट्यप्रति-
पादनं द्रष्टव्यं । नचैतेष्वधिकरणेषूपपासनार्थमपरमार्था एव
गुणास्सूत्रकारैरुपादिष्टा इति शक्यं वक्तुं । मानाभावात्,
अस्मिन्नुभयलिङ्गाधिकरणे ब्रह्मणो निर्विशेषत्वस्य सिद्धान्ति-

तत्वात्तत्रापरमार्था एव धर्मा उपासनार्थमुपादिष्टा इति निश्ची-
यत इति त्वन्योन्याश्रयग्रस्तं । अत्र निर्विशेषत्वस्य सिद्धा-
न्तित्वस्य सिद्धौ पूर्वाधिकरणोक्तब्रह्मधर्माणामपरमार्थत्वसिद्धिः,
तत्सिद्धावेतदधिकरणे निर्विशेषत्वस्य सिद्धान्तित्वसिद्धिरिति ।
अपिच सत्यसंकल्पत्वादीनां किं दोषत्वान्निषेधः ; किंवा गुण-
त्वादेव ; नतावदोषत्वात्, सत्यसंकल्पत्वादीनां दोषताया
अप्रसिद्धेः । नापि गुणत्वात् । दोषत्वेन लोकप्रसिद्धान्धर्मान्ब्र-
ह्मणि निषिध्य गुणत्वेन प्रसिद्धान्धर्मान्महता संरंभेण विदधत्सू-
त्रकारोऽस्मिन्नधिकरणे गुणान्निषिध्याज्ञानादिदोषांस्तत्र विदधा-
तीत्यस्यात्यंतमश्रद्धेयत्वात् । सूत्रकारोहि दोषतया सुप्रसिद्धे
वैषम्यनैर्घृण्ये ब्रह्मणि निषेधति । वैषम्यनैर्घृण्ये न सापेक्षत्वा-
दिति । कल्याणगुणांश्च विधत्ते । सर्वोपेताचतद्वर्शनादिति ।
परा देवता सर्वैस्सर्वशक्तित्व सत्यसंकल्पत्वादिभिर्लोकविलक्षणै-
र्गुणैरुपेता युक्ता । तद्वर्शनात्, परास्य शक्तिर्विविधैव श्रूयत
इत्यादिश्रुतिभिस्तथा प्रदर्शनादिति सूत्रार्थः । अतोऽस्मिन्सूत्रे
उभयलिङ्गपदस्य सगुणत्वनिर्गुणत्वोभयपरत्वमाश्रित्य तस्य
निषेध्यसमर्पकत्वकल्पनं अन्यतरास्मिन् ग्राह्ये निर्गुणत्वमेव
ग्राह्यमिति सूत्रकारैरप्रयुक्तं पदमध्याहृत्य गुणनिषेधपरत्वक-
ल्पनंचायुक्तमेव, अतोयथा ब्रह्मणो जगत्कारणत्वप्रयुक्तदोष
निराकरणप्रकरणे वैषम्यनैर्घृण्यदोषमाशंक्य निराकृतं, तथा-
ऽत्रापि जीवात्मनो जाग्रदाद्यवस्थासु दोषनिरूपणप्रकरणे पर-
मात्मनस्तत्तदवस्थतच्छरीरेऽवस्थाननिबंधन दोषमाशंक्य नि-
राक्रियत इत्येव युक्तं । ततश्च सूत्रे न स्थानतोऽपि परस्ये-
त्यनन्तरं दोष इति पदमध्याहृत्य स्थानतोपि परस्य न दोष

इत्यंतं प्रतिज्ञापरं । उभयलिङ्गं सर्वत्रहीतिच हेतुपरमित्येव व्याख्येयं । न केवलमुक्तैर्हेतुभिरुक्तसूत्रमुक्तरीत्या व्याख्येयं । प्रकृतैतावत्वंहि प्रतिषेधति ततोब्रवीतिचभूय इत्युत्तरसूत्रेण सममविरोधसिद्धयेऽप्युक्तसूत्रमुक्तरीत्या व्याख्येयं । तन्नहि, अथात आदेशो नेतिनेतीत्यनेन पूर्ववाक्ये ब्रह्मणो मूर्तामूर्तात्म-
करूपद्वयाभिधानेन या इयत्ता प्रकृता, सैव प्रतिषिध्यते, नतु ब्रह्मणोरूपवत्वमित्युक्तं, इत्थंच नस्थानतोपीत्यनेन यदि रूप-
निषेधः क्रियेत, तदैकत्र श्रुतिषु ब्रह्मणो रूपनिषेधोक्तिः, अन्यत्र तासु तन्निषेधाभावोक्तिरिति विरोधोदुरुद्धरोभवेत्, एवं प्रकृतै-
वावत्त्वमित्यस्मिन्सूत्रे नेतिनेतीतिनिषेधस्य पूर्ववाक्यविहित-
व्यतिरिक्तविषयतामाश्रित्य विधिनिषेधयोः प्रामाण्यमुपपाद-
यता सूत्रकारेण यत्र विधिनिषेधयोर्विरोधस्तत्र विषयव्यव-
स्थया द्वयोरपि प्रामाण्यमुपपादनीयं, नत्वेकस्य प्रामाण्यमन्य-
स्याप्रामाण्यं चाश्रयणीयमिति दर्शितं ॥

तथा ब्राह्माधिकरणे, ब्राह्मेण जैमिनिरुपन्यासादिभ्य इति सूत्रेण मुक्तोऽपहतपाप्मत्वादि सत्यसंकल्पत्वांतगुणाष्टक विशिष्टात्मनाऽविर्भवति, प्रजापतिविद्यायामात्मनोऽपहतपाप्म-
त्वादि गुणाष्टकश्रवणेन तद्विशिष्टमेवात्मनस्स्वरूपमित्यवग-
मादिति जैमिनिमतमुक्त्वा “चितितन्मात्रेण तदात्मकत्वा-
दित्यौडुलोमिरि”त्यनन्तरसूत्रेण स यथा सैधवधनोऽनन्तरो-
ऽबाह्यः कृत्स्नोरसधन एव, एवंवाऽरे अयमात्मानन्तरोऽबाह्यः
कृत्स्नः प्रज्ञानधन एव विज्ञानधन एवेति श्रुतौ विज्ञानधन
एवेत्यवधारणेन ज्ञानमात्रमेवात्मनस्स्वरूपमित्यवगमाच्चैतन्य-
मात्र स्वरूपेणाविर्भवतीत्याँडुलोमिमतमभिधाय एवमप्युपन्या-

सात्पूर्वभावादविरोधं बादरायण इति सूत्रेणात्मनो ज्ञानस्वरूप-
त्वस्येव गुणाष्टकवैशिष्ट्यस्यापि श्रुतिप्रतिपन्नतया द्वयोरपि
तुल्यप्रमाणकत्वेनैकेनेतरबाधस्यायुक्तत्वादुभयमेवात्मनस्स्वरू-
पमित्युभयरूपेणाविर्भवतीति स्वसिद्धान्तोऽभिहितः, अने-
नापि द्वयोः प्रमाणयोर्विरोधेऽविरुद्धार्थांतराश्रयणेन द्वयोः
प्रामाण्यमुपपादनीयं नत्वेकस्याप्यप्रामाण्यमिति दर्शितं, अतो
विधिनिषेधयोर्यत्र विरोधस्तत्र विषयभेदेन प्रामाण्योपपा-
दनस्यैव सूत्रकारसंमततया प्रकृते सर्वगन्धस्सर्वरसः, तथाऽ-
रसंनित्यमगन्धवच्च यत्, यस्सर्वज्ञस्सर्ववित्, निर्गुणं निरंजन-
मित्यादीनां विधिनिषेधानां विषयव्यवस्थया प्रामाण्यमेवोप-
पादनीयं, नत्वेकेनान्यस्य बाधः, संभवतिच द्वयोर्विषयभेदे-
नाविरोधः । अरसमगन्धवदित्यादेर्निषेधस्य प्राकृतरसगन्धा-
दिर्विषयः, सर्वगन्धस्सर्वरस इत्यादेश्चाप्राकृतरसगन्धादिः
नचाप्राकृतस्य रसगन्धादेरप्रामाणिकता, पर्यंकविद्यायां तं
ब्रह्मगन्धः प्रविशति ब्रह्मरसः प्रविशतीत्यादिना परज्योतिरूप-
संपन्ने ब्रह्मगन्धरसादिप्रवेशश्रवणेन तत्सिद्धेः, निर्गुणमित्या-
देर्निषेधस्य हेयगुणाविषयाः, गुणविधायिनीनांच कल्याणगुणा
इति । इत्थं सूत्रकारसंमतदिशा सर्वस्या अपि श्रुतेः प्रामाण्य-
निर्वाहसंभवे रूपरसगन्धगुणादि विधायकश्रुतीनामुपासनार्थ-
मारोपित रूपादिविषयत्वकल्पनेन सार्थक्योपपादनं सूत्रका-
राभिप्रायविरुद्धमेव ॥

एतेन, “अरूपवदेवहितत्प्रधानत्वात्”, “प्रकाशव-
च्चावैयर्थ्यात्”, “आहचतन्मात्रं”, “दर्शयतिचाधो अपि-
स्मर्यत” इति सूत्रचतुष्टयस्य परकीयमर्थवर्णनं प्रत्युक्तं, सूत्रा-

क्षराननुगुणत्वादनुपपन्नत्वाच्च । तथाहि—अरूपवद्रूपादिरहित-
मेव ब्रह्म, तत्प्रधानत्वात्, अस्थूलमनष्वित्यादीनां निष्प्रपञ्चब्र-
ह्मात्मतत्त्वप्रधानत्वात्, सति विरोधे तत्प्रधानान्यतत्प्रधानेभ्यो
बलीयांसीति ह्यरूपवदेव हि तत्प्रधानत्वादित्यस्यार्थो वर्णितः,
अत्र ब्रह्मणो नीरूपत्वविवक्षायामरूपमेव हि तत्प्रधानत्वादित्येव
वाच्यं नत्वरूपवदिति, मतुपो व्यर्थत्वात्, यस्सर्वज्ञस्सर्वविदि-
त्यादीनां गुणश्रुतीनामतत्परत्वं चासिद्धं, सर्वज्ञत्वादीनां तस्मा-
देतद्ब्रह्म नामरूपमन्नञ्च जायत इति समनंतरवाक्यवक्ष्यमाण-
विविधविचित्रसृष्ट्युपयोगितया तत्र तात्पर्याभावस्य वक्तुमश-
क्यत्वात्, यथा व्यापकोपि सूर्यप्रकाशो गुळ्याद्युपाधिसंबन्धात्त-
द्ब्रजुवक्तादिभावं भजति, तथा ब्रह्मापि तत्तदुपाधिसंबन्धा-
त्तत्तदाकारतां भजतीव, तद्विषया आकारश्रुतयः, तदुपदेश-
श्रोपासनार्थः, अतस्तासामवैयर्थ्यमिति प्रकाशवच्चावैयर्थ्या-
दिति सूत्रस्यार्थो वर्णितः, अत्र प्रकाशस्यावैयर्थ्ये दृष्टान्ततया-
न्वयस्सूत्रवाक्यात्स्वरसतः प्रतीयते, परैस्तु औपाधिकाकार-
योगे दृष्टान्ततया योजनात्स्वरससिद्धार्थपरित्यागः अध्याहारः
वाक्यभेदकल्पनञ्चेति दोषास्पष्टाः, सर्वज्ञत्वादीनामुपासनार्थ-
त्वं चासिद्धं, तत्प्रकरण उपासनाश्रवणात्, अस्तु वोपासनार्थं
तदुपदेशः, तावता कथमपारमार्थ्यसिद्धिः, न ह्युपासनार्थानाम-
परमार्थतेत्यस्ति नियमः, तथासति आत्मेत्येवोपासीतेत्युपास्य-
तयोपदिष्टस्यात्मैक्यस्यापारमार्थ्यप्रसंगात्, अपरमार्थोपाधि-
कृतत्वादपरमार्थता तेषामिति तु न युक्तं, स्वाभाविकी ज्ञान-
बलक्रियाचेति स्वाभाविकत्वेनोपदिष्टानां तेषामुपाधिकृतत्व-
स्यैवासिद्धेः, स ईशोऽस्य जगतो नित्यमेव नान्यो हेतुर्विद्यत

ईशनायेति परमात्मन ईशनस्य निरुपाधिकत्वश्रवणात् सर्वज्ञत्व सर्वशक्तित्वादिकं विना ईशनासंभवेनेशनं प्रत्यवश्यापेक्षितानां सर्वज्ञत्वादीनां निरुपाधिकत्वस्य तत एव सिद्धेश्च, तदेवं सूत्रस्वरससिद्धान्तं परित्यज्य सूत्रकाराप्रयुक्तवाक्यभेदापादकपदाध्याहारेण निरुपाधिकतया श्रुतिप्रमितानां सर्वज्ञत्वादीना मपरमार्थोपाधिकृतत्वेना परमार्थत्वं सूत्रकारैरभिधीयत इति वर्णनं प्रमाणशरणैर्न विश्वसनीयं, स यथा सैधवघन इत्यादिश्रुतिश्चैतन्यमात्रं निर्विशेषं ब्रह्माहेत्याहच तन्मात्रमिति सूत्रार्थोवर्णितः, सच, एवमप्युपन्यासात्पूर्वभावादविरोधं बादरायण इति सूत्रे स यथा सैधवघन इति श्रुतौ विज्ञानघन एवेत्यवधारणेऽपि, अपहतपाप्मेत्यादि श्रुतावपहतपाप्मत्वादेरप्यभिधानात्सोप्यस्तीति वदता सूत्रकृतैव प्रत्युक्तः, दर्शयतिचाधो अपिस्मर्यत इति सूत्रमपि, अथात आदेशो नेतिनेतीत्यादिश्रुतिः, न सत्तन्नासदुच्यत इत्यादिस्मृतिश्च पररूपप्रतिषेधेनैव ब्रह्म दर्शयति, अतोनिर्विशेषं ब्रह्मेति व्याख्यातं । पररूपप्रतिषेधेन ब्रह्मप्रतिपादनस्य परगतरूपादिविरहाभिप्रायकतयाप्युपपन्नतया तावन्मात्रस्य निर्विशेषत्व साधकत्वासंभवात् तदप्यनुपपन्नं, अत एव चोपमासूर्यकादिवत्, यतोयमात्मा चैतन्यरूपो निर्विशेषः, अत एवोपाधिनिमित्तामपारमार्थिकीं विशेषवत्तामभिप्रेत्य जलसूर्यकादिवदित्युपमोपादीयते मोक्षशास्त्रेषु, “एक एवहि भूतात्मा भूतेभूते व्यवस्थितः, एकधा बहुधाचैव दृश्यते जलचन्द्रवत्, यथाह्यं ज्योतिरात्मा विवस्वानपोभिन्ना बहुधैकोनुगच्छन्, उपाधिनाक्रियते भेदरूपोदेवः क्षेत्रेष्वेवमजोऽयमात्मे”त्यादिषु । अंबुवदग्रहणात् न तथा-

त्वमिति । मूर्तात्सूर्याज्जलं विप्रकृष्टं गृह्यते, ब्रह्म तु न मूर्तम्, नापि देहाद्युपाधिः तस्माद्विप्रकृष्टः, अतोब्रह्मणो न तथात्वं न जलप्रतिबिंबितसूर्यादितुल्यत्वमिति, सूत्रार्थः ॥

अयं भावः, सूर्यादेर्मूर्तस्य स्वस्माद्विप्रकृष्टे जले युक्तः प्रतिबिंबोदयः, अमूर्तस्य सर्वव्यापिनो ब्रह्मणस्तु देहाद्युपाधौ प्रतिफलनमयुक्तं, तत्र स्थितस्य तत्र प्रतिफलनायोगात्, अतो ब्रह्मणो न जलसूर्यदृष्टान्ततुल्यत्वमिति, इमामाशंकां परिहरति, “वृद्धिह्रासभाक्त्वमंतर्भावादुभयसामंजस्यादेवमिति,” उपाध्यंतर्भावात् वृद्धिह्रासभाक्त्वमिह दृष्टान्तदार्ष्टान्तिकयोस्सारूप्यं विवक्षितं, एवमुभयसामंजस्यात् दृष्टान्तदार्ष्टान्तिकसामंजस्यादविरोध इति सूत्रार्थः । अयंभावः । दृष्टान्तदार्ष्टान्तिकयोस्सर्वात्मना सारूप्यं कचिदपि न संभवति, अतोविवक्षितयत्किंचिदंश एव तयोस्सारूप्यं वाच्यं, प्रकृते च यथा जलप्रतिबिंबितस्सूर्यः जलगत वृद्धिह्रासादीन्भजान्निवदृश्यते, एवं ब्रह्मापि देहाद्युपाध्यंतर्गतं तद्रतवृद्धिह्रासादीन्भजदिव भवति, एवं वृद्धिह्रासादिभाक्त्वमात्रेण सारूप्यस्य विवक्षितत्वाद्ब्रह्मणोजल सूर्यतुल्यत्वमुपपद्यत एवेत्यत एवचेत्यादिसूत्रत्रयस्यार्थोवर्णितः, सोप्ययुक्तः, जलसूर्यादि दृष्टान्तेन यथा जलगतदोषैस्सूर्यो नसंसृष्ट्यते, तथा ब्रह्मापि पृथिव्यादितत्त्वस्थानगतैर्दोषैर्नसंसृष्ट्यत इत्येतावन्मात्रलाभेष्युपाधिनिमित्ता पारमार्थिकविशेषवत्तायास्वतोनिर्विशेषतायाश्चालाभात्, सूर्यस्य जलाद्यसंबंधेन तद्रतदोषासंस्पर्शोपि ब्रह्मणः पृथिव्यादितत्त्वस्थानस्थितत्वात्कथं तद्रतदोषासंस्पर्श इत्याशंकाया उदयेन तस्या अवश्यनिरसनीयतया अंबुवदग्रहणादित्यादि सूत्रद्वयस्य

तादृशशंका तत्परिहारपरत्वस्यैवोचितत्वात् । इत्थंचोपाधिगत
दोषसंस्पर्शे देशसंनिकर्षस्येव लेपार्हत्वरूपस्वभावसंनिकर्षस्या-
प्यपेक्षिततया तद्विरहेण ब्रह्मणो न दोषसंस्पर्श इति रीत्या
निरुक्तशंकापरिहारौपयिकतया वृद्धिद्वासभाक्त्वमिति सूत्रे उभ-
यसामंजस्यादित्यत्रोभयपदस्य सूर्याकाशरूप तादृशदृष्टान्त-
द्वयपरताया एवोचितत्वाच्च । तदेवमुदाहृत सूत्राणां परोक्तार्थ-
स्यानुपपन्नतया प्रागुक्तार्थपरताया एवावश्याश्रयणीयत्वेन,
भेदादितिचेन्न प्रत्येकमतद्वचनात्, अपिचैवमेके, इति सूत्रयो-
रपि पूर्वापरानुगुण्येन पूर्वोक्त एवार्थोग्राह्यः, नतु परोक्तः, इत्थं-
चोभयलिङ्गाधिकरणे भेदश्रुतीनामुपासनार्थत्वेनापरमार्थविषय-
त्वस्याभेदश्रुतीनां स्वरूपोपदेशपरत्वेन परमार्थविषयत्वस्य च
व्यवस्थापितत्वमसिद्धमिति सिद्धं ॥

आरंभणाधिकरणे ब्रह्मव्यतिरिक्तकृत्स्नमिथ्यात्वस्य
व्यवस्थापितत्वमप्यसिद्धं । तत्र हि कार्यकारणयोरभेदे कार्यो-
त्पादनार्थकारकव्यापारवैयर्थ्यप्रसंगात्कारणाभिन्नमेव कार्य-
मिति पूर्वपक्षे प्राप्ते तदनन्यत्वमारंभणशब्दादिभ्य इति सूत्रेण
सिद्धान्त उक्तः, अत्र कार्यस्येत्यध्याहार्यं, न अन्यत् अनन्यत्
तस्मादनन्यत् तदनन्यत्, तस्यभावः तदनन्यत्वं, तदभिन्न-
त्वमित्यर्थः, आरंभणशब्दः आदिर्येषां तानि आरंभणशब्दा-
दीनि, तेभ्य इत्यर्थः, ततश्चाारंभणशब्दादिभ्यो वाक्येभ्यः
कार्यस्य जगतः कारणभूतब्रह्माभिन्नत्वमवगम्यत इति सूत्रार्थः,
छांदोग्ये सद्विद्याप्रकरणे । वाचारंभणं विकारोनामधेयं मृत्ति-
केत्येव सत्यमिति श्रूयते । अत्र मृत्पिण्डेनेति पूर्ववाक्यादनु-
षेज्यत, वाचेत्यत्र वाक्पदमजहल्लक्षणया व्याहारव्यवहारोभया-

र्थकं । वाचेति हेत्वर्थे तृतीया । हेतुत्वंचाध्ययनेन वसतीत्या-
दाविव प्रयोजनत्वेन, आरभ्यत इत्यारंभणं, कर्मणि ल्युट्प्रत्य-
यान्तमिदं, आरंभणमित्यत्र सरिरस्यमध्यादित्यादाविव रलयो-
रभेदः, आलंभ इह स्पर्शः, ततश्चारंभणं स्पृश्यमानमित्यर्थः,
विकारः=कंबुग्रीवादिमत्वाद्यवस्था । नामधेयमित्यस्यानन्तरं
समुच्चैतव्यवस्तुद्वयोक्त्या समुच्चयार्थकश्चशब्दोऽर्थसिद्धः, ततश्च
मृत्पिण्डेन व्याहारव्यवहारोभयार्थं घटत्वाद्याकारः घट इति
संज्ञाच स्पृश्यत इति वाक्यार्थः,

अयं भावः—मृद्व्यमेव स्वस्य कंबुग्रीवाद्याकारयोगं
विना जलाहरणादिव्यापारौपयिकत्वस्या संभवेन तदर्थं
तथाविधाकारभागभवति, ततश्च घट इत्यादि संज्ञांतरं
भजत इति, अनेन घटमृत्पिण्डयोरभेदे घटोत्पादनार्थकारक-
व्यापारवैयर्थ्यमिति संज्ञाभेदान्नतयोरभेद इति च शंका-
द्वयं समाहितं । तथापि तयोरभेदे किं मानमित्याशंकां
शमयितुमुक्तं मृत्तिकेत्येव सत्यमिति । अत्र मृन्मयमिति पूर्व-
वाक्यादनुषज्यते, मृन्मयं=मृद्विकारभूतं घटशरावादि । मृत्तिके-
त्येव=मृद्व्यमित्येव सत्यं प्रमितमित्यर्थः, मृदयंघट इति प्रत्य-
भिज्ञा प्रत्यक्षेण मृद्वटयोरभेदग्रहणात् तादृशप्रत्यक्षमेव तत्र
प्रमाणमिति भावः, तदेवं वाचारंभणं विकार इत्यादिदर्शित-
श्रुत्या कार्यकारणयोर्घट मृत्पिण्डयोरभेदोपपादनात्प्रकृते कार्य-
कारणयोर्जगद्ब्रह्मणोरप्यभेदसिद्धिरिति सूत्राशयः । यद्यपि
मृद्विकृतिभूतस्य घटस्य मृदभिन्नत्वं संभवति । प्रकृते ब्रह्मणो-
ऽपरिणामितया जगतस्तद्विकृतित्वासंभवेन तयोः कार्यकारण-
भावस्तन्निबंधनोऽभेदश्च नसंभवदुक्तिकः । तथापि यथा

शरीरगतयोर्बालत्वयुवत्वयोश्शरीरद्वाराशरीरिण्यन्वयमाश्रित्य -
 बालो युवा जात इति व्यवहारबलाच्छरीरिणोऽपि कार्यकारण-
 भावः, तथा प्रकृतेपि जगन्निष्ठयोरेकत्व बहुत्वावस्थयोस्तद्वारा-
 तच्छरीरके ब्रह्मण्यन्वयेन तन्निबन्धनो ब्रह्मणः कार्यकारणभा-
 वोऽभेदश्चोपपद्यत एव, स्वाश्रयापृथक्सिद्धिसंबन्धेनैकत्वाव-
 स्थाविशिष्टं ब्रह्मकारणं । तेन संबन्धेन बहुत्वावस्थाविशिष्टं
 तदेव कार्यमिति । तदेतत्, सदेवसोम्येदमग्र आसीदेकमेवा-
 द्वितीयं । तदैक्षत बहुस्यां प्रजायेयेतीति श्रुत्यावगम्यते । इदं
 हि वाक्यं, इदं घटशरावादि सर्वं पूर्वाह्णे एको मृत्पिण्ड
 एवासीदिति वाक्यतुल्यमुपलभ्यते । ततश्च जगतः कारणा-
 वस्था प्रतिपादनपूर्वकं कार्योत्पत्ति प्रकारोऽनेन वाक्येन प्रति-
 पाद्यत इति स्वरसतः प्रतीयते । इदं परिदृश्यमाननानाकारं
 जगत, अग्रे सृष्टेः प्राक् एकमद्वितीयं सदेवासीत्, तदेकम-
 द्वितीयं सत्, बहुस्यामित्यैक्षत संकल्पमकरोदिति निरुक्तश्रु-
 त्यर्थः, ततश्चात्रैकमिति जगतः कारणावस्था बहुस्यामिति
 कार्यावस्था च प्रतिपाद्यते । तत्रैकत्वं वियत्पवन देवमनु-
 ष्यादिनामरूपशून्यत्वम्, बहुत्वञ्च तथाविधनामरूपवत्वमिति,
 “तद्धेदं तर्ह्यव्याकृतमासीत्. तन्नामरूपाभ्यां व्याक्रियत”
 इति समानप्रकरणस्थवाक्यान्तरादवगम्यते. एकपदस्थाने
 अव्याकृतमिति, बहुपदस्थाने नामरूपाभ्यां व्याक्रियत इतिच
 तत्र श्रवणात्. तदिदं जगन्निष्ठमवस्थाद्वयं “तदैक्षत बहु-
 स्याम्” इति वाक्येन बहुभवनसंकल्पसमानाधिकरणं प्रती-
 यते. वियत्पवनदेवमनुष्यादिरूपेण बहुभवनसंकल्पश्च तथा-
 विधसंकल्पानुगुणसर्वज्ञत्व सर्वशक्तित्वादि विशिष्टचेतनविशे-

षस्यैव संभवति ; नत्वचेतनस्य. नापि परिमितज्ञानशक्त्या-
दिमतो जीवस्य. स एव चेतनविशेषः परं ब्रह्म. तस्यच
“ निष्कलं निष्क्रियं शान्तं निरवद्यं निरञ्जनम् ” इत्यादि-
श्रुतिभिः निरवयवत्वनिर्विकारत्वावगमात् जगन्निष्ठयोः बहु-
त्वैकत्वरूपयोः कार्यकारणावस्थयोः ब्रह्मणि साक्षादन्वयासंभ-
वेन जगदाकारेण परिणममाणयत्किञ्चिद्वस्तुद्वारैव तदन्वयो-
ङ्गीकरणीयः. द्वारद्वारिणोस्संबन्धश्च, “ यः पृथिव्यां तिष्ठन्नि ”
त्यादिनान्तर्यामिब्राह्मणेन शरीरात्मभावरूप उपदिष्टः. अत-
स्तेन संबन्धेन कार्यकारणोभयावस्थाश्रयत्वं ब्रह्मण इति, तेन
संबन्धेन एकत्वरूपकारणावस्थाविशिष्टं ब्रह्म कारणम्, तेनैव
संबन्धेन बहुत्वरूपकार्यावस्थाविशिष्टं तदेव कार्यमिति “ सदेव
सोम्येदमग्र आसीत् ” इत्यादिश्रुतिवाक्यादेवावगम्यमानतया
कार्यकारणयोर्जगद्ब्रह्मणोरनन्यत्वमुपपन्नतरमेव. तदेतदभिप्रेत्य
सूत्रे आदिपदमुपात्तम्. तदेवमारम्भणाधिकरणे कार्यकारण-
योर्जगद्ब्रह्मणोरभेद एव व्यवस्थापितः नतु ब्रह्मव्यतिरिक्तस्य
मिथ्यात्वम्.

यत्तु तस्मात्परमकारणात् ब्रह्मणो नन्यत्वं परमार्थतो
व्यतिरेकेणाभावः कार्यस्यारंभणशब्दादिभ्योवगम्यते, इति
सूत्रार्थः. अयं भावः—छान्दोग्ये सद्धिद्याप्रकरणे एकस्य
विज्ञानेन सर्वस्य विज्ञानतां प्रतिज्ञाय, तत्र दृष्टान्तापेक्षायां
“ यथा सोम्यैकेन मृत्पिण्डेन सर्वं मृन्मयं विज्ञातं स्याद्वाचा-
रंभणं विकारो नामधेयं मृत्तिकेत्येव सत्यम् ” इत्युक्तम् ।
विकारः=घटशरावादिः । वाचारंभणम्=वाचा केवलमारभ्यते
घटशराव उदञ्चनञ्चेति. नतु वस्तुतो विकारो नाम कश्चि-

दस्ति, नामधेयमात्रं ह्येतदनृतं, मृत्तिकेत्येव सत्यमित्युक्तश्रु-
त्यर्थः । घटशरावादीनां विकाराणां मिथ्यात्वात् मृत्तिकायाः
एकस्या एव सत्यत्वात् घटशरावादीनां मृदेव तत्त्वमिति,
मृदि ज्ञातायां घटशरावादि सर्वं तत्त्वतो ज्ञातं भवतीति,
“यथा सोम्यैकेन मृत्पिण्डेनेत्यादि श्रुतेरभिप्रायः । उक्तदृष्टान्ते
ब्रह्मज्ञानेन जगतो ज्ञातताया उपपादनात् दार्ष्टान्तिके ‘ब्रह्मै-
कमेव सत्यम्, तद्व्यतिरिक्तं कृत्स्नं मिथ्या, अतो ब्रह्मैव जग-
तस्तत्त्वमिति, ब्रह्मणि ज्ञाते जगतस्तत्त्वं ज्ञातं भवतीति अर्थ-
लाभाद्ब्रह्म व्यतिरेकेण परमार्थतो जगतोऽभावोऽवगम्यत
इतीति व्याख्यानं । तदश्रद्धेयं, उक्तश्रुतिसूत्राभ्या मुक्तार्थ-
स्यालाभात् । तथाहि—वाचारंभणमित्यादिश्रुतौ वाचारंभण-
मित्यनेन वाचा आरभ्यत इत्येतावतोऽर्थस्य लाभेऽपि न
मिथ्यात्वलाभः, तत्पदस्य तस्मिन्नर्थे व्युत्पत्तिविरहात्, वाचे-
त्यनन्तरं केवलमिति आरंभणमित्येतदनन्तरं नतु वस्तुतो
विकारोनाम कश्चिदस्तीति चाध्याहारेण मिथ्यात्वलाभोपपा-
दने तु स्वाच्छन्द्येनाध्याहारदोषस्स्पष्टः । नहि तत्पदाध्याहा-
रेण विना वाक्यस्यापूर्णता, येनाध्याहारस्यावश्यकता स्यात्;
विनैवाध्याहारं वाक्यार्थस्यप्राक् सुष्ठूपपादितत्वात्; एवं
वाचारंभणमित्यस्य मिथ्यात्वार्थकत्वे नामधेयमित्यस्य पुन-
रुक्ततादोषप्रसंगः, तस्यापि तदर्थकत्वस्यैवांगीकृतत्वात्, एवं
विकारमिथ्यात्वस्य मृत्तिकामात्र सत्यत्वस्य च विवाक्षितत्वे
मृत्तिकैव सत्यमित्येव वक्तव्यतया मृत्तिकेत्येव सत्यमित्यत्र
इति पदवैयर्थ्यं च अतोनात्र मिथ्यात्वविवक्षा सुवचा ॥

अपिच यथा सोम्यैकेन मृत्पिण्डेन सर्वं मृन्मयं

विज्ञातं स्यादित्येकविज्ञानेन सर्वस्य ज्ञाततायां निदर्शनतयो-
क्ताया एकमृत्पिण्डज्ञानेन सर्वमृन्मयविज्ञातताया उपपादनाय
वाचारंभणमित्यादि वाक्यारंभ इतीदं तावत् सर्वसंमतं, ततश्च
तदुपपादकार्थं प्रतिपादकत्वमस्य वाक्यस्य सर्वैरभ्युपगन्तव्यं ।
तदुपपादकार्थश्च किं घटशरावादीनां मिथ्यात्वं, किंवा तेषां
मृत्पिण्डस्य चैकद्रव्यत्वमितीदं तावद्विवेचनीयं । तत्र घटश-
रावादीनां मृत्पिण्डस्य चैकद्रव्यत्वमेव तदुपपादकमिति प्रकृ-
त्यधिकरणे नावगम्यते ॥

तथाहि—भगवता सूत्रकृता प्रकृतिश्च प्रतिज्ञादृष्टान्ता-
नुपरोधादिति सूत्रे येनाश्रुतं श्रुतं भवतीत्येकविज्ञानेन सर्ववि-
ज्ञानप्रतिज्ञा यथासोम्यैकेन मृत्पिण्डेनेत्यादिस्तत्र दृष्टान्त इत्ये-
ताभ्यां श्रुत्युक्ताभ्यां ब्रह्मणो जगदुपादानत्वमवगम्यत इत्य-
भिधाय पुनरपि तदेवोपादानत्वं सोऽकामयत बहुस्यां प्रजाये-
येतीत्युपक्रम्य “सच्चत्यच्चाभवदि” त्यादिना ब्रह्मण एव जग-
द्रूपेण परिणामश्रवणादपि सिध्यतीति परिणामादिति तदधि-
करणसूत्रांतरेणाभिहितं, अत्र प्रतिज्ञा दृष्टान्ताभ्यामवगम्यमा-
नस्योपादानत्वस्य परिणामश्रवणादप्यवगम्यमानत्वोक्त्या परि-
णाम्युपादानत्वमेव दृष्टान्तावगतमुपादानत्वमिति स्फुटं प्रती-
यते । ततश्च घटादीन् प्रति मृत्पिण्डस्य परिणाम्युपादानत्व
मेवेति सिद्धेर्मृत्पिण्डज्ञानेन घटादीनां ज्ञाततायानतन्मिथ्या-
त्वमुपपादकं, अपि तु मृत्पिण्डस्य घटादेश्चैकद्रव्यत्वमेवेति
तदेव वाचारंभणमित्यादिश्रुत्यर्थो न विकारमिथ्यात्वं, किंच,
मृत्पिण्डज्ञानेन घटादीनां ज्ञाततायानतन्मिथ्यात्वस्योपपादक-
तासंभवः । शुक्तिज्ञानेन तदध्यस्तरजतज्ञातताया अदर्शनात् ।

शुक्तिरजताध्यासस्थले शुक्त्यतिरिक्तस्य रजतस्याभावेन शुक्तिरेव रजतस्य तत्वमिति शुक्तौ ज्ञातायां रजततत्वं ज्ञातं भवतीति श्रुत्यर्थ इति चेन्नैतद्युक्तं; परमार्थशुक्तेरपरमार्थरजततत्वरूपत्वायोगात् । श्रुतौ तत्वपदाध्याहारप्रसंगाच्च; विकारमिथ्यात्वस्य वाचारंभण श्रुत्यर्थत्वे मृत्तिकेत्येव सत्यमिति वाक्यार्थस्यासंगतिश्च, ब्रह्मकार्यस्य मिथ्यात्वे घटादेरिव मृत्तिकाया अपि ब्रह्मकार्यत्वाविशेषेण मिथ्यात्वस्यावश्यकतया सत्यत्वायोगात् । व्यावहारिक सत्यताविवक्षणे तस्या घटादि-साधारण्येन मृत्तिकैव सत्यमित्यवधारणासंगतेः, एवं दार्ष्टान्तिके ब्रह्मकार्यस्य जगतोमिथ्यात्वस्य विवक्षितत्वे तदैक्षत बहुस्यां प्रजायेयेतीति स्वात्मनो बहुभवनसंकल्पपूर्वकं तत्तेजोऽसृजतेत्यादिना ब्रह्मणस्तेजः प्रभृति सृष्ट्युक्त्यसंगतिः वस्तुतस्तेजः प्रभृतिसृष्टेरभावात्; दृष्टिरेव सृष्टिरिति चेत् तर्ह्यार्जवेन तत्तेजोऽपश्यदित्यादिवाच्यं । तत्त्वोपदेशाय प्रवृत्त्या श्रुत्या तथानभिधाय तत्तेजोऽसृजतेत्याद्यभिधानात् परमार्थसृष्टिरेव विवक्षितेति निश्चीयते । एवं दृष्टान्त दार्ष्टान्तिकवाक्य पर्यालोचनया ब्रह्मव्यतिरिक्तस्य परमार्थतोऽभावः श्रुतिवाक्यान्नलभ्यत इति सिद्धं । एवं सूत्राक्षरैरपि नोक्तार्थलाभः, तदनन्यत्वमित्यत्र तस्मादनन्यत् तदनन्यत् तस्य भावस्तदनन्यत्वमिति हि विग्रहः, तत्रानन्यशब्दस्याभिन्न इत्यर्थे व्युत्पन्नतया वृक्षादनन्या शिशुपेत्यादौ यथा शिशुपायां वृक्षाभिन्नत्वस्य बोधः; तथा कारणवाचितच्छब्द घटितात्तस्मादनन्यत्कार्यमिति वाक्यात्कार्ये कारणाभिन्नत्वस्य बोधस्संभवति नतु कारणव्यतिरेकेण परमार्थतः कार्यस्याभाव

इत्यर्थस्य । अथ रज्जोरनन्यस्सर्प इत्यादौ सर्पमिथ्यात्वबोध-
वत्प्रकृतेऽपि कार्यमिथ्यात्वबोधस्संभवदुक्तिक एवेति चेन्न । तत्रा-
नन्यपदस्यारोपिते लाक्षणिकतया सर्पमिथ्यात्वबोधः, प्रकृते
त्वनन्यपदस्य मुख्यार्थपरिग्रहे बाधकादर्शनेन लक्षणाया
अन्याय्यतया नमिथ्यात्वलाभसंभवः ॥

किं च ब्रह्मविवर्तवादस्य सूत्रकाराभिप्रायविरुद्धत्वा-
दप्युक्तरीत्या सूत्रार्थवर्णनमयुक्तं, तथाहि प्रकृत्याधिकरणे
परिणामादिति सूत्रेण ब्रह्मणो जगदाकारेण परिणामोऽभिहितः,
नविवर्तः । अतो विवर्तवादो न सूत्राकाराभिमत इति स्फुटं
प्रतीयते, एवं प्रयोजनवत्त्वाधिकरणे ब्रह्मणो जगत्सृष्टौ कस्यापि
प्रयोजनस्यासंभवात्प्रयोजनं विना सृष्ट्यसंभवाच्च ब्रह्मणो
जगत्स्रष्टृत्वं नोपपद्यत इति न प्रयोजनवत्त्वादिति सूत्रेणाक्षिप्य
लोकवत्तुलीलाकैवल्यमिति सूत्रेण केवललीलैव ब्रह्मणो जग-
त्सृष्टौ प्रयोजनमिति परिहारवर्णनादपि विवर्तवादस्सूत्रकृदभि-
मित इति निश्चीयते । जगतो ब्रह्मण्यध्यस्ततायास्सूत्रकृदभि-
मतत्वे अध्यासस्य निष्प्रयोजनत्वं नदोषः, द्विचन्द्रालातचक्र-
गन्धर्वनगराद्यध्यासस्थले विनैव प्रयोजनमध्यासदर्शनादिति
हि परिहर्तव्यं, नतु तथा परिहृतं, अपितु लीलैव सृष्टेः प्रयो-
जनमिति परिहृतं, जगत्सृष्टेस्तदध्यासरूपत्वे चोक्तपरिहारो-
नघटते, भ्रान्तेर्लीला प्रयोजनमित्युक्तेरयुक्तत्वात् । एवं तत्रैव
“वैषम्यनैर्घृण्येन सापेक्षत्वा” दिति सूत्रेण ब्रह्मणो जगत्स्रष्टृत्वे
सृष्टौ वैषम्यदर्शनेन विषमसृष्टिकरणेन तस्य पक्षपातो निर्दिष्टत्वं
चेति दोषद्वयं प्रसज्यत इत्याशंक्य विषमसृष्टेस्सृज्यमानतत्त-
ज्जंतु पुण्यपापरूपकर्मनिबंधनत्वान्नोक्तदोषद्वयप्रसंग इति परि-

हारकथनादपि विवर्तवादस्य तदनभिमतत्वं निर्णीयते, सृष्टे-
रध्यासरूपत्वे स्वप्ने कांश्चित्सुखिनः कांश्चिदुःखिन उच्चावचा-
न्प्राणिनः पश्यतस्स्वप्नदृश इव तथातथा भ्राम्यतो ब्रह्मणोपि
वैषम्यनैर्घृण्यप्रसंगविरहेण तद्वोषशंका परिहारयोरयोगात्, यत्तु
सूत्रकृतां प्रयोजनवत्त्वाधिकरणे वैषम्यनैर्घृण्यशंका तत्परिहा-
रादि सृष्टेस्तात्त्विकत्वमभ्युपेत्य, परमार्थतस्तु सृष्टेर्मायिकत्वमेवा-
भिमतमिति, तन्न, सृष्टेरपरमार्थत्वमेव सूत्रकाराभिमतमित्यत्रा-
नन्यथासिद्धज्ञापक सूत्रानुपलंभेन वैषम्यादिशंकातत्परिहारयो-
रभ्युपगम्यवादत्वोक्तेरश्रद्धेयत्वात्, तदेवं विवर्तवादस्य सूत्र-
काराभिप्रायविरुद्धत्वात्तदनन्यत्वमित्यादिसूत्रस्य प्रपञ्चमिथ्या-
त्वपरत्ववर्णनमयुक्तमिति सिद्धं । किञ्च “नाभाव उप-
लब्धेः” । “वैधर्म्याच्चनस्वप्नादिव” इति सूत्राभ्यां बाह्यार्था-
नामसत्त्वं निराकृत्य तत्सत्यतायास्सूत्रकारैरेव व्यवस्थापित-
तया तद्विरोधादप्युक्तसूत्रस्य प्रपञ्चमिथ्यात्वपरत्ववर्णनमप्रामा-
णिकमेव ॥

तथाहि, विज्ञानमेवतत्त्वं । तद्व्यतिरिक्तोबाह्योऽर्थः कश्चि-
दपि नास्ति, बाह्यार्थाभावे नीलपीतादिज्ञानानां निर्विषयत्वं
स्यादितितु नशङ्क्यं ज्ञानानामेव नीलपीताद्याकारत्वात्, नहि
नीलज्ञानं पीतज्ञानं स्तंभज्ञानं कुंभज्ञानमित्यादिरूपं ज्ञानस्य
विषयविशेषासाधारण्यं ज्ञानगतं विशेषमन्तरेणोपपद्यते ततश्च
ज्ञानस्य विषयसारूप्येऽवश्यमभ्युपगन्तव्ये अवश्याभ्युपगन्त-
व्यज्ञानाकारेणैव सर्वव्यवहारोपपत्तौ बाह्यार्थकल्पना व्यर्था,
अपि च यथा स्वप्नादिप्रत्ययाविनैव बाह्यार्थं भवन्ति, तथैव
जागरितप्रत्यया अपि विनैव बाह्यार्थं भवितुमर्हति । अतो

बाह्यार्था न संत्येवेति योगाचारपूर्वपक्षे सिद्धान्त उक्तः,
 “नाभाव उपलब्धे” रिति, बाह्यार्थानामभावो न वक्तुं शक्यः
 तेषामुपलभ्यमानत्वादिति सूत्रार्थः, अयं भावः, उपलभ्यमा-
 नत्वादेवहि ज्ञानस्य सद्भावोभ्युपगम्यते, ततश्च ज्ञानस्येव
 घटादेरप्युपलभ्यमानताया अविशिष्टतया तस्यापि सद्भावो-
 ऽवस्थाभ्युपगन्तव्यः, अन्यथा ज्ञानस्याप्यपलापप्रसंगात्,
 नह्युपलब्धिव्यतिरेकेण ज्ञानस्य सद्भावे प्रमाणमस्ति, उप-
 लब्धिश्च घटमहंजानामीत्यादिरूपा, तत्र घटादिकर्मकतया
 अहमर्थकर्तृकतयाच ज्ञाने उपलभ्यमाने तथैवोपलब्ध्या ज्ञानस्य
 परं सद्भाववर्णनमुपलब्धिविरुद्धं, ज्ञानस्य तत्तदर्थसाधारण्यं तु
 तत्तदर्थसंबन्धनिबन्धनं न तत्सारूप्यनिबन्धनमिति ॥

यदुक्तं—स्वाप्नप्रत्ययवज्जागरितप्रत्ययोपि विषयशून्य
 एव भवितुमर्हतीति तत्रोत्तरमुक्तं । वैधर्म्याच्चनस्वप्नादिवदिति,
 जाग्रत्प्रत्ययः, स्वाप्नप्रत्ययवद्विषयशून्यो न भवितुमर्हति, जाग्र-
 त्प्रत्ययस्य स्वाप्नप्रत्ययवैधर्म्यात्तद्विसदृशत्वादिति सूत्रार्थः,
 अयं भावः, स्वप्नदृशा यस्मिन्देसे यस्मिन्काले योऽर्थस्वप्ने
 दृश्यते प्रबुद्धेन तेन तस्मिन्देसे तस्मिन् काले तदभावो गृह्यते ।
 अतो बाधितार्थकत्वात्स्वप्नस्य विषयशून्यत्वं, जाग्रत्प्रत्यये तु
 नैवं बाधो दृश्यते । अतस्स्वप्नविसदृशत्वाज्जाग्रत्प्रत्ययस्य विष-
 यशून्यता न वक्तुं युक्तेति । अस्य सूत्रस्येत्यमेवाभिप्रायः
 परैरपिवर्णितः । तथाचतदीयं भाष्यं । यदुक्तं स्वप्नादिप्रत्यय-
 वज्जागरितप्रत्यया अपि विनैव बाह्यार्थेन भवेयुः प्रत्ययत्वावि-
 शेषादिति तत्राह “वैधर्म्याच्चन स्वप्नादिवत्”, न स्वप्ना-
 दिवज्जागरितप्रत्यया भवितुमर्हति, कस्मात्?, वैधर्म्यात्, किं

पुनर्वैधर्म्यं, बाधः, बाध्यते हि स्वप्नोपलब्धं वस्तु प्रबुद्धस्य, मिथ्यैव मयोपलब्धो महाजनसमागमः, नह्यस्ति महाजनसमागमः, निद्रादूनंतुमेमनोबभूव, तेनैषा भ्रान्तिरुद्बभूवेति, एवं मायादिष्वपि भवति यथायथं बाधः, नैवं जागरितोपलब्धं स्तंभादि कस्यांचिदप्यवस्थायां बाध्यते, तत्रैवं सति न शक्यते वक्तुं मिथ्याजागरितोपलब्धिः उपलब्धित्वात् स्वप्नोपलब्धिवदिति तयोरंतरं स्वयमनुभवता । नचस्वानुभवापलापः प्राज्ञमानिभिर्युक्तः कर्तुं, तस्माद्विज्ञानव्यतिरिक्तो बाह्यार्थोऽबाधितोवगन्तव्य इति । इत्थं चास्मिन् सूत्रे जाग्रदशोपलब्धानां बाह्यार्थानामबाधितत्वरूपं स्वाप्नपदार्थाद्वैलक्षण्यं सूत्रयता भगवता सूत्रकृता बाह्यार्थानां मिथ्यात्वव्यापकस्य बाध्यत्वस्य निराकरणेन मिथ्यात्वं निराकृतं, पूर्वसूत्रे चासत्त्वं निराकृत्य सत्यत्वमेव व्यवस्थापितं, अतस्सूत्रकाराणां प्रपञ्चमिथ्यात्वाभिप्रायकल्पनमुक्तं सूत्रद्वयविरुद्धमेव, तदेवमुभयलिङ्गाधिकरणे ब्रह्मणो निर्विशेषत्वस्य, आरंभणाधिकरणे ब्रह्मव्यतिरिक्तकृत्स्नमिथ्यात्वस्यच व्यवस्थापितत्वस्यासिद्धतया भेदश्रुतीनामुपासनार्थताया अभेदश्रुतीनां स्वरूपोपदेशपरतायाश्च कुत्रापि सिद्धान्तितत्वा सिद्धेरपरमार्थविषयाभेदश्रुतयः, अभेदश्रुतयस्तु परमार्थविषया इतीदृशवैषम्यस्य सूत्रकाराभिप्रेतत्वकल्पनासंभवेन भेदाभेदयोरुभयोरपि श्रुतिसिद्धत्वेऽविशिष्टेपि जीवब्रह्मणोरभेद एव प्रतिपत्तव्य इत्यत्र नियामकाभावेनात्मेतितूपगच्छन्ति ग्राहयन्ति चेति सूत्रेण तथाविधसिद्धांतकरणे सिद्धांतस्या संगतिप्रसंगोदुर्वार एव, अतस्तत्सूत्रस्य पूर्वोक्त एव सूत्रकाराभिमतोऽर्थ इति न तत्रापि जीवब्रह्मणो-

स्वरूपैक्यस्य सिद्धान्तितत्वसिद्धिः, ततश्चास्मिन् शास्त्रे जीव-
श्वरयोस्स्वरूपैक्यपरस्य कस्याप्यनन्यतासिद्धस्य सूत्रस्यानुपलं-
भेनाधिकंतुभेदनिर्देशादिति सूत्रे तयोः कल्पितभेदः प्रतिपाद्यत
इत्यत्र गमकलेशाभावात्प्रत्युत तयोस्स्वाभाविकभेद एव प्रति-
पाद्यत इत्यत्र पूर्वोपदर्शितानन्यथासिद्ध बहुतरहेतूपलंभाच्च
तयोस्स्वाभाविकभेद एव तत्र सूत्रकारैस्सूत्रित इत्यकामेनापि
स्वीकर्तव्यं, ततश्च तत्रतत्त्वमसीत्यादिश्रुतेर्जीवेश्वरयोस्स्वरूपै-
क्यपरतां निराकृतवता सूत्रकारेणाविभागेन दृष्टत्वादिति सूत्रे
तच्छ्रुतेः तयोस्स्वरूपैक्य परत्वाभिधानायोगेन तत्सूत्रस्य
परोक्तार्थोऽनुपादेय एव ॥

इदमत्रावधेयं, तदेकपारार्थ्यं तदेकपारतंत्र्यं पर्यवसित-
ब्रह्मापृथक्सिद्धविशेषणतया स्वात्मानुभवोऽत्र सूत्रकारैः प्रति-
पाद्यते, स्वात्मयाथात्म्य साक्षात्कारनिबन्धन स्वात्मानुभवविशे-
षस्य सूत्रणात् । स्वात्मयाथात्म्यस्य च वासुदेवाख्य परब्रह्मै-
कपारार्थ्यं पारतंत्र्यरूपत्वात्, प्रत्यगात्मस्वरूपं हि परब्रह्मैक
शेषभूतं तदेकपरतंत्र्यं च ; “पतिं विश्वस्यात्मेश्वरं”, “य
आत्मानमंतरोयमयती” त्यादिश्रुतेः । विश्वस्य पतिं=शेषिणं ।
इति हि तदर्थः, पतिशब्दस्य शेषिणि रूढत्वात् । इत्थं चेद-
शस्वात्मयाथात्म्य साक्षात्कारमूलकोयमविभागेनानुभवस्त-
देकपारार्थ्येन तदेकपारतंत्र्येण च स्वात्मानुभवरूप एव पर्य-
वस्यति । मुक्तिदशायामीदृशस्वात्मानुभवप्रदर्शनं च मुक्तानां
सर्वेपि व्यापारानिरूपाधिकस्वामिभूत परमात्मप्रीत्येक प्रयोज-
नोद्देशेन प्रवर्त्यमानतया तत्परिचर्यारूपा इति ज्ञापनाय ।
नहि कश्चित्स्वात्मनः परशेषतैकस्वरूपतां साक्षात्कुर्वन् स्वार्थो-

द्देशेन क्वचित्प्रवर्तेत । अतस्स्वात्मनां परमात्मशेषतैकस्वरूपतां साक्षात्कृतवतां मुक्तानां सर्वोपि व्यापारः परमात्मप्रीत्युद्देशे-
नैवेति हि सुशकं विज्ञातुं । अनेन च मुक्तव्यापारस्सर्वोपि
भगवत्परिचर्यारूप इति ज्ञापनेन । “स एकधाभवति त्रिधा-
भवति । स यदिपितृलोककामोभवति संकल्पादेवास्य पितर-
स्समुत्तिष्ठन्ति । स तत्र पर्येति जक्षत्कीडन्नममाणस्त्रीभिर्वा
यानैर्वा ज्ञातिभिर्वा । तेषां सर्वेषु लोकेषु कामचारोभवती-
त्यादि” श्वाम्नातानामुत्तरसूत्रेषु निरूपयिष्यमाणानां शरीर-
परिग्रह पितृलोकादि कामनाजक्षण सर्वलोक कामचारादि
मुक्तव्यापाराणां सांसारिकव्यापारसजातीयानां सांसारिक-
फलत्वशंका निराकृता । पुण्यापुण्यरूप कर्मफलभोगार्थाना-
मेव तादृशव्यापाराणां सांसारिकफलत्वात् । मुक्तव्यापाराणां
च परज्योतिरुपसंपत्त्या कर्मबन्धनिवृत्तिरूप स्वरूपाविर्भावान-
न्तरं साक्षात्कृत निरुपाधिकशेषिभूत परमात्माभिप्रायानुरो-
धेन तत्प्रीत्येकोद्देशेन स्वेच्छामात्रकृतत्वेन सांसारिकफलत्वा-
योगात् ॥

“ननुश्रुतिस्मृति सूत्रेषु मुक्तस्य स्वातंत्र्यप्राप्त्यभिधा-
नेन तद्विरोधप्रसंगात्परतंत्र्यशेषवृत्त्योर्दुःखहेतुत्वेन तन्मिश्रत्वे
मुक्तेरपुरुषार्थत्वप्रसंगाच्चोक्तरीत्या सूत्राभिप्रायवर्णनमयुक्तम् ।
श्रुतिर्हि भूमविद्याप्रकरणे ब्रह्मोपासकमाधिकृत्याह, “सस्वरा-
ड्भवतीति” । स्वं राट् यस्य स स्वराट् इति व्युत्पत्त्या स्वतन्त्र
इति हि तदर्थः । अयं चार्थः अथयेऽन्यथाऽतो विदुस्तेऽन्वरा-
जानोभवन्तीत्यनन्तरवाक्ये प्रकारान्तरेणोपासकस्य परतंत्रत्व-
प्राप्त्यभिधानादवगम्यते । स्मृतौच महाभारते मोक्षधर्मे

वसिष्ठकरालसंवादे । मुक्तं प्रकृत्य ; “परेण परधर्मी च भव-
 लेष समेत्यवै” इत्युपक्रम्योक्तं । स्वतंत्रश्च स्वतंत्रेण
 स्वतंत्रत्वमुपाश्रुत इति । स्वतंत्रेण परेण ब्रह्मणा समेत्य
 स्वतंत्रस्सन् स्वतंत्रत्वमुपाश्रुते, स्वातंत्र्यफलमनुभवतीत्यर्थः ।
 सूत्रकारोप्याह । अत एव चानन्याधिपतिरिति । अत
 एव सत्यसंकल्पत्वादेव मुक्तः अनन्याधिपतिः अधिपत्य-
 न्तर रहित इत्यर्थः । अयं भावः । मुक्तस्य नियंत्रं-
 तरसत्वे प्रवृत्तस्य निवर्तनेन निवृत्तस्य प्रवर्तनेनच मोघ-
 संकल्पत्व प्रसंगान्नास्तिमुक्तस्याधिपतिरिति । यातु पतिं विश्व-
 स्येति श्रुतिः सापि बद्धदशाभिप्राया । अत एव स्मर्यते ।
 “पारतंत्र्यं परे पुंसि प्राप्य निर्गतबन्धनः । स्वातंत्र्यमतुलं
 प्राप्य तेनैव सहमोदते,” इति । अत्र हि यावद्बन्धं पारतंत्र्यं ।
 बन्धनिवृत्तौ तु स्वतंत्रोभवतीति स्पष्टमुक्तम् । य आत्मनि
 तिष्ठन्निति श्रुतिरपि बद्धात्मपरैव यमात्मान वेदेति तत्र श्रव-
 णात् । मुक्तस्य सर्वज्ञत्वश्रवणेन तस्यावेदितृत्वोक्त्यसंगतेः ।
 पारतंत्र्यशेषवृत्त्योर्दुःखहेतुत्वं तु लोकसिद्धमेव । अत उक्त-
 रीत्या सूत्राशयवर्णनमयुक्तमिति चेत् । अत्रोच्यते । पतिं
 विश्वस्यात्मेश्वरमित्यनेनैव बद्धानामिव मुक्तानामपि परमा-
 त्मशेषत्वं तावत्सिद्धम् । पतिं विश्वस्येत्यनेन परमात्मनोऽचित्सं
 सृष्ट चेतनशेषित्वस्य आत्मेश्वरमित्यनेनात्मनामीश्वर इति
 षष्ठीसमास निष्पन्नेनाधिद्वियुक्त निष्कृष्टात्म स्वरूपशेषि-
 त्वस्य च तत्रोक्तेः । तथाहि । पतिं विश्वस्यात्मेश्वर मित्युपक्रम्य,
 श्रुतिराह । “स ब्रह्मा स शिवस्सेन्द्रस्सोक्षरः परमस्वराडिति” ।
 अत्र ब्रह्मरुद्रेन्द्रा मुक्तात्मा च परमात्मसामानाधिकरण्येन

निर्दिष्टाः । अक्षरः परमः स्वराडित्यन्नाक्षरशब्देन मुक्तात्मनो-
ऽभिधानात् । अक्षरशब्दोहि मुक्तात्माभिधायी “कूटस्थोऽक्षर
उच्यत” इति भगवद्वचनात् । ईदृशसामानाधिकरण्य निर्देशे
च ब्रह्मादीनां परमात्मनश्च शरीरात्मभावरूपं तादात्म्यमेव
निबन्धनतया श्रुत्यभिप्रेतं । अत एव श्रुत्यभिप्रायविदा भगवता
सूत्रकृता शरीरात्मभावादेव जीवपरयोस्सामानाधिकरण्य निर्देश
इति सूत्रितम् । “अवस्थितेरिति काशकृत्स्न” इति । अव-
स्थितेः = जीवात्मन्यन्तरात्मतया परमात्मनोऽवस्थानाज्जीवात्म
परमात्मवाचिशब्दयोस्सामानाधिकरण्यमिति सूत्रार्थः ॥

अयं भावः । य आत्मनितिष्ठन्नित्यादिश्रुतिषु परमात्मनो
जीवात्मन्यन्तरात्मतयाऽवस्थान श्रवणेन जीवात्मनः परमात्म-
शरीरत्वाच्छरीरवाचि शब्दानां शरीरिपर्यन्तवाचकतायाः
“चराचरव्यपाश्रयस्तुस्यात्तद्व्यपदेशो भाक्तस्तद्भाव भावित्वा-
दिति” सूत्रेण समर्थयिष्यमाणतया जीववाचिशब्दानां तच्छ-
रीरक परमात्मपर्यन्तवाचकत्वाज्जीवात्म परमात्म वाचिशब्दयो-
रेकार्थवृत्तित्वरूप सामानाधिकरण्योपपत्तिरिति । यद्यपीदं काश-
कृत्स्नमतमित्युक्तं सूत्रे । तथापि तदेव सूत्रकारस्यापि मतम् ।
उक्तसामानाधिकरण्योपपादनाय प्रवृत्तेषु “प्रतिज्ञासिद्धेल्लि-
ङ्गमाश्मरध्यः । उत्कमिष्यत एवं भावादित्यौडुन्लोमिः । अव-
स्थितेरिति काशकृत्स्नः” इति सूत्रितेषु पक्षेषु पूर्वपूर्वोपम-
र्देन विनोत्तरोत्तरानुत्थानाच्चतुर्थपक्षानुपन्यासाच्च चरमः काश
कृत्स्नपक्ष एव सूत्रकाराभिमत इति निश्चीयमानत्वात् । तदिदं
शरीरात्म भावनिबन्धनम् सामानाधिकरण्यं परमात्मनो ब्रह्मा-
दीन्प्रत्यात्मत्वमंतरा न घटत इति तस्य तान्प्रत्यात्मत्वविधा-

नाय प्रवृत्तः तद्विश्वमुपजीवति पतिं विश्वस्यात्मेश्वरमित्यादि पूर्ववाक्यसंदर्भ इति विज्ञायते । आत्मत्वं हि नियमेन धारकत्वे नियंतृत्वे च सति शेषित्वं, तत्र तद्विश्वमुपजीवतीत्यनेन कृत्स्नधारकत्वमुच्यते । यच्च किंचिज्जगत्यस्मिन्नित्यादिना च नियंतृत्वम् । तत्रोच्यमानव्याप्तेर्नियमनार्थत्वात् । पतिविश्वस्येत्यनेन ब्रह्माद्यचित्संसृष्टचेतनशेषित्वम् आत्मेश्वरमित्यनेन मुक्तात्मशेषित्वं च विधीयते । पतिशब्दस्येवेश्वरशब्दस्यापि शेषिवाचकतायाः “स्वामीत्वीश्वरः पतिरीशिते”-त्यनुशासनसिद्धत्वात् । यद्यपि आत्मेश्वरमित्यनेनानीश्वरत्वविधिरपि प्रतीयते तथापि तत्परत्वाङ्गीकारे अपेक्षिताविधानानपेक्षितविधानयोः प्रसंगः । सोक्षरः परमस्वराडिति वक्ष्यमाण सामानाधिकरण्योपपादकतया मुक्तात्मशेषित्वविधानं ह्यपेक्षितम् । अनीश्वरत्वं तु अनेन सर्वगतत्वमायाशब्दादिभ्य इति सूत्रोक्तन्यायेन “यच्च किंचिज्जगत्यस्मिन् दृश्यते श्रूयते पिवा । अन्तर्बहिश्च तत्सर्वं व्याप्य नारायणस्थित” इति प्राकरणिक वाक्यान्तरेण सिद्धत्वादनपेक्षितविधानम् । आयामशब्दादिभ्यः व्याप्तिवाचि शब्दादिभ्योवगम्यमानं अनेन ब्रह्मणा सर्वगतत्वं सर्वस्य व्याप्तत्वमस्माद्ब्रह्मणः उत्कृष्टं तत्त्वं नास्तीत्यवगमयतीति सूत्रार्थः । अयं भावः । यच्च किंचिज्जगत्यस्मिन्नित्यादिना सर्वस्मिन्नपि जगति नियंतृतया व्याप्तिः परमात्मनः श्रूयते । अनेन च सर्वस्मिन्नपि नियंतृतया व्याप्तिवचनेन प्रकृतात्परमात्मन उत्कृष्टं तत्त्वं नास्तीति लभ्यते । ततोप्युत्कृष्ट तत्त्वान्तरसत्त्वे तन्नियंतृत्वाभावेन सर्वस्मिन्नियंतृतया व्याप्त्ययोगादिति । इत्थं चाने-

नैव परमात्मन ईश्वरान्तर राहित्यरूपानीश्वरत्व सिद्धेरात्मेश्वर
मित्यत्र न तद्विधानापेक्षा । अस्तु वा आत्मेश्वरमित्यस्य प्रकृ-
तस्येश्वरस्येश्वरान्तर निषेधकत्वमेव । तथापि सोक्षरः परमः
स्वराडिति सामानाधिकरण्योपपादनाय परमात्मनो मुक्तात्मानं
प्रत्यप्यात्मत्वस्य विधेयतया तत्सिद्धये तं प्रति शेषित्वमपि
प्राकरणिकवाक्येन विधेयम् । अतः, पतिं विश्वस्येति वाक्य-
मेवासंकोचेन मुक्तं प्रत्यपि शेषित्वविधायकमित्यभ्युपगंतव्यम् ।
न चैवं सस्वराड्भवतीति श्रुतिविरोध इति शङ्क्यम् । सोक्षरः
परमस्वराडित्यत्रस्वराडित्यनेन सस्वराड्भवतीति श्रुत्युक्तमेव
प्रत्यभिज्ञाप्य, तं प्रत्यपि परमात्मन आत्मत्वोक्त्या तस्य स्वतं-
त्रत्वासिद्धेस्सस्वराड्भवतीत्यत्र स्वराडित्यस्यान्यथानेयत्वात् ।
ततश्च स्वराडित्यनेन संसारदशायामनुवृत्तं कर्मवश्यत्वं मुक्ति-
दशायां निषिध्यत इत्येवाङ्गीकरणीयम् । उदाहृत महाभार-
तादि वचनस्थ स्वतंत्रशब्दस्याप्ययमेवार्थ इति न कश्चिद्वि-
रोधः । अत एव चानन्याधिपतिरिति सूत्रेऽनधिपतिरित्यन-
भिधायानन्याधिपतिरित्यभिहितवतः सूत्रकारस्यापि परमात्म-
नोऽन्योऽधिपतिर्मुक्तस्य नास्तीत्यस्मिन्नर्थ एव तात्पर्यं गम्यते ।
यत्तूक्तमीश्वरपारतंत्र्याभ्युपगमे मुक्तस्य सत्यसंकल्पत्व भङ्ग-
प्रसंग इति । तन्न । ईश्वरपारतंत्र्येऽपि मुक्तस्येश्वरेण तदिच्छा-
प्रतिघातस्य कदाप्यकरणेन तस्य सत्यसंकल्पत्वोपपत्तेः ।
मुक्तस्य पारतंत्र्य सत्यसंकल्पत्वयोर्द्वयोरपि प्रमाणप्रतिपन्नत्वे-
नोक्तरीत्यैव सत्यसंकल्पत्वस्य निर्वाह्यत्वात् । यदप्युक्तं पार-
तंत्र्यशेषवृत्योर्लोके दुःखहेतुत्वदर्शनात्तन्मिश्रत्वे मुक्तेरपुरुषा-
र्थत्वप्रसंग इति । तदपि न । कर्माधीनयोः पारतंत्र्यशेष-

वृत्त्योरेव दुःखहेतुत्वेन स्वरूपानुबन्धिनोस्तयोर्दुःखहेतुत्वायो-
गात् । आत्माभिमानानुगुण्येन हि पुरुषार्थो व्यवतिष्ठते ।
तद्यथा देहात्माभिमानिनः पशुमनुष्यादन्यदन्यद्भोग्यं
मन्यन्ते । भगवच्छेषत्वमेव स्वस्य स्वाभाविकरूपमिति साक्षा-
त्कृतवतस्तु निरुपाधिकस्वशेषिभूत भगवच्छेष वृत्तिरेव भोग्य-
तमा भवितुमर्हति । न तु स्वातंत्र्यम् । स्वरूपाविरुद्धत्वात् ।
यदा परमात्मशेषत्वमेवास्यस्वरूपम् । शेषिविषये किञ्चित्कार-
मन्तरा न शेषत्वसिद्धिश्च । तदा तस्मिन् शेषवृत्तिं विना कथं
स्वरूपलाभः । स्वरूपलोपकारिणि वा कथमिव रुचिरुदियात् ।
अतो भगवति पारतंत्र्यशेषवृत्त्योः नदुःखहेतुत्वं, प्रत्युत निर-
तिशयभोग्यतया याऽऽनन्दहेतुत्वमेव । अपि च अलंतावत् शेष-
वृत्तेर्निरतिशयप्रियत्वे तत्प्रतिसंबन्धिनः स्वाभाविकशेषित्वमेक-
मेव । किं पुनस्तस्य स्वरूपरूप गुणविभूतिभिर्निरतिशयभो-
ग्यता प्रकर्षमिश्रणे । उपदर्शित सर्वप्रकार निरतिशयभोग्यं
हि ब्रह्म आमनायते । “तदेतत्प्रेयः पुत्रात्प्रेयोवित्तात्प्रेयोऽन्य-
स्मात्सर्वस्मात् । एषास्य परमागतिरेषास्य परमासंपत् एषोस्य
परमोलोकः एषोस्य परम आनन्दः एतस्यैवानन्दस्यान्यानि
भूतानि मात्मानुपजीवंति । रसो वैसः । रसं ह्येवायं लब्ध्वा
नन्दीभवति । कं ब्रह्मखं ब्रह्मयत्र नान्यत्पश्यति नान्यच्छृ-
णोति नान्यद्विजानातिसम्भूमा । तस्य यथा कप्यासं पुण्डरीक-
मेवमक्षिणी । यत्ते कल्याणतमं रूपं । भारूपस्तस्यकामस्तस्य-
संकल्पः । मातापिताभ्राता निवासश्शरणं सुहृद्भतिर्नारायणः” ।
इत्यादिषु । अतो निरुपाधिकशेषिणि सर्वप्रकारनिरतिशय-
भोग्ये भगवति परमात्मनि शेषवृत्तिलाभ एक एव परमार्थतः

पुरुषार्थः । यतो भगवति शेषवृत्तिलाभस्य निरतिशयानन्द-
 हेतुता । अत एव मुक्तस्य भगवति शेषवृत्तिलाभेनानन्दसा-
 गरनिमज्जनं श्रूयमाणमुपपद्यते । श्रूयते हि मुक्तस्य भगवदनु-
 यात्रादि शेषवृत्तिलाभेन निरतिशयानन्दः । तैत्तिरीयोपनिषदि
 भृगुवल्ल्यां । “ स य एवं वित् । अस्माल्लोकात्प्रेत्य । एत-
 मानन्दमयमात्मानमुपसंक्रम्य । इमान् लोकान् कामान्नीकाम-
 रूप्यनुसंचरन् । एतत्सामगायन्नास्ते । हावु हावु हावु । अह-
 मन्नमहमन्नमहमन्नम् । अहमन्नादोहमन्नादोहमन्नादः । अहग्ं
 श्लोककृदहग्ं श्लोककृत् अहग्ं श्लोककृत् । अहमस्मि
 प्रथमजाऋतस्य । पूर्वं देवेभ्यो अमृतस्य नाभाइ । यो माद-
 दाति स इदेवमावाः । अहमन्नमन्नमदंतमग्नि । अहं विश्वं
 भुवनमभ्यभवां । सुवर्णज्योतीः ” । इति । अयमर्थः । यः
 पूर्वोक्तप्रकारेणानन्दमयमात्मानमुपास्ते सः अस्माल्लोकात्प्रेत्य ।
 अत्र उताविद्वानमुंलोकं प्रेत्य । कश्चनगच्छतीति प्रश्नवाक्यस्थं
 अमुंलोकं इत्येतदनुषज्यते । ततश्च अस्माल्लोकात् अमुंलोकं
 परमेव्योमन् सोऽनुते सर्वान् कामान् सहेतिपूर्वोक्तं परमव्यो-
 मशाब्दितं भगवल्लोकं गत्वा । अत्रार्चिरादि मार्गेणेत्यर्थसिद्धम् ।
 अनियमाधिकरणे सर्वेषां ब्रह्मविदामर्चिरादिमार्गेण गमनस्य
 निर्णीतत्वात् । एतं पूर्वोक्तमहामहिमयुक्तं आनन्दमयं अप-
 रिच्छेद्यानन्दगुणविशिष्टं आत्मानं सर्वेषां धारकं नियन्तारं
 शेषिणंच परमात्मानं उपसंक्रम्य तत्समीपं प्राप्येत्यर्थः ।
 कामान्नी कामाः सोऽनुते सर्वान्कामानिति प्रागुक्ताः कमनीयाः
 कल्याणगुणाः त एवान्नं निरतिशयभोग्यं तदस्यास्तीति
 कामान्नी, निरतिशयभोग्यभूतान्भगवदीयान्कल्याणगुणाननु-

भवन् कामरूपी कामरूपाणि तदीयकल्याणगुणगणानुभवज-
नितनिरतिशय प्रीतिकारित तत्तदवसरोचित नैकविधस्वामि
परिचरणोचितानि । स एकधाभवति त्रिधाभवतीत्यादिश्रुत्यन्त-
राम्नातानि स्वेच्छासिद्धानि दिव्यरूपाणि तद्वान् इमान्
लोकान् । सोकामयत । बहुस्यां प्रजायेयेति । सतपोतप्यत ।
स तपस्तप्त्वा । इदं सर्वमसृजतेति स्वलीलार्थं भगवता सृष्ट-
तयोक्तानन्यांश्च नित्यसिद्धान्भगवद्विभूतिभूतानखिलान् लो-
कान् अनुसंचरन् येनयेनधातागच्छति तेनतेन सहगच्छति
तद्यथातरुणवत्सा वत्सं वत्सो वामातरं छायावासत्वमनुव्रजेत्
तथेति श्रुत्यन्तरोक्तप्रक्रियया भगवति लीलारसवशेन तत्तल्लो-
केषु संचरति तमनुसंचरन् तदनुयात्रां कुर्वन् । अत्र मुक्तस्य
भगवदनुधावने प्रथमदृष्टान्तेन भगवति निरतिशयस्नेहः द्विती-
यदृष्टान्तेन तद्विश्लेषासहिष्णुत्वं तृतीयदृष्टान्तेन “ स्थितस्थिता-
मुच्चलितः प्रयाता ” मित्याद्युक्तरीत्या तत्पारतन्त्र्यंच व्यज्यते ।
एतत् वक्ष्यमाणं सामगायन्नास्ते । सर्वकालं वक्ष्यमाण साम-
गानेन मोदमान आस्त इत्यर्थः । हावु हावु हावु अहो
अहो अहो । अतिक्षुद्रेपि मयि कोयं भगवतः प्रसादः । येन
नित्यसूरिवदीदृशं भगवतः परिपूर्णानुभवम् लब्धवानस्मीति
विस्मयते । विस्मयस्य अपरिमितत्वद्योतनाय त्रिरुक्तिः । अह-
मन्नमिति । अहमन्नं भोग्यभूतः । परमात्मना स्वभोगार्थं परि-
ग्रहेणाहमस्य भोग्यभूतस्संवृत्त इति स्वस्य कृतार्थतामनुसं-
धत्ते । अत्राप्यहो अहो इत्यनुषज्यते । एवमुत्तरेष्वप्यनुषंगो-
द्रष्टव्यः । अहमन्नादः । भगवद्रूपस्यान्नस्य निरतिशयभोग्य-
वस्तुनोहं भोक्तासंवृत्त इत्यसंभावितार्थप्राप्त्या आनंदसागरे

निमज्जाति । अहं श्लोककृद् । “तद्विप्रासोविपन्यवो जागृवां
सस्समिन्धत” इत्युक्तरात्या अहमस्य स्तोतासंवृत्तोस्मीति
धन्यमात्मानं मन्यते । “अहमस्मि प्रथमजाऋतस्य” । ऋतस्य
आदरणीयस्य भगवतोहं प्रथमजाप्रथमोजातोस्मि अग्रगण्य-
स्संवृत्तोस्मीत्यर्थः । पूर्वं देवेभ्यः । यत्र पूर्वं साध्यास्सन्तिदेवा
इति श्रुत्युक्ता येदेवास्सूरयः । तेभ्यः पूर्वं पूर्वः अस्मि दिव्य-
सूरि परिषदि प्रथमोस्मीत्यर्थः । अमृतस्य अमृतत्वस्य नाभिः
आश्रयोस्मि । यः आचार्यः मामाददाति भगवते समर्पित-
वान् स आचार्यः एवमुक्तप्रकारेण आवाः मां रक्षितवान् ।
उक्तप्रकारेण परिपूर्णब्रह्मानुभवानन्दं प्रापय्य रक्षितवानित्यर्थः ।
अहमन्नमन्नमदंतमाग्नीति स्वस्य परमात्मनि भोग्यभोक्तृभावे-
नावस्थानं पुनःपुनरनुसंधाय तृप्यति अत्र हि स्तुत्यनुयात्रादि
भगवच्छेषवृत्तिलाभेन मुक्तस्य निरतिशयानन्दानुभवस्स्फुटः ।
तदेवं भगवति शेषवृत्तिलाभस्य निरतिशयानन्दहेतुतया
तन्मिश्राया मुक्तेर्नापुरुषार्थत्वशंकावकाशः ॥

नन्वस्तु भगवति शेषवृत्तिलाभस्य परमपुरुषार्थत्वम् ।
“जक्षत्कीडन्नममाणस्त्रीभिर्वा यानैर्वा ज्ञातिभिर्वासयदि पितृ-
लोककामोभवती” त्यादिश्रुत्युक्तानां स्त्रीभिस्सहकीडादीनां
कथं भगवच्छेषवृत्तिरूपता । उच्यते । योयं जक्षणकीडनादि-
र्व्यापारविशेषो मुक्तमधिकृत्य श्रूयते । नासौ विषयोपभोग-
रूपः । अपि तु ब्रह्मानुभव परिवाहभूतो व्यापारः । तथाहि
मुक्तः स्वरूपरूपगुणविभवैर्निरतिशयप्रियं परं ब्रह्म परिपूर्ण-
मनुभवं स्तदनुभवजनितहर्षप्रकर्षेण संकल्पमात्रसिद्धैश्शुद्ध-
सत्त्वमयैश्शरीरैर्नैर्तनादि संभ्रमकीडां कुर्वन्सङ्कल्पमात्र प्रभवै-
र्बाधवैस्सह संकल्पमात्रसिद्धानौपचारिक सांस्पर्शिकाभ्यवत्ता-

रिकादीन्भोगान्भगवते उपहरन् भगवद्भुक्तोज्झितं च भक्त्य-
 तिशयेनाभ्यवहरन्नन्या अपि मनोरथानुरूपास्सपर्यास्सर्व
 कालं कुर्वन्नमते । तदिदमाहश्रुतिः । “ स एकधाभवति
 त्रिधाभवति । स यदि पितृलोककामोभवति । स यद्य-
 न्नपानकामोभवति स यदि गन्धमाल्यकामोभवति । स यदि
 गीतवादित्रकामोभवति । जक्षत्क्रीडन्नममाणस्त्रीभिर्वा यानैर्वा
 ज्ञातिभिर्वैल्यादिका ” । अतो मुक्तव्यापारास्सर्वेपि भगवदनु-
 भवजनित प्रीतिपरिवाहभूतास्तत्परिचर्याविशेषा एवेति ।
 तत्सिद्धमविभागाधिकरणे कर्मकृतस्वरूपतिरोधाननिवृत्त्या तदे-
 कपारार्थ्यं पारतन्त्र्यपर्यवसित परब्रह्मा पृथक्सिद्धिविशेषणतया
 स्वात्मानुभवसिद्धान्तित इति । अनेन च मुक्तस्य परमात्मा
 पृथक्सिद्धविशेषणतारूपस्वात्मयाथात्म्यानुभव व्यवस्थापनेन
 सर्वेषामेव वस्तूनां तदपृथक्सिद्धिविशेषणतारूप याथात्म्यानु-
 भवसिद्धः । न्यायतौल्यात् । कर्मकृततिरोधानेन हि सर्ववस्तु-
 याथात्म्याननुभवः । तिरोधायक कर्मनिवृत्तौ च सर्वेषामेव
 वस्तूनां परमात्मा पृथक्सिद्धविशेषणतैक स्वरूपत्वरूप याथा-
 त्म्यस्य दृष्टत्वेन तेषामपि तथैवानुभवावश्यं भावात् । कंठ-
 तस्स्वात्मयाथात्म्यानुभवप्रदर्शनं पुनः प्रागुक्तरीत्या उत्तरसूत्रेषु
 निरूपयिष्यमाणानां मुक्तव्यापाराणां भगवत्परिचर्यारूपत्वज्ञा-
 पनेन सांसारिकफलत्वशङ्काव्यावर्तनाय । ततश्चात्र ब्रह्मव्यति-
 रिक्त सर्ववस्तूनां ब्रह्मा पृथक्सिद्धविशेषणतया ब्रह्मणश्च स्वेत-
 रसर्ववस्त्वपृथक्सिद्धविशेष्यतया मुक्तानुभवगोचरत्व प्रदर्श-
 नेन मुक्तस्य सकलकल्याणगुणविभूतिविशिष्ट ब्रह्मानुभवरूप
 परिपूर्णब्रह्मानुभवोऽत्र सूत्रकारैः व्यवस्थापितः इति फलितम् ।
 एवमविभागाधिकरण प्रभृतिभिरधिकरणैः मुक्तस्य निरतिशय-

प्रिय ब्रह्मानुभवजनित प्रीतिकारित निरतिशयभोग्यभूत सर्व-
विध परिचर्यापर्यन्त परिपूर्ण ब्रह्मानुभवमभिधाय, जगद्ध्यापार-
वर्जाधिकरणे ब्रह्मणा समं भोगसाम्य प्रतिपादनेन मुक्तेर्ब्रह्म-
सायुज्यरूपता व्यवस्थापिता । तथाच तदधिकरणे सूत्रम् ।
“भोगमात्रसाम्यलिङ्गाच्च” इति । मुक्तस्यापि ब्रह्मण इव
जगत्सृष्ट्यादि व्यापारोस्ति नवेति संशये “यदा पश्यः पश्यते
रुक्मवर्णं कर्तारमीशं पुरुषं ब्रह्मयोनिम् । तदाविद्वान् पुण्य-
पापे विधूय निरञ्जनः परमं साम्यमुपैति” इत्यादिषु मुक्तस्य
परब्रह्मणा परमसाम्यापत्तिश्रवणात् जगत्सृष्ट्यादि व्यापारविरहे
परमसाम्यायोगात् अस्त्येव मुक्तस्यापि जगद्ध्यापार इति पूर्व-
पक्षे प्राप्ते जगत्सृष्ट्यादि व्यापारस्य मुक्तसाधारणत्वे तस्य ब्रह्म-
लक्षणत्वायोगेन जगज्जन्मादिकारणत्वस्य ब्रह्मलक्षणत्वाभि-
धायि श्रुतिविरोधप्रसङ्गेन नास्ति मुक्तस्य जगद्ध्यापार इति ।
“जगद्ध्यापारवर्जं प्रकरणादसंनिहितत्वाच्च” इति सूत्रेण
सिद्धान्तमभिधाय, कथं तर्हि परमसाम्यश्रुत्युपपत्तिरिति शङ्का-
परिहारार्थमुक्तं भोगमात्रसाम्यलिङ्गाच्चेति । सूत्रमिदं पूर्वमेव
व्याख्यातम् ॥

एवं मुक्तेः परिपूर्णब्रह्मानुभवरूप परब्रह्मसायुज्यरूपतां
व्यवस्थाप्य तथाविधसायुज्यं प्राप्तस्य पुनः कदापि न संसार-
प्राप्तिरिति अनावृत्तिशब्दादिति सूत्रेणाभिधाय शास्त्रमुपसंह-
तम् । अतः प्रकृतिमण्डलस्योपरिष्ठात् अप्राकृतदेशविशेषे पर-
ब्रह्मसमानभोगत्वरूप तत्सायुज्यप्राप्तिरेवा पुनरावृत्तिलक्षण
मोक्षपुरुषार्थ इति शारीरकमीमांसाप्रणेतुः भगवतो वेदव्यासस्य
सिद्धान्त इति सिद्धम् ॥

श्री व्याससिद्धान्तमार्ताण्डे तृतीयः

परिच्छेदः ॥

अतीतेन परिच्छेदद्वयेन श्रियःपतिर्नारायणः परंब्रह्म अप्रा-
कृतदेशविशेषे तत्सायुज्यप्राप्तिरेवापुनरावृत्तिलक्षणमोक्षपुरु-
षार्थइति शारीरकमीमांसाप्रणेतुर्भगवतोवेदव्यासस्य सिद्धान्त-
इत्ययमर्थस्तस्यैव सूत्राक्षरस्वरसलभ्यत्वनिरूपणेन समर्थितः,
इदानीं तत्प्रणीतस्फुटार्थप्रबंधांतरसंवादादप्ययमेव तत्सिद्धान्त-
इति निरूप्यते । शारीरकमीमांसाप्रणेत्रा भगवता वेदव्या-
सेन महाभारते तत्रतत्र श्रियःपतिर्नारायणः परंतत्वमिति न्या-
यानुगृहीतवेदान्तवाक्यैर्निर्णीयतइति, अप्राकृतदेशविशेषाव-
स्थिततत्प्राप्तिपूर्वकतत्सायुज्यप्राप्तिरेव मोक्षपुरुषार्थइतिच स्फुटं
प्रत्यपादि, तथाहि—मोक्षधर्मपर्वणि सप्तपञ्चाशदधिकत्रिंश-
ततमाध्याये भगवान् वेदव्यासआह, ‘तत्त्वंजिज्ञासमानानां
हेतुभिस्सर्वतोमुखैः, तत्त्वमेकोमहायोगीहरिर्नारायणःपरः,’ इति.
अत्र तत्त्वपदं जगत्कारणपरतत्त्वपरं; पूर्वश्लोके कारणवाक्यानां
सर्वेषां नारायणएव तात्पर्यपर्यवसानभूमिरिति प्रतिज्ञाय तस्यै-
वार्थस्योपपादनाय प्रवृत्तत्वादस्य श्लोकस्य । पूर्वत्रहि, ‘प्रधानं-
कारणंयेषां पुरुषश्चापि कारणं, स्वभावश्चैव कर्माणि दैव्येषांच-
कारणं । पंचकारणसंख्यातोनिष्ठा सर्वत्रवै हरिरिति” श्लोके प्रधा-
नादिकारणतावादिनां मतान्यनृद्य निष्ठासर्वत्रवैहरिरित्युक्तं ।
तत्तद्वादिभिः किंचिद्वाक्यपर्यालोचनया प्रधानादीनां कारणत्वा-
भ्युपगमेऽपि सर्वेषु वेदान्तवाक्येषु तात्पर्यपर्यवसानभूमिर्नारा-

यणइति तदर्थः, ततश्च परतत्त्वं ज्ञातुमिच्छतां सर्वतोमुखैरने-
कमुखैर्हेतुभिर्न्यायैर्नारायणएकस्तत्त्वं निष्पद्यतइति श्लोकार्थः ॥

अयंभावः, जगत्कारणवादिवेदान्तवाक्येषु यज्जगत्का-
रणतया विवक्षितं तदेव परतत्त्वं । कारणवाक्यानां चानेकविध-
त्वान्नयायसंचारेण विना नार्थो निर्णेतुं शक्यः, तथाहि—का-
रणवाक्येषु कानिचिदनुवादरूपाणि, कानिचित्साधारणशब्दैः
कारणवस्त्वभिधायीनि, अन्यानि कानिचिद्विशेषे प्रसिद्धैश्श-
ब्दैस्तदभिधायीनि, कानिचित्पुनश्चेतनविशेषेषु प्रसिद्धैश्शब्दै-
स्तद्वाचीनि, तद्यथा—“यतोवाइमानिभूतानि जायन्ते, येनजा-
तानिजीवन्ति, यत्प्रयंत्यभिसंविशन्ति, तद्विजिज्ञासस्व, तद्ब्र-
ह्मेती” त्यादीन्यनुवादरूपाणि, यज्जगज्जन्मादिकारणं तद्ब्रह्मेति
कारणमनूद्य ब्रह्मत्वविधायकत्वात्तेषां । “सदेवसोम्येदमग्रआ-
सीत्” “ब्रह्मवा इदमग्रआसीत्” “आत्मावाइदमेकएवाग्रआ-
सीत्” इत्यादीनि साधारणैश्शब्दैः कारणवस्त्वभिधायीनि,
सद्ब्रह्मात्मादिशब्दानां बह्वर्थेषु प्रयुज्यमानत्वात् । “सर्वाणिहवा
इमानिभूतान्याकाशादेव समुत्पद्यन्ते, आकाशंप्रत्यस्तंयन्ती”-
त्यादीन्यचेतनविशेषे भूताकाशादौ प्रसिद्धैराकाशादिशब्दैः कार-
णवस्त्वभिदधति; “प्राणोऽस्मिप्रज्ञात्मातंमामायुरमृतमित्युपास्वे-
ती”दमिन्द्रवाक्यं कारणत्वव्याप्यमुमुक्षुपास्यत्वमिन्द्रस्यवददिन्द्रं
जगत्कारणमाह, “हिरण्यगर्भस्समवर्तताग्रेभूतस्यजातः पति-
रेकआसीत्” इत्यादीनि चेतनविशेषे चतुर्मुखे रूढैर्हिरण्यगर्भा-
दिशब्दैर्जगत्कारणमभिदधति, “यदातमस्तन्नदिवानरास्त्रिर्नस-
न्नचासच्छिवएवकेवल” इत्यादीनि शिवरुद्रादिशब्दैरुद्रेप्रसिद्धैः
कारणवस्तु ब्रुवते, “एकोहवैनारायणआसन्नब्रह्मानेशान”

इत्यादीनि पुनर्देवताविशेषासाधारणेन नारायणशब्देन जगत्कारणमुपदिशन्ति ॥

तदेवं कारणवाक्यानामनेकरूपतया न्यायसंचारेण विना तैरर्थनिर्णयायोगात् न्यायानुगृहीतैरेव तैरर्थो निर्णयः, सचन्याय-इत्थं प्रवर्तते—यानि कारणवाक्यानि निराकाङ्क्षप्रतिपत्तिजनकतासिद्धये यद्वाक्यमपेक्षन्ते तानि तदेकार्थतां भजन्ते । तत्रानुवादरूपाणि प्रापकवाक्यमपेक्षन्ते, प्रापकेषुच सामान्यशब्दघटितानि विशेषसमर्पकं वाक्यं, यानि पुनस्सर्वाणिह्वाइमानि-भूतान्याकाशादेव समुत्पद्यन्त इत्यादीन्याकाशादिविशेषसमर्पकतया प्रतीयमानानि कारणवाक्यानि, तान्यप्याकाशादिशब्दानां रूढ्यर्थपरिग्रहे आकाशादेर्भूतशब्दोपस्थाप्याचित्संसृष्टचेतनकारणत्वाद्यनुपपत्त्या बाधितार्थकत्वप्रसंगेन रूढिं परित्यज्य यौगिकत्वस्यैवाश्रयणीयतया न विशेषसमर्पणक्षमाणि । यदपि मामुपास्स्वेर्तोद्भवाक्यं तस्य कारणत्वाक्षेपकं । तदपि न विशेषोपस्थापनसमर्थम्, “प्रजापतिरिन्द्रमसृजत” इत्यादिषु सृज्यत्वेन ब्रह्महत्याद्यभिभूतत्वेन चावगतस्य प्रसिद्धेन्द्रस्य परमकारणत्वमोक्षोपायोपासनविषयत्वासंभवेन वाक्यस्य तत्पर्यवसिततायावक्तुमयुक्तत्वात् । इयान्विशेषः,—आकाशकारणतावादिवाक्ये आकाशशब्दस्य रूढ्यर्थबाधेन रूढेः परित्याज्यतैव, इन्द्रवाक्येतु इन्द्रशब्दरूढेर्न परित्यागः, त्वाष्ट्रवधादेः त्रिशिर्षाणि त्वाष्ट्रमहनमित्यादिप्राकरणिकवाक्यावगतस्येन्द्रशब्दरूढ्यर्थादन्यत्रान्वयायोगात्—नापि तस्य रूढ्यर्थे विश्रान्तिः, मोक्षोपायोपासनविषयत्वादेस्तत्र बाधात, परंतु रूढ्यर्थद्वारा अन्यत्रैव कचिद्धिश्रान्तिमभ्युपगम्य त्वाष्ट्रहननादेर्विशेषणे मुमुक्षुपास्य-

त्वादेष्व विशेष्येऽन्वयोंऽङ्गीकरणीयः । इत्थंच मामुपास्स्वेतीन्द्रवा-
क्यस्यापि नापेक्षितविशेषोपस्थापकता । यान्यपि “हिरण्यगर्भ-
स्समवर्तताग्र” इत्यादीनि चतुर्मुखरूढहिरण्यगर्भादिपदघटि-
तानि वाक्यानि, तेष्वपि हिरण्यगर्भादिपदानां रूढयथाङ्गीकारे,
“योब्रह्माणंविदधातिपूर्वयोवैवेदांश्चप्रहिणोतितस्मै,” इत्यादिषु
कार्यत्वेनावगतस्य हिरण्यगर्भादिपदरूढयर्थस्य परमकारण-
त्वानुपपत्त्या तेषां रूढिमपहाय यौगिकताया एवाश्रयणीयतया
तेषामपि नविशेषबोधकतासंभवः । यानिच “यदातमस्तन्नदि-
वानरात्रिर्नसन्नचासच्छिव एवकेवल” इत्यादीनि रुद्ररूढि-
मच्छिवादिपदचिह्नितानि वाक्यानि, तेष्वपि शिवादिशब्दानां
नरुद्राख्यरूढ्यर्थस्वीकारसंभवः “अथपुनरेवनारायणस्सोऽन्य-
त्कामोमनसाव्यायत, तस्यध्यानांतस्थस्यललाटात्त्र्यक्षश्शूल-
पाणिः पुरुषोऽजायत, नारायणाद्रुद्रोजायते,” इत्यादिषु सृज्य-
त्वेन प्रतिपादितस्य तस्य परमकारणत्वायोगात् ॥ ततश्च यो-
ग्यार्थांतरपरतायाएव स्वीकर्तव्यत्वात् तेषामपि नविशेषोपस्था-
पकता, अपितु एकोहवैनारायणअसीन्नब्रह्मानेशानइत्यस्यैवा-
पेक्षितविशेषोपस्थापकता युक्ता, अयोग्यताविरहात्, अतः
कारणवाक्यानि सर्वाणि निराकांक्षप्रतिपत्तिसिद्धये तत्साकांक्ष-
तया तदेकार्थानि संति नारायणमेव जगत्कारणमभिदधतइति
सएवपरतत्त्वमिति । अत्र ब्रह्मविष्णुरुद्राणां, “हिरण्यगर्भस्स-
मवर्तताग्रे” एकोहवैनारायणआसीत्, यदातमस्तन्नदिवानरा-
त्रिर्नसन्नचासच्छिवएवकेवल” इत्यादिभिः कारणत्वे “सर्वमिदं
ब्रह्मविष्णुरुद्रैर्द्रास्तेसर्वे संप्रसूयंते” इत्यथर्वशिखावाक्येन
कार्यत्वेचाविशेषेण श्रूयमाणे कारणवाक्यानां नारायणे पर्यव-

सानं प्रदर्शयन्भगवान्वेदव्यासः ब्रह्मरुद्रयोरुत्पत्तिवाक्यानां
तयोः परमकारणत्वबाधकतां ततएव कारणवाक्यस्थानां हि-
रण्यगर्भशिवादिपदानां रूढेः परित्याज्यतां विष्णोरुत्पत्तिवा-
क्यस्य तदबाधकतां ततएव कारणवाक्यस्थनारायणपदस्य
रूढेरपरित्याज्यतां चाभिप्रैति ॥

अयमत्राभिप्रायः, अथर्वशिखायां, “सर्वमिदं ब्रह्मवि-
ष्णुरुद्रेन्द्रास्ते सर्वे संप्रसूयन्ते, सर्वाणि चेन्द्रियाणिसहभूतै” रित्यत्र
न ब्रह्मादीनामुत्पत्तिर्विधीयते, तस्य वाक्यस्य “कारणं तु ध्येय”
इति ध्येयप्रश्नोत्तरध्येयविधिवाक्यशेषत्वेन तत्र कस्यचिदर्थस्य
विधानायोगात्, ततश्च श्रुत्यंतरसिद्धा ब्रह्मादीनामुत्पत्तिरनू-
द्यते, तदनुवादश्च ध्येयत्वेन विहितकारणवस्तुस्तुतये, इत्या-
श्रयणीयं । ततश्चाथ पुरुषो ह वै नारायणोऽकामयत प्रजास्मृजेयेति-
नारायणात्प्राणोजायते मनस्सर्वेन्द्रियाणि च, खं वायुर्ज्योतिरापः
पृथिवी विश्वस्य धारिणी, नारायणाद्ब्रह्मा जायते, नारायणाद्बुद्धो-
जायते, नारायणादिन्द्रो जायते, एको ह वै नारायण आसीन्न ब्रह्मा-
न च शंकरः, समुनिर्भूत्वासमर्चितयत्, तत एते व्यजायन्त विश्वे-
हिरण्यगर्भोऽमिर्यमवरुणविष्णुरुद्रेन्द्राः, इत्यादिषु श्रुतिषूपदिष्टा
ब्रह्मादीनामुत्पत्तिरत्र संक्षेपेणानूद्यत इत्यंगीकरणीयं । नारायणो-
पनिषदादिषूपदिश्यमाना ब्रह्मरुद्रेन्द्रादीनां विष्णुव्यतिरिक्ताना-
मुत्पत्तिः कर्मकृतैव, तदुत्पत्तेरौच्छिकत्वे प्रमाणाभावेनोत्सर्गतः
प्राप्तायाः कर्ममूलकतायादुरपह्वत्वात्, विष्णोरुत्पत्तिस्त्वौच्छि-
की । “तस्य यथा कप्यासं पुण्डरीकमेव मक्षिणी तस्योदिति नाम स-
एष सर्वेभ्यः पाप्मभ्य उदितः,” “अपहतपाप्मा दिव्यो देव एको ना-
रायण” इत्यादिषु तस्य कर्मवश्यत्वाभावश्रवणेनोत्सर्गतः प्रा-

सायाःकर्ममूलकतायास्तदुत्पत्तावकर्मवश्यत्वश्रुत्याऽपोदितत्वात्
तदिदं विष्णोरवतारस्याकर्मकृतत्वं श्रुत्यैव स्पष्टीकृतं “अजा-
यमानोबहुधाविजायते, तस्यधीराःपरिजानन्तियोनिमिति”
अत्रहि भगवतोजन्मनोनिषेधोविधिश्च श्रूयते, तत्रविधिनि-
षेधयोरेकस्मिन्विषयेऽसंभवेन लोकप्रसिद्धस्य जन्मनोनिषेधः,
तद्विलक्षणस्य तस्य विधिरित्यवसीयते, लोकप्रसिद्धं च कर्म-
कृतं तत्फलभोगार्थं त्रिगुणद्रव्यारब्धशरीरसंयोगरूपं, अत-
स्तद्विलक्षणमकर्मकृतमतत्फलभोगार्थमप्राकृतशरीरसंबंधरूप—
मिति तदेव विधिविषयः, अतएव तस्य धीराः परिजानन्ति
योनिमित्युत्तरवाक्यं संगच्छते, तस्य भगवदीयजन्मनः योनिं
कारणं धीरा ब्रह्मविदः परिजानन्तीतिहि तदर्थः, भगवज्जन्म-
नोऽस्मदादिजन्मतः विलक्षणत्वाभावे तत्कारणं धीरैरेव परिज्ञा-
यत इत्युक्तिर्हि अयुक्ता स्यात्, अतोभगवज्जन्मनस्स्वेच्छामू-
लकत्वेनास्मदादिजन्मतोवैलक्षण्यमभिप्रेत्यैव तस्यधीराः परि-
जानन्तियोनिमित्युक्तिरिति तथाविधविलक्षणजन्मैव विधिवि-
षयः, यद्यपि विष्णूत्पत्तेरैच्छिकत्वे ब्रह्मविष्णुरुद्रेन्द्रास्ते सर्वे संप्र-
सूयंतइत्यत्र ब्रह्मरुद्रेन्द्राणामुत्पत्त्यनुवादस्य महामहिमवतां
ब्रह्मरुद्रादीनामप्युत्पादकं तदिति तेभ्योऽप्यतिशयितमहिमव-
त्ताद्योतनेन ध्येयवस्तुस्तुत्युपयोगित्वेऽपि विष्णूत्पत्त्यनुवादस्य
न तथास्तुत्युपयोगिता, तथाप्यैच्छिक्यास्तादुत्पत्तेरुपासकानु-
जिघृक्षामूलकत्वेन ध्येयवस्तुनउपासकेषु अपारकारुण्यसौशी-
ल्यसौलभ्यादिलोकोत्तरगुणव्यञ्जकतया ततस्तुत्युपयोगिता
द्रष्टव्या ॥

इत्थंच ब्रह्मरुद्रीदानामुत्पत्तेः कर्मकृतत्वेन स्वातंत्र्यम-

ज्ञकतया तस्याएव परमकारणत्वबाधकता, विष्णूत्पत्तेस्तु स्वे-
च्छाकृतत्वेन स्वातंत्र्यभञ्जकत्वाभावान्नतस्याः परमकारणत्व-
बाधकतेति । अत्रश्लोके हेतुभिस्सर्वतोमुखैरित्यत्र हेतुभिरिति
बहुवचनप्रयोगेण हेत्वन्तरैरपि कारणवाक्यस्थानां हिरण्यगर्भ-
शिवादिशब्दानां नारायणेतरविशेषसमर्पणाक्षमतां नारायणश-
ब्दस्यैव विशेषसमर्पणक्षमतांचाभिसंधत्तइत्यवगम्यते, तथाहि,
अभस्यनुवाकस्थेन, “अद्भ्यस्संभूतोहिरण्यगर्भइत्यष्टौ” इति
वाक्येन हिरण्यगर्भस्समवर्तताग्रइत्यष्टर्चस्य, अद्भ्यस्संभूतइत्या-
द्यनुवाकेन सममेकवाक्यता, पाठक्रमेण, अद्भ्यस्संभूतइत्यनुवा-
कस्य तत्पूर्वताच प्रतीयते, ततश्चाद्भ्यस्संभूतइत्यनुवाकघटक
वेदाहमेतंपुरुषंमहांतमितिवाक्यस्थया प्रथमश्रुतत्वेन लक्ष्मीप-
तित्वलिंगसहकृतत्वेनच प्रबलया पुरुषश्रुत्या चरमश्रुतत्वेन
दुर्बलायाहिरण्यगर्भश्रुतेर्बाधितत्वेन तस्याः पुरुषश्रुत्यनुरोधेन
नेयतया नचतुर्मुखप्रतिपादनक्षमता, एवं यदातमस्तन्नादिवा-
नरात्रिर्नसन्नचासाच्छिवएवकेवलइति मंत्रे शिवशब्दस्यापि न
रुद्रसमर्पकतासंभवः, तथाहि—तस्ययदातमइतियद्वृत्तघटित-
त्वेनानुवादरूपतया प्रलयावस्थतमःप्रापकवाक्यमिह पुरोवाद-
इत्याश्रयणीयं, तच्च सुबालोपनिषद्वाक्यमेव, तत्रैव “महान-
व्यक्तेलीयते, अव्यक्तमक्षरेलीयते अक्षरंतमसिलीयतेतमःपरेदे-
वएकीभवति परस्तान्नसन्नासन्नसदसदिति’ प्रलयावस्थतमःप्रति-
पादनदर्शनात् । तस्यांचोपनिषदि नैवेहर्किंचनाग्रआसीत्,
दिव्योदेवएकोनारायण” इत्यादिना सकलेतरप्रपंचाभावदशा-
यामेकस्य नारायणस्यावस्थानप्रतिपादनेन तमःपरे देवएकीभ-
वतीति तमोलयस्थानत्वेनोक्तः, परोदेवोनारायणएवेति स्फुटं

प्रतीयमानतया नारायणस्यैव लयस्थानत्वलाभेन तस्यैव कारणत्वं तदुपनिषत्प्रतिपाद्यमितिसिद्धं, ततश्च तत्प्राप्तार्थानुवाद-
रूपेऽस्मिन्वाक्ये पुरोवादप्राप्तनारायणाख्यदेवताविशेषात्मक-
कारणावरुद्धे कालविशेषे रुद्रस्य कारणतयाऽवस्थानप्रतिपाद-
नासंभवेन तत्रत्यशिवशब्दस्य पुरोवादानुरोधेन नारायणपर-
त्वेन नेयतया न रुद्रप्रतिपादनक्षमता । किंच—महोपनिषदि,
“एकोहवैनारायणआसीन्नब्रह्मानेशानइति,” पैगिरहस्ये, “ए-
कोहवैनारायणआसीन्नब्रह्मानचशंकरइतिच ” ब्रह्मरुद्रादीनां
प्रलयकाले सत्तानिषेधात् यदातमइत्यत्र रुद्रस्य प्रलयकाले
सत्ताविधानांगीकारे श्रुतिष्वेकत्र प्रलयकाले रुद्रस्य सत्तानि-
षेधः, अपरत्र तस्य तत्काले सत्ताविधिरिति विप्रतिषिद्धार्थ-
कथनेन श्रुतीनामसामंजस्यप्रसङ्गः । महोपनिषदादिषु सत्तानि-
षेधः कार्यशिवविषयः यदातमइत्यत्र सत्ताविधिस्तु परमशिव-
विषयइति न विप्रतिषेधइतितु नयुक्तं; परमशिवः कार्यशिव-
इति शिवद्वयसद्भावे प्रमाणाभावात् । प्रलयदशायां शिवसद्भा-
वग्राहकदर्शितश्रुतिरेव तत्र प्रमाणमिति तु नयुक्तं वक्तुं; ‘धर्मि-
कल्पनातोवरं धर्मकल्पन’मिति न्यायेन अप्रसिद्धपरमशिवा-
ख्यधर्म्यतरकल्पनामपेक्ष्य प्रलयकालवर्तित्वेन श्रुत्यंतरप्रतिपा-
दिते नारायणाख्ये धर्मिणि तत्कालावस्थितदेवताविशेषबोधक-
दर्शितश्रुतिवाक्यस्थशिवपदार्थत्वकल्पनायाएवोचितत्वात् ।
वस्तुतस्तु “शाश्वतंशिवमच्युतं नारायणंमहाज्ञेय” मित्यादिषु
शिवशब्दस्य नारायणे प्रयोगदर्शनात् “शुद्धे त्रिषु शिवाक्रो-
ष्ट्या” मित्याद्यभिधानकोशावगतशुद्धिमच्छक्तिकस्य शिवश-
ब्दस्य “निष्कलङ्कोनिरंजनोनिर्विकल्पोनिराख्यातशुद्धोदेव

एकोनारायण” इति नारायणोपनिषदि नित्यशुद्धत्वेनाम्नाते नारायणे शुद्धत्वरूपप्रवृत्तिनिमित्तपुरस्कारेण प्रयोगोपपत्तेः पुरोवादभूतसुबालोपनिषत्प्राप्ततमश्शब्दितप्रकृतिलयस्थानत्वशङ्कितविकाराद्यशुद्धिव्यावर्तनेन नित्यशुद्धत्वज्ञापनाय शिवशब्देन जगदुपादानभूतनारायणनिर्देशस्य प्रयोजनवत्तरत्वाच्चोक्तश्रुतिवाक्यस्थशिवशब्दस्य नारायणपरत्वे न कस्यचिदपि धर्मस्य कल्पनीयता, अतः प्रकृतशिवशब्दस्य नरुद्रप्रतिपादकतासंभवः ॥

अपिच कारणवस्तुप्रतिपादिकाश्रुतयोद्विविधा उपलभ्यन्ते, काश्चिन्नारायणपदघटिताः, अन्याश्चशिवादिपदघटिताः, द्विविधानामपि वाक्यानामेकार्थपर्यवसायित्वमवश्याभ्युपेत्य, अन्यथा कारणवस्तुद्वित्वापत्तेः, न चेष्टापत्तिः, कारणस्य निस्समाभ्यधिकत्वश्रुतिविरोधात्, एकविज्ञानेन सर्वविज्ञानप्रतिज्ञाविरोधाच्च, तासामेकार्थपर्यवसानंच शिवादिशब्दैर्नारायणशब्दस्य स्वार्थात्प्रच्यावनेनवा नारायणपदेन शिवादिशब्दानां स्वार्थात्प्रच्यावनेनवा स्यात्, तत्र नारायणपदस्य बलीयस्त्वेन तदेव शिवादिशब्दानां स्वार्थात्प्रच्यावने प्रभवति, नतु शिवादयश्शब्दानां नारायणपदस्य स्वार्थात्प्रच्यावने, तेषां दुर्बलत्वात्, तथाहि—नारायणपदं तावत् निरवकाशत्वाद्बलीयः, नहि नारायणपदस्य योगेनवा रूढ्यावा नारायणादन्यत्र वृत्तिस्संभवति, केवलावयवशक्त्या वृत्त्यङ्गीकारे णत्वानुपपत्तेः, “पूर्वपदात्संज्ञायामग” इति सूत्रेण संज्ञायामेव णत्वविधानात्, रूढिस्त्वर्थान्तरे न संभवत्येव, अनुशासनविरहात्, ततश्च नारायणपदस्यार्थान्तरे कथंचिदपि वृत्त्यसंभवात्तन्निरवकाशं, शिवा-

दिशब्दास्तु सावकाशाः, तेषां नानार्थेष्वनुशासनात्, अनुशि-
ष्यतेहि, “शुद्धेत्रिषुशिवाक्रोष्ट्रया”मिति, “ईशेश्वरौप्रभौरुद्धे”
इति, “हरारुद्राभिगर्दभा” इतिचैवमादि, रुद्रशब्दस्यापि रोद-
यतीतिव्युत्पत्त्या अर्थांतरे वृत्तिसंभवति, शंभुशब्दश्च । “शं-
भुस्त्वयंभूर्द्रुहिण इत्यर्थांतरेऽपिपठ्यते, ततश्च यथायोगं शुद्धाद्य-
र्थांतरकलृप्तरूढ्यावा योगेनवा शिवशंभ्वादिशब्दानां नारायणे-
वृत्तिसंभवात्, “विश्वाक्षंविश्वशंभुवं” “शाश्वतंशिवमच्युत”
मित्यादिषु तत्र प्रयोगदर्शनाच्च ते साधारणाः, अतोऽसाधार-
णत्वेन निरवकाशतया बलीयसा कारणवाक्यस्थेन नारायण-
पदेन साधारणतया संभवदर्थान्तरवृत्तयः कारणवाक्यस्थांशि-
वादिशब्दास्स्वार्थाद्भुद्रात्प्रच्याव्य नारायणे व्यवस्थाप्यन्ते,
अतः कारणवाक्यस्थानां शिवादिशब्दानां नरुद्राख्यदेवता-
विशेषसमर्पकतासंभवः, एतद्व्यंजनायैव प्रकृतश्लोके “तत्त्वमे-
कोमहायोगीहरिर्नारायण”इति नारायणपदोपादानं, हरिपदेनैव
देवताविशेषलाभेन नारायणपदोपादानस्य प्रयोजनान्तरानुप-
लंभात्, एवं कारणवाक्यस्थानां शिवादिशब्दानां रुद्रपरत्वां-
गीकारे कारणवाक्यस्थस्य नारायणपदस्य तत्रलक्षणाकल्पन-
प्रसंगः । प्रकारान्तरेण तत्र वृत्त्यसंभवस्योपपादितत्वात् । तेषां
नारायणपरत्वांगीकारे तु नक्कापिलक्षणाप्रसंगः, अतोविनैव
लक्षणां सर्वकारणवाक्यनिर्वाहानुरोधेन तेषां नारायणपरत्वां-
गीकारएव न्याय्यइत्यतोऽपि तेषां नरुद्रसमर्पकतासंभवः, एवं
हेतुभिस्सर्वतोमुखैरित्यत्र विवाक्षितेषु हेतुषु दिङ्मात्रं प्रदर्शितं
विस्तरस्त्वन्यत्रद्रष्टव्यः । अस्मिन्श्लोके तत्त्वंजिज्ञासमानाना-
मित्यनेन “अथातोब्रह्मजिज्ञासे”ति सूत्रस्थब्रह्मजिज्ञासापद-

स्यार्थतश्शब्दतश्च प्रत्यभिज्ञानेन हेतुभिस्सर्वतोमुखैरित्यनेन
“ईक्षतेर्नाशब्द”मित्यारभ्य एतेन सर्वेव्याख्याताइत्यंतशारी-
रकसूत्रोक्तन्यायकलापस्य प्रत्यभिज्ञानेनच शारीरकमीमांसा-
समन्वयाध्यायसिद्धान्तितोऽर्थोऽनेनश्लोकेनसंग्रहेण प्रदर्शित-
इति स्फुटं प्रतीयते । तथा नारायणएव सर्वासु परविद्या-
सूपास्यइति महाभारते निर्णयादपि तत्र तस्यैव परतत्त्व-
भूततानिर्णयस्सिद्धः, परविद्योपास्यत्वस्य कारणत्वव्याप्यतया
तन्निर्णये कारणत्वस्य निर्णीततासिद्धेः, कारणस्यैव परतत्त्व-
पदार्थत्वात् ॥

तथाहि—महाभारतेऽनुशासनपर्वणि सर्वशास्त्रसारानि-
र्णयाध्याये श्लोकः “आलोडयसर्वशास्त्राणिविचार्यचपुनःपुनः,
इदमेकं सुनिष्पन्नंध्येयोनारायणस्सदा” इति’ सर्वशास्त्राण्या-
लोडय पर्यालोच्य पुनःपुनर्विचार्य नारायणोध्येय इतीदमेकं
सुनिष्पन्नमिति श्लोकार्थः, न्यायानुगृहीतवेदान्तवाक्यैर्नारा-
यणस्यैव सर्वपरविद्योपास्यत्वं दुष्प्रकंपं सिद्धमित्युक्तं भवति
अत्र पुनःपुनर्विचार्येत्यनेन ईक्षतेर्नाशब्दमित्यादिना तत्तदधि-
करणेषु प्रवर्तितोविचारः प्रत्यभिज्ञाप्यते, उत्तरार्धेन विचारफलं
प्रदर्शितं । विचारफलभूतनिर्णयस्याविचाल्यत्वं द्योतयता सुनि-
ष्पन्नमित्यत्र सूपसर्गेण तस्य विचाल्यत्वशंकातत्परिहार योर्विव-
क्षितत्वं गम्यते तत्त्रेयमाशंका विवक्षिता—अथर्वशिखायां कश्च
ध्येयइति सामान्यतोध्येयप्रश्नस्य शंभुध्येयइत्युत्तरदर्शनाच्छिव-
स्यैव सर्वपरविद्योपास्यत्वप्रतीतेर्नोक्तनिर्णयस्साधीयान्, तथा-
हि, अधर्वशिखायांश्रूयते भगवन् किमादौप्रयुक्तं ध्यानं ध्यायि-
तव्यं किंतद्ध्यानं कोवाध्याता कश्चध्येयः सएभ्योऽधर्वाप्रत्यु-

वाच ओमित्येदतक्षरमादौप्रयुक्तं ध्यानं ध्यायितमम् ; सर्वकरणा-
 नि मनसि संप्रतिष्ठाप्य ध्यानं विष्णुः प्राणं मनसि सहकरणैस्सं-
 प्रतिष्ठाप्य ध्याता रुद्रः प्राणं मनसि सहकरणैर्नादान्ते परमात्म-
 नि संप्रतिष्ठाप्य ध्यायीतेशानं प्रध्यायितव्यं सर्वमिदं ब्रह्मविष्णु-
 रुद्रेन्द्रास्तेसर्वे संप्रसूयन्ते सर्वाणि चेन्द्रियाणि सहभूतैर्नकारणं का-
 रणानां धाता ध्याता कारणं तु ध्येयस्सर्वैश्वर्यसंपन्नस्सर्वेश्वरश्शंभुरा-
 काशमध्ये इत्यारभ्य शिव एको ध्येयश्च शिवं करस्सर्वमन्यत्परित्यज्ये-
 ति । अत्र कश्च ध्येय इति चतुर्थप्रश्नस्य ध्यायीतेशानमित्यादिना
 उत्तरमभिधीयते । तत्रेशानमिति ध्येयनिर्देशः, ताच्छल्यार्थकचा-
 नशंतेन योगरूढेन ईशानशब्देन स्वाभाविकनिरतिशयैश्वर्यवा-
 न्परमशिवो बोध्यते, प्रध्यायितव्यमिति तस्याधिक्येन ध्याना-
 र्हत्वं दर्शितं, इतरेषामतादृशत्वज्ञापनाय सर्वमिदं ब्रह्मविष्णुरु-
 द्रेन्द्रा इति सामानाधिकरण्येन ब्रह्मविष्ण्वादीनां चतुर्णां प्रपञ्चनि-
 र्वाहकत्वेन प्रमुखतामभिधाय ते सर्वे संप्रसूयन्त इत्यादिना सह-
 भूतैरित्यन्तेन भूतैर्द्रियादितुल्यतया तेषामप्युत्पत्तिमुक्त्वा तेन
 तेषामैश्वर्यस्य परिच्छिन्नतां स्फोरयित्वा न कारणं कारणानां धाता
 ध्यातेत्यनेन परमशिवस्योत्पत्त्यभावोक्त्या तदैश्वर्यस्यापरिच्छि-
 न्तता व्यं जिता । अत्र पूर्ववाक्यात्प्रसूयत इति वचनविपरि-
 णामेनानुषज्यते. कारणपदेन ब्रह्मादीनां प्रसूतत्वोक्तिसामर्थ्य-
 सिद्धं यत्तेषां कारणं तद्बोध्यते । सच पूर्वप्रकृत ईशान एव । तस्य-
 ध्येयतां विधाय ब्रह्मादीनां ध्येयत्वव्यवच्छेदाय तेषामुत्पत्तिमत्व-
 रूपदोषमुक्त्वा क्रियमाणस्योत्पत्तिनिषेधस्य ध्येयतयोक्ते ईशाने
 तद्दोषव्यावर्तनार्थतया तद्विषयताया एवोचितत्वात्, ततश्चाय-
 मर्थः, कारणानां ब्रह्मादीनां धाता धारकः ध्याता सृष्टिसंकल्पक र्ता

कारणं ब्रह्मादीनां कारणभूतईशानः न प्रसूयते न कुतश्चिदुत्पद्यतइति कारणंतुध्येयइत्यादिना उपास्यस्थानं कथ्यते, सर्वैश्वर्यसंपन्नस्सर्वेश्वरनामा कारणभूतश्शंभुराकाशमध्ये परमाकाशरूपपरमशिवलोके ध्येयः तल्लोकवर्तितया ध्यातव्यइत्यर्थः, इत्थमुक्तिभंगीसिद्धं यत्सकलेतरपरित्यागपूर्वकं परमशिवस्य ध्येयत्वं तत् आदरातिशयेन कंठोक्त्यापि स्फुटयति शिवएकोध्येयइत्यादिना, ततश्चात्र शिवस्यैव सर्वपरविद्योपास्यत्वप्रतीतिस्स्फुटेति ॥

अयमत्रपरिहारोविवक्षितः—न्यायनिरूपणे क्रियमाणे नात्र नारायणादन्यस्य कस्यचित् ध्येयत्वविधानलाभः, तथाहि—कश्च ध्येयइति चतुर्थप्रश्नस्य ध्यायीतेशानामिति नेदमुत्तरं भवितुमर्हति, प्रश्नवैरूप्यात्, पूर्वप्रश्नानां सरूपस्यैवोत्तरस्य दर्शनात्, इहापि सति सरूपे उत्तरवाक्ये विरूपस्य तथात्वाश्रयणस्यायुक्तत्वाच्च, अपितु “कारणंतुध्येय” इतीदमेव तस्योत्तरं । तत्रच कारणमनूद्य तस्य ध्येयत्वं विधीयते, अनूद्यमानं कारणंच नारायणएव, पुरोवादिषु नारायणोपनिषदादिषु तस्यैव कारणत्वविधानात् । ईशानंप्रव्यायितव्यमित्यादिपूर्वसंदर्भस्तु तदुपोद्घातरूपः, । प्राणंमनसिसहकरणैर्नादान्ते परमात्मानि संप्रतिष्ठाप्य ध्यायीतेति तत्पूर्ववाक्यंतु पूर्वप्रस्तुतस्य ध्यातुर्विशेषणविधानपरं । ईशानंप्रध्यायितव्यमिति वाक्यांतरं, ईशानं सर्वेशितृवस्तु प्रध्यायितव्यं । तस्यैव मोक्षप्रदानसामर्थ्यादितिभावः । तदेव सर्वेश्वरत्वमुपपाद्यते सर्वमिदमित्यादिना । ब्रह्मरुद्रादीनां प्रपंचनिर्वाहकाणामपि कुतश्चित्प्रसूतत्वात्तेषामैश्वर्यस्य परिच्छिन्नत्वात् तेषामपि यतः प्रसूतिः तदेवा-

परिच्छिन्नैश्वर्यमितिभावः, तस्यापि कुतश्चित्प्रसूतत्वे सर्वेश्वर-
 त्वं हीयेतेत्यतस्तस्य प्रसूतत्वाभावं दर्शयति—नकारणंकारणा-
 नामित्यादिना, अत्र प्रसूयतइति वचनविपरिणामेनानुष-
 ज्यते । ततश्च कारणानां ब्रह्मादीनां कारणमुत्पादयिता धाता
 धारयिता ध्याता सृष्टिसंकल्पकर्ता नप्रसूयतइत्यर्थः, । अतस्सर्वे-
 श्वरस्यैव मोक्षप्रदानसामर्थ्यात्परमकारणस्यैव सर्वेश्वरत्वात्तदेव
 परमकारणं मुमुक्षुभिर्ध्येयमित्याशयेनाह-कारणंतुध्येयइति । इ-
 त्थंच कारणानुवादेन ध्येयत्वाविधायकेऽस्मिन्वाक्ये कारणपद-
 स्य नारायणोपनिषदादिप्राप्तनारायणात्मककारणपरतया तथा
 विधकारणपदसमानाधिकरणशंभ्वादिपदानां नारायणेतरदेव-
 तापरत्वस्य कथंचिदप्यसंभवेन प्राकरणिकेशानशंभ्वादि-
 पदानि नारायणएव वर्तयितव्यानि । नच प्रकृतकारणपदं न
 नारायणोपनिषदादिप्राप्तकारणानुवादकं, अपितु ते सर्वे संप्र-
 सूयन्ते इति प्राकरणिकवाक्ये ब्रह्मविष्ण्वादिप्रसूतिविधानसाम-
 र्थ्यसिद्धकारणानुवादकं, ततश्च प्रकृतेशानशंभ्वादिपदानां
 शिवपरत्वे न किञ्चिद्वाधकमिति शङ्क्यं । सर्वमिदं ब्रह्मविष्णुरु-
 द्रेन्द्रास्ते सर्वे संप्रसूयन्तइत्यादेर्ध्येयविधिवाक्यशेषतया तस्य
 स्वातंत्र्येण किञ्चिदर्थविधायकत्वायोगात् । विधायकत्वाङ्गी-
 कारे वाक्यभेदप्रसंगात्, ततश्च वाक्यभेदप्रसंगपरिहारायानु-
 वादत्वस्यैवाश्रयणीयतया “अथपुरुषोहवैनारायणोऽकामयतप्र-
 जास्सृजेयेतिनारायणात्प्राणोजायते मनस्सर्वेन्द्रियाणिच रवं वा-
 युज्योतिरापः पृथिवी विश्वस्य धारिणी, नारायणाद्ब्रह्माजायते,
 नारायणाद्बुद्धोजायते नारायणादिन्द्रोजायते, अजायमानोबहु-
 धाविजायत” इति श्रुत्यंतरसिद्धा ब्रह्मविष्ण्वादीनामुत्पत्तिरत्र

तेसर्वेसंप्रसूयन्ते इत्यादिना सहभूतैरित्यन्तेनानूद्यतइति, नकार-
णंकारणानामित्यत्र कारणानां कारणमित्यनेन नारायणाद्ब्रह्मा
जायतइत्याद्युक्तिसिद्धं ब्रह्मादीनां कारणानां कारणत्वं धातेत्य-
नेन नारायणात्प्रवर्ततइत्युक्तिसिद्धं धारकत्वं ध्यातेत्यनेन नारा-
यणोऽकामयतेत्युक्तिसिद्धं सृष्टिसंकल्पकर्तृत्वं चोपस्थाप्य तथा-
विधस्य नारायणस्य अजायमानइतिश्रुतिसिद्धोलोकप्रसिद्धज-
न्माभावोनप्रसूयतइत्यनेनानूद्यतइतिचास्थेयं । यद्यपि मोक्षप्रद-
त्वौपयिकसर्वेश्वरत्वोपपादकतया ब्रह्मादीनां नारायणात्प्रसूत-
त्वानुवादस्स फलः, नतुविष्णूत्पत्यनुवादः, तस्य सर्वेश्वरत्वो-
पपादकताविरहात्, तथापि विधित्सितध्येयत्वौपयिकसौल-
भ्यसौशील्यपरमकारुणिकत्वादिगुणपौष्कल्याविष्करणाय तथा-
विधगुणपौष्कल्यनिबंधनावतारानुवादस्स इतितत्साफल्यमव-
सेयं इत्थंच कारणंतु ध्येयइत्यत्र कारणपदस्य नारायणोपनि-
षदुक्तकारणानुवादकतया तत्प्रकरणस्थानामीशानशंभ्वादि-
शब्दानामर्थान्तरपरत्वं नशक्यशंकमितीशानं प्रध्यायितव्यमि-
त्यादेर्यथोक्तएवार्थोन्याय्यः । यद्यपीशानं प्रध्यायितव्यमित्युपो-
द्धाते सर्वेश्वरत्वविवक्षया ईशानः प्रध्यायितव्यइत्यपि निर्दे-
शस्संभवति तथापि पुंलिङ्गेनेशानशब्देनोपक्रमे तस्य देव-
तांतरवाचित्वस्यापि संभवेन तत्परत्वभ्रमस्स्यात्, समाभूदिति
तदर्थं नपुंसकेनेशानशब्देनोपक्रमः कृतः इति । एवमन्येपि
परिहारप्रकाराद्रष्टव्याः । एवमुदाहृतेन श्लोकद्वयेन नारायणएव
जगत्कारणभूतपरतत्त्वमित्येवंरूपे शारीरकमीमांसासमन्वया-
ध्यायसिद्धान्ते महाभारतसंवादः प्रदर्शितः, जगच्छरीरको-
नारायणएव जगदुपादानकारणमिति व्याससिद्धान्तइति महा-

भारतेप्रतिपादनादपि सएव शारीरकमीमांसासिद्धान्त इति सुस्पष्टमवगम्यते । महाभारते हि मोक्षधर्मपर्वणि षष्ठ्यधिकत्रि-
 शततमाध्याये एवंप्रत्यपादि—किमात्मैक्यं तात्त्विकं किंवा आ-
 त्मबहुत्वं यदा आत्मबहुत्वं तात्त्विकं तदाऽऽत्मनांमध्ये कश्चिद्रेष्ठः
 उपादानकारणभूतश्चेति जनमेजयेन पृष्ठोवैशंपायनः कापि-
 लानां हैरण्यगर्भाणां चात्मबहुत्वमभिमतं, उभयेष्वेते प्रधान-
 भूतं कंचित्पुरुषं नेच्छन्ति, बहूनां पुरुषाणामेकयोनित्वेनोच्य-
 मानं पुरुषमाख्यास्यामीति प्रतिज्ञाय वक्ष्यमाणार्थं पुरुषसूक्तं
 प्रमाणमिति सूचयित्वा कपिलादिभिरध्यात्मशास्त्रप्रवर्तकैर्यथा-
 यथमुक्तं, व्यासेनतुपुरुषैकात्म्यमभिहितं । तदेतत्तुभ्यं प्रवक्ष्या-
 मीत्युक्त्वा तद्विषयं ब्रह्मरुद्रसंवादमवतार्य वैजयंताख्ये गिरौ
 ध्यानयोगमास्थितो ब्रह्मा यदृच्छया तत्रागतेन रुद्रेण एका-
 ग्रेण मनसा त्वया चिंत्यमानः पुरुषः कइत्यनुयुक्तस्सन्मच्चि-
 त्तालंबनमेकस्य पुरुषस्य स्वरूपं वक्ष्यामीत्युपक्रम्य बहूनां
 पुरुषाणां सएकायोनिरुच्यते एषपुरुषोवृद्धिक्षयादिविकाररहित-
 स्सर्वप्याप्तस्त्वयामयाऽन्यैर्वा द्रष्टुमशक्यः, सर्वेषु शरीरेष्वसौ
 वसति अथापि कर्मभिर्न स्पृश्यते मम तवान्येषांच देहिना-
 मसावंतरात्मा विश्वतोमूर्धादिमान् क्षेत्रसंज्ञितानां शरीराणां
 तद्बीजभूतानां शुभाशुभकर्मणांच वेदितृत्वादयं क्षेत्रज्ञइति
 व्यवहियते । तस्य गत्यागती दुर्विज्ञेये तस्यैकस्य महत्त्वं पुरु-
 षत्वंच अतस्सएकोमहापुरुषसंज्ञां बिभर्ति असावेकः पुरुषो-
 विश्वरूपः, एवंविधं परमात्मानमौपनिषदाइच्छन्ति, अन्येतु
 सांख्यादयः प्रत्यगात्मानमिच्छन्ति तयोः परमात्मा सर्वदैव-
 सत्त्वादिगुणत्रयवर्जितः कर्मफलैश्च न श्लिष्यते सपरमात्मा

नारायणः, सएवहि सर्वात्मापुरुषः, अन्यस्त्वात्मा कर्मवश्य-
त्वाद्बध्यते मुच्यतेच । प्राकृतशरीरेण च संसृज्यते, एवं बहुविधः
पुरुषस्तुभ्यमुक्तः, सएषपुरुषोब्रह्मादीन्सृजति वासुदेवादिरूपेण
चतुर्धाऽत्मानंविभज्य यथेच्छं क्रीडतीत्युक्तवानिति जनमेजयं
प्रत्युवाचेति । अत्र बहूनां पुरुषाणां मेकयोनित्वोच्यमानं पुरु-
षमाख्यास्यामीति वैशंपायनप्रतिवचने पर्यालोच्यमाने वचन-
भंगीस्वारस्यादुत्तरत्र एकस्य पुरुषस्य श्रेष्ठ्यपर्यवासितमहत्त्वप्र-
तिपादनात्पुरुषबहुत्वस्य निगमनाच्च जनमेजयकृतयोः प्रश्न-
यो द्वितीयस्य बहुष्वात्मसु कश्श्रेष्ठः कोवा योनिरिति प्रश्नस्य
प्रतिवचनमिदमिति स्फुटं प्रतीयते । ततश्च द्वितीयप्रश्नस्यात्म-
बहुत्वपक्षीयतया तत्प्रतिवचनभूतः कृत्स्नोपि संदर्भआत्मबहु-
त्वविषयएवेति निश्चीयते । इत्थंच तदंतर्गतं व्यासोक्ततयोच्य-
मानं पुरुषैकात्म्यं नात्मैक्यरूपं; परिगृहीतपक्षविरोधात् ।
अपितु पुरुषाणामेकेनात्मना विशिष्टत्वं; एकः आत्मा एषां ते
एकात्मानः तेषां भावऐकात्म्यं पुरुषाणामैकात्म्यं पुरुषैकात्म्यं
इति व्युत्पत्त्या उक्तार्थलाभात् । ततश्च पुरुषाणां योनिभूतमा-
त्मानमभिधास्यामीति प्रतिज्ञायेदृशपुरुषैकात्म्यकथनात्सर्वेषां
मात्मभूतः पुरुषोयोनिरित्युक्तं भवति । योनित्वंचात्रोपादानत्वं
एतेन जगच्छरीरकः परमात्मा जगदुपादानकारणमिति कलितं ।
तदेतदस्मिन्विषये उदाहृतेन ब्रह्मरुद्रसंवादरूपेणेतिहासेन विश-
दमवगम्यते । तत्रहि ब्रह्मणा बहूनां पुरुषाणां सयोनिरुच्यत-
इत्यनेन स्वेन चिंत्यमानस्य पुरुषस्य जगदुपादानतामभिधाय
तस्य निर्विकारत्वकथनेन स्वरूपेणोपादानत्वानुपपत्तिं स्फोर-
यित्वा सर्वव्याप्तत्वकीर्तनेन तस्य नियमनार्थव्याप्तिं सर्वेषां-

तरात्मत्वोक्त्या उपादानतानिर्वाहकं नियमनार्थव्यासिकृतं जगतस्तस्यच शरीरात्मभावसंबंधं विश्वमूर्धत्वाद्युपवर्णनेन जगदुपादानत्वानुगुणज्ञानशक्त्यादिपौष्कल्यं ततततक्षेत्रहेतु-भूतशुभाशुभकर्मवेदित्वोक्त्या देवादिविचित्रसृष्टिहेतुंचाविष्कृत्य सएव देवमनुष्यादिविश्वरूपेणावस्थित इत्युक्त्या जगच्छरीरकस्सएव कारणं कार्यंचेति स्फुटीकृतं । एवमुदाहृतब्रह्मरुद्रसंवादे जगदुपादानभूतं परमात्मानं केचिदिच्छंति; अन्ये प्रत्यात्मानमित्युक्त्वा परमात्मप्रत्यगात्मनोरकर्मवश्यत्वकर्मवश्यत्वरूपवैधर्म्योक्त्या तयोस्स्वरूपभेदं परमात्मनोविश्वमूर्धत्वमहापुरुषत्वादिकथनेन सर्ववेदसारभूतपुरुषसूक्तप्रतिपन्नत्वेन तस्य दुरपह्वतां देवताविशेषरूपतां चतुर्मुखादीनां तत्सृष्टतांचोपदिश्य चतुर्धा व्यूह्य स्वेच्छाविहारवर्णनेन जगद्व्यापारस्य लीलारूपत्वं दर्शितं; अतोऽपि व्यासोपदिष्टत्वेनोक्तं पुरुषैकात्म्यं नात्मैक्यरूपं । अपितु पूर्वोक्तरूपमेवेति स्पष्टमवगम्यते । तद्विषयतयोदाहृते दर्शितब्रह्मरुद्रसंवादे जीवात्मपरमात्मनोर्बहुविधवैधर्म्यप्रतिपादनात् । जगद्व्यापारस्य क्रीडारूपत्वकथनेन भ्रांतिकल्पितभेदानुवादइत्युक्तेरयोगात् । नहि भ्रांतव्यापारस्य क्रीडारूपत्वमुपपद्यते । तदेवं जगच्छरीरकोनारायणएव जगदुपादानकारणमिति व्याससिद्धान्तइत्ययमर्थोमहाभारते प्रतिपादितइति सिद्धम् ॥

अत्रच । “उत्सर्गेणापवादेन ऋषिभिःकपिलादिभिः । अध्यात्मचिन्तामाश्रित्यशास्त्राप्युक्तानिभारते”त्युक्त्वा “समासेनतुयद्यासः पुरुषैकात्म्यमुक्तवा”नित्यभिधानात्कपिलादिभिरात्मबह्वविषयं शास्त्रमिव व्यासेनाप्युक्तविधासिद्धान्तविषयं

किंचिच्छास्त्रं प्रणीतामिति विज्ञायते । तेनचशास्त्रेण ब्रह्ममीमां-
साशास्त्रेणैव भवितव्यम् । अन्यस्य तत्प्रणीतस्य तद्विषयशास्त्र-
स्यानुपलंभात् । अतोब्रह्ममीमांसाशास्त्रस्यैवायं सिद्धांत इत्यका-
मेनाप्येष्टव्यम् । तदेवं श्रियःपतिर्नारायणः परतत्त्वमित्यस्मिन्नंशे
महाभारतसंवादोदर्शितः । इदानीमप्राकृतदेशविशेषावस्थित-
तत्प्राप्तिपूर्वकतत्सायुज्यप्राप्तिरेव मोक्षपुरुषार्थ इत्यत्र तत्संवादः
प्रदर्श्यते । ब्रह्मविद्याफलं परमात्माधिष्ठितस्थानविशेषप्राप्तिः ।
तच्चस्थान मप्राकृतं नित्यं सकलेतरविलक्षणं परमात्मासाधार-
णं च तदारोहः प्रकृतिमंडलातिक्रमणानंतरभावी; तच्चमार्गविशे-
षाधिगम्यं तत्स्थानस्थितवासुदेवप्राप्त्यनंतरभाविनी मुक्तिः ।
मुक्तश्च तत्साधर्म्यं प्राप्नोति । आनंदविशेषमनुभवति । नच-
पुनरावर्तत इति महाभारतनिर्णयः । तथाहि-मोक्षधर्मपर्वणि शुका-
नुप्रश्ने षट्चत्वारिंशदधिक द्विशततमाध्याये शुकं प्रति व्यास-
वचनं । “विद्यया तदवाप्नोति यत्नगत्वा न शोचति । यत्र गत्वा न-
म्रियते यत्नगत्वा न जीर्यते न पुनर्जायते यत्र । यत्र गत्वा न वर्धते । य-
त्र तद्ब्रह्म परममव्यक्तमचलं ध्रुवं । अव्याकृतमनायासममृतं चावि-
योगि च । द्वंद्वैर्यत्र न बाध्यं ते मानसेन च कर्मणा । समास्सर्वत्र मैत्राश्च
सर्वभूतहिते रताः” इति अत्र परमात्माधिष्ठितस्थानविशेषप्राप्ति-
विद्याफलमिति स्पष्टं । तस्य स्थानस्याप्राकृतत्वादिकमुक्तं तत्रैव
मोक्षधर्मपर्वणि जापकोपाख्याने षण्णवत्याधिकशततमाध्याये ।
तथा च तत्र युधिष्ठिरं प्रति भीष्मवचनं “अभूनि यानि स्थानानि
देवानाममलानि । नानासंस्थानवर्णानि नानारूपफलानि च ।
दिव्यानि कामचारीणि विमानानि सभास्तथा । आक्रीडाविविधा-
राजन् पद्मिन्यश्चामलोदकाः । चतुर्णालोकपालानां शुक्रस्याथ वृ-

स्पतेः” । इत्युपक्रम्य “एतेवैनिरायास्तातस्थानस्यपरमात्मनः । अभयंचानिमित्तंचनतत्क्लेशसमावृतं । द्वाभ्यामुक्तं त्रिभिर्मुक्तमष्टाभिस्त्रिभिरेवच । चतुर्लक्षणवर्जतच्चतुष्कारणवर्जितं । अप्रहर्षमनानंदमशोकंविगतक्लमं । कालंसपचतेतत्रनकालस्तत्रवैप्रभुः । सकालस्यप्रभूराजन् स्वर्गस्याऽपि तथेश्वरः । आत्माकेवलतांप्राप्तस्तत्रगत्वानशोचति । ईदृशंपरमंस्थानं निरयास्तेष्वतादृशाः” । इति अत्रत्रिभिर्मुक्तमित्यनेन गुणत्रयवर्जितत्वकथनादप्राकृतत्वंनकालस्तत्रवैप्रभुरित्यनेन कालकृतपरिणामाद्यभावाभिधानान्नित्यत्वं एतेवैनिरयास्तातस्थानस्य परमात्मन इत्यनेनातिरमणीयभोग्यभोगोपकरण भोगस्थानसमृद्धानां लोकपालादिस्थानानामपि तदपेक्षया निरयत्वोक्त्या अभयत्वाद्युक्त्याच सकलेतरविलक्षणत्वं “आत्माकेवलतांप्राप्तस्तत्रगत्वानशोचतीत्यनेन मुक्तिस्थानत्वंचोक्तं” तदारोहस्य प्रकृतिमण्डलातिक्रमणानंतरभावित्वमुक्तं तस्मिन्नेव मोक्षधर्मपर्वणि सप्ताधिकत्रिशततमाध्याये “प्रकृतिंचाप्यतिक्रम्यगच्छत्यात्मानमव्ययं । परंनारायणात्मानं निर्द्वंद्वंप्रकृतेः परम् । विमुक्तः पुण्यपापेभ्यः प्रविष्टस्तमनामयं । परमात्मानमगुणं ननिवर्तति भारत ।” इति अत्र प्रकृतिमतिक्रम्य प्रकृतेः परं परमात्मानं गच्छतीत्युक्त्या आदित्यवर्णतमसस्तुपारे; आदित्यवर्णतमसः परस्तात; क्षयंतमस्यरजसः पराके; इत्याद्युक्तीत्या परमात्मनः प्रकृतिमण्डलस्य परस्ताद्वर्तमानत्वेन प्रकृतिमण्डलमतिक्रम्य तं गच्छतीत्यर्थलाभात्परमात्माधिष्ठितस्थानारोहणस्य प्रकृतिमण्डलातिक्रमणानंतरभावित्वं स्फुटं । तदधिगमे मार्गविशेषस्तत्रैव मोक्षधर्मपर्वणि सप्ताधिकत्रिशततमाध्याये दर्शितः

“तरन्तियतयस्सिद्धाज्ञानयोगेनभारत । तेतीर्त्वादुस्तरं जन्म-
विशन्तिविमलंनभः । ततस्तान्सुकृतीन्सर्वान्सूर्योवहतिरश्मि-
भिः । पद्मतंतुवदाविश्यप्रवहन्विषयान्नृप । तत्रतान्प्रवहोवायुः
प्रतिगृह्णातिभारत । वीतरागान्यतीन्सिद्धान्वीर्ययुक्तांस्तपोध-
नान् । सूक्ष्मश्शीतस्सुगन्धिश्चसुखस्पर्शश्चभारत । सप्तानांमरुतां-
श्रेष्ठोलोकान्गच्छतियश्शुभान् । सतान्वहति कौंतेयनभसः
परमांगतिं । नभोवहतिलोकेशरजसः परमांगतिं ॥ रजोवह-
तिराजेन्द्रसत्त्वस्यपरमां गतिं । सत्त्वंवहतिशुद्धात्मापरंनारायणं-
प्रभुं । प्रभुर्वहतिशुद्धात्मापरमात्मानमात्मना । परमात्मानमा-
साद्यतद्भूतायतयोऽमलाः । अमृतत्वायकल्पन्तेननिवर्तन्तिचा-
भिभो । परमासागतिः पार्थनिर्द्वंद्वानांमहात्मनां ।” इति अत्र
भक्तियोगेन देहं विहाय परमपदं गच्छतोविदुषः प्रथमं सूर्य-
प्राप्तिमनंतरं वायुप्राप्तिमनंतरं मनस्तत्त्वाधिष्ठातुः प्रद्युम्नस्य प्रा-
प्तिमनंतरं तमश्शब्दवाच्यप्रकृत्यधिष्ठातुर्महदादिसर्गकर्तुरनि-
रुद्धस्य प्राप्तिं तदनंतरं प्रवृत्तिशक्तियुक्ततया रजश्शब्दनिर्दि-
ष्टजीवाधिष्ठातुस्संकर्षणस्य प्राप्तिं तदनंतरं शुद्धसत्त्वाधिष्ठातुर्व्यू-
हवासुदेवस्य प्राप्तिमनंतरं परवासुदेवस्य प्राप्तिंचाभिधाय तत्
प्राप्त्याऽमृताभूत्वा पुनर्नविर्ततइत्यभिधीयत इत्यभियुक्तैर्व्या-
ख्याततया तदनुगुणेन पाठेन भवितव्यमिति निश्चीयते ।
मोक्षधर्मपर्वणि नारायणीये चतुःपञ्चाशदधिकत्रिशततमाध्याये-
त्विथमभिहितं “येतुदग्धेधनालोके पुण्य पापविवर्जिताः ।
तेषांवैक्षेममध्वानंगच्छतांद्विजसत्तम । सर्वलोकतमोहन्ता आ-
दित्योद्धारमुच्यते । आदित्यदग्धसर्वांगा अदृश्याः केनचित्क्व-
चित् । परमाणुभूताभूत्वा तु तदेवं प्रविशंत्युत । तस्मादपिवि-

निर्मुक्ता अनिरुद्धतनौस्थिताः । मनोभूतास्ततोभूत्वाप्रद्युम्नं
 प्रविशंत्युत । प्रद्युम्नाच्चापिनिर्मुक्ताजीवं संकर्षणं ततः ।
 विशंति विप्रप्रवरास्सांख्याभागवतैस्सह । ततस्त्रैगुण्यहीना स्ते
 परमात्मानमंजसा । प्रविशंतिद्विजश्रेष्ठाः क्षेत्रज्ञनिर्गुणात्मकं ।
 सर्वावासवासुदेवंक्षेत्रज्ञंविद्धितत्वतः । समाहितमनस्काश्चनिय-
 तास्संयतेंद्रियाः । एकांतभावोपगतावासुदेवंविशंतिते ।” इति
 अत्रविधूतपुण्यपापानां मोक्षमार्गमास्थितानां विदुषां प्रथममा-
 दित्यमण्डलस्य ततोऽनिरुद्धस्य ततोभनस्तत्त्वाधिष्ठातुः प्रद्यु-
 म्नस्य ततोजीवाधिष्ठातुस्संकर्षणस्य ततोवासुदेवस्य प्राप्ति-
 रुक्ता । मुक्तेर्वासुदेवप्राप्त्यनंतरभावित्वमुक्तं मोक्षधर्मपर्वणि
 नारायणीये सप्तचत्वारिंशदधिकत्रिशततमाध्याये । “यं प्रवि-
 श्यभवन्तीहमुक्तावैद्विजसत्तमाः सवासुदेवोविज्ञेयः परमात्मा-
 सनातनः ॥” इति अत्रयं प्रविश्य मुक्ताभवन्तीत्युक्त्या
 यच्छब्दनिर्दिष्टवासुदेवप्राप्त्यनंतरभावित्वं मुक्ते स्स्पष्टं । मुक्तश्च
 वासुदेवसाधर्म्यं प्राप्नोतीति मोक्षधर्मपर्वणि वसिष्ठकरालजनक-
 संवादे त्रयोदशाधिकत्रिशततमाध्यायेऽभिहितं । “एवमेषप्रमु-
 च्येतनान्यथेतिविनिश्चयः । परेण परधर्माच भवत्येषसमेत्यवै ॥
 विशुद्धधर्माशुद्धेनबुद्धेनचसबुद्धिमान् । विमुक्तधर्मासुक्तेन समे-
 त्यपुरुषर्षभ । वियोगधर्मणाचैव वियोगात्माभवत्यपि । विमो-
 क्षिणाविमोक्षीचसमेत्येहतथाभवेत् । शुचिकर्मणाशुचिश्चैव भव-
 त्यमितदीप्तिमान् । विमलात्माचभवतिसमेत्यविमलेनवै । केव-
 लात्मातथाचैवकेवलेनसमेत्यवै । स्वतंत्रश्चस्वतंत्रेणस्वतंत्रत्वम-
 वाप्नुयात् ।” इति । अत्रपरेणपरधर्माचभवत्येषसमेत्यवै, इत्यनेन
 एषउपासकः परेण ब्रह्मणा समेत्य समागम्य परधर्मा परस्ये-

वधर्मोयस्यसः परधर्मा परब्रह्मसमानधर्मवान्भवतीति सामा-
न्यतः परब्रह्मसाधर्म्यप्राप्तिमभिधाय विशिष्य अविद्यारहितत्व-
सर्वसाक्षात्कर्तृत्वसंसारबंधरहितत्व दुःखवियुक्तत्व महानंदव-
त्त्वाकर्ममूलव्यापारवत्त्वसत्त्वादिगुणरहितत्वप्राकृतदेहेन्द्रियादि-
संबंधवर्जितत्वाकर्मवश्यत्वैः परमात्मसाधर्म्यप्राप्तिरभिहिता ।
अत्रविशुद्धधर्माशुद्धेनेत्यादौशुद्धादिपदंनित्यशुद्धादिपरं यथा
सिद्धेशब्दार्थसंबंधे इत्यत्रसिद्धपदं नित्यसिद्धपरं तद्वत्; ततश्चा-
त्रोपात्तयोर्द्वयोरेकोनित्यशुद्ध्यादिमान् अपरश्च स्थानविशेषाव-
स्थिततत्प्राप्त्यधीनशुद्ध्यादिमत्तयाऽऽंतुकशुद्ध्यादिमानित्युक्तंभ-
वति । विमोक्षिणाविमोक्षीत्यत्रविमोक्षशब्दौ महानन्दार्थकौ; मु-
क्तिर्मोक्षोमहानंदइत्यनुशासनात् । ततश्च महानंदवत्त्वेन साध-
र्म्यलाभोद्रष्टव्यः । अनेन चोपासकस्य परब्रह्मसाधर्म्यप्रपंचने-
न पूर्वाध्याये संसारनिर्विण्णस्य मनोरथविषयतयाऽभिहित
साम्यशब्दार्थोविवृतोभवति । तत्रहि “यदातुगुणजालं तत्प्रा-
कृतंवैजुगुप्सते । पश्यतेच परंपश्यं तदापश्यं न संत्यजेत्”
इत्युपक्रम्य अनयाऽहंवशीभूतः कालमेतन्नबुद्धवान् । उच्चम-
ध्यमनीचांतांतामहं कथमावसे इत्यादिना निर्वेदप्रकारम-
भिधाय, “अपेत्याहमिमांहित्वा संश्रयिष्येनिरामयं, अनेन सा-
म्यं यास्यामि नानयाऽहमचेतसा, क्षमं मम सहानेन नैकत्व-
मनया सह ।” इत्युक्तं अनया प्रकृत्यावशीभूतो वशीकृतस्मन्नहं
एतं कालं नबुद्धवान्, एतावान्कालो व्यर्थमेवगत इति न
ज्ञातवान् । उच्चमध्यधमनीचांतांदेवमनुष्यादिशरीरभेदेनोत्त-
ममध्यमादिरूपेणावस्थितप्रदेशां तां प्रकृतिं कथमावसे
आश्रित्यस्थास्यामि । इमां प्रकृतिं हित्वा परित्यज्य अपेत्य दूरं-

गत्वा निरामयं हेयप्रत्यनीकं परमात्मानं संश्रयिष्ये, अनेन परमात्मना साम्यं साधर्म्यं यास्यामि अचेतसा जडयाऽनया प्रकृत्यासाम्यं जडत्वं नयास्यामि अनेन परमात्मनैकत्वं साम्यं ममक्षमं युक्तं, अनया प्रकृत्या सममेकत्वं साम्यं न क्षममिति श्लोकार्थः । अत्र एकत्वमित्यस्य अत्यंतसाम्यमेवार्थो नतु स्वरूपैक्यं, पूर्वं तत्साम्यस्यैव प्रस्तुतत्वात्, उत्तराध्याये प्राक्प्रदर्शितरीत्या साधर्म्यप्राप्त्यभिधानेन साधर्म्यं रूपमेवैकत्वमिह मनोरथविषय इति स्फुटीकृतत्वाच्च, एवंविधसाधर्म्यं प्राप्तस्य निरतिशयानंदानुभवः पुनरावृत्त्यभावश्च मोक्षधर्मपर्वणि वाष्णोयाध्यात्मे एकोनविंशत्यधिक द्विशततमाध्याये प्रतिपादितः, । भगवंतमजंदिव्यं विष्णुमव्यक्तसंज्ञितं । भावेन यांतिशुद्धा ये ज्ञानतृप्तानिराशिषः । ज्ञात्वात्मस्थं हरिंचैव न निवर्ततितेऽव्ययाः । प्राप्यतत्परमंस्थानं मोदन्तेक्षरमव्ययं' इति, अक्षरमव्ययं तत्परमं स्थानं प्राप्य मोदन्ते ननिवर्तति इत्यन्वयः । अत्रमोदंत इति वर्तमानव्यपदेशेनानंदस्याविच्छेदस्सूचितः, अत्रमुक्तस्थानंदानुभवकंठोक्त्या विमोक्षिणाविमोक्षीचेति प्रागुदाहृतश्लोके विमोक्षशब्देनानंदो विवक्षितः इति निश्चीयते । वासुदेवं प्राप्तस्य पुनरावृत्त्यभावः प्राक्प्रदर्शितेषु बहुष्वध्यायेषु प्रतिपादितोद्रष्टव्यः, अत्र यंप्रविश्यभवंतीह मुक्तावौद्विजसत्तमाः । सवासुदेवोविज्ञेयःपरमात्मासनातनः इत्यत्र यं प्रविश्य मुक्ताभवन्ति सवासुदेव इत्यनेन मुक्ताभवन्तीतिशब्दनिर्दिष्टस्वरूपाविर्भावपूर्वभाविप्राप्तिकर्मभूतं वस्तु वासुदेव इति ज्ञापनेन परंज्योतिरूपसंपद्य स्वेन रूपेणाभिनिष्पद्यत इति श्रुतौ परंज्योतिश्शब्दनिर्दिष्टो वासुदेव इति

ज्ञापितं भवति । तत्र हि परं ज्योतिः स्वरूपाविर्भावपूर्वं भाव्युपसं-
पत्त्यपराभिधानप्राप्तिकर्मतया निर्दिष्टं तदेवं विदुषश्शरीरादु-
त्क्रान्तस्य मार्गविशेषेण प्रकृतिमंडलोर्ध्वदेशवर्ति परमपदाख्य-
स्थानविशेषावस्थित वासुदेव प्रात्प्या स्वरूपाविर्भावरूपा
मुक्तिर्भवति, मुक्तश्च वासुदेवेन समानानंदवत्त्वरूपसायुज्यं
प्राप्य पुनर्नावर्तत इति शारीरकमीमांसाचतुर्थीध्यायोत्क्रांति
पादादित्रिपाद्यर्थोऽत्र विवृतः, इयान्भेदः—शारीरकमीमांसायां
विदुषोऽर्चिरादिना गतिरुक्ता, इहतु मार्गांतरेणेति, तदेवं श्रियः
पतिर्नारायणः परं ब्रह्म; अप्राकृतदेशविशेषे तत्सायुज्यप्राप्ति-
रेव मोक्षपुरुषार्थ इति महाभारते प्रतिपादितमिति सिद्धं ॥

यत्तु महाभारते वासुदेवावताररूपस्य कृष्णस्य शिव-
पूजनेन सकलवरलाभोक्त्या साक्षात्प्रतिपादितनिरतिशय प्रभा-
वशालिनस्साक्षात्परं ब्रह्मेति संभाव्यमानात्ततोऽपि तत्पूज्यस्य
यत्पारम्यं व्यंजनावृत्त्याप्रतीयते तदेव महाभारतस्य वाच्याना-
रायणचरितद्वारा व्यज्यमानं प्रधानप्रतिपाद्यं । महाभारतं हि
महदुत्कृष्टं काव्यं । अस्य चोत्तमकाव्यस्य वाच्यातिशायि यद्व्यं-
ग्यमास्ति तदेव प्रधानं, न तु वाच्यं; इहतु वाच्यः परब्रह्मत्वसंभाव-
नावहो नारायणस्य निरतिशयमहिमा, तस्यापि पूज्यतया सर्वत्र
निबद्धस्य शिवस्य तदतिशायिसगुणपरब्रह्मभावरूपोमहिमा व्य-
ज्यमानः अयमेव वस्तुध्वनिरूपः । सहि तत्र व्यज्यमानैर्भावर-
सालङ्कारध्वनिभिरुपस्कृतः प्रबन्धुराशयस्थ उच्चीयत इति महा-
भारतसारसंग्रहस्तोत्रकृदुत्प्रेक्षणं, तदसत्; महाभारते नारायण-
स्यैव सर्वस्मात्परत्वस्यैदंपर्येण व्यवस्थापिततया तस्य शिवपा-
रम्यप्रतिपादनपरतायाः कथंचिदपि दुर्वचत्वात् । महाभारते हि

मोक्षधर्मपर्वणि भगवतो नारायणस्य परब्रह्मतामुपक्रम्य तदेव पुनः पुनरभ्यस्य तस्मात्परंवस्तु निषिध्य तदुपासकस्यापुनरावृत्तिलक्षणमोक्षाख्यपरमफलांवाप्तिमुक्त्वा तस्यैव परब्रह्मताया न्यायानुगृहीतवेदान्तवाक्यसिद्धत्वमभिधाय तदुपपादकतया तस्य ब्रह्मरुद्रादिसकलजगत्स्रष्टृत्वं ब्रह्मरुद्रादीनां तत्तदध्यक्षता-प्रदत्वं ब्रह्मरुद्रादिभिरुपास्यत्वं तेषां जगत्पूज्यत्वजगदर्थितवर-प्रदत्वादिवरदातृत्वं मुमुक्षुभिरुपास्यत्वं मुक्तप्राप्यत्वं सत्वोत्कर्षाधायकजायमानपुरुषाविषयदृष्टिकत्वं ब्रह्मरुद्रादिभिर्दुर्दर्शत्वं ब्रह्मरुद्रादिसकलचेतनान्तरात्मत्वं अकर्मवश्यत्वं सर्वश्रेष्ठत्वं अनितरसाधारण्येन महापुरुषशब्दवाच्यत्वं सांख्ययोगपाशुप-तादिपंचसिद्धांतपर्यवसानभूमित्वमित्यादिकं नारायणस्य सर्वो-त्कृष्टतासाधकमुपदिश्य ब्रह्मरुद्रयोस्तदादिष्टमार्गेण सृष्टिसंहार-कर्तृत्वं तयोस्तत्र निमित्तमात्रत्वं मुमुक्षुभिरनुपास्यत्वं परिमि-तफलप्रदत्वं रजस्तमोभिभूतमनस्कत्वावहजायमनपुरुषाविषय-दृष्टिकत्वमित्यादिकं नारायणादपकृष्टतासाधकं चोक्त्वा उपसं-हृतं । तथाहि-मोक्षधर्मपर्वणि मनुबृहस्पतिसंवादे चतुरधिकत्रि-शततमाध्याये “पृथिवीरूपतोरूपमपामिहमहत्तरं । अद्भ्योमह-त्तरं तेजस्तेजसः पवनो महान् । पवनाच्च महद्भ्योमतस्मात्परतरं मनः । मनसो महती बुद्धिर्बुद्धेः कालो महान् स्मृतः । कालाद्धि-भगवान्विष्णुर्यस्य सर्वमिदं जगत् । नादिर्न मध्यं नैवांतस्तस्य देवस्य विद्यते । अनादित्वादमध्यत्वादनंतत्वाच्च सोऽव्ययः । तद्ब्रह्म परमंप्रोक्तं तद्धाम परमंपदं । तद्गत्वा कालविषयाद्भिमुक्तामो-क्षमाश्रताः” । इति । तत्रैव दशाधिकद्विशततमेऽनुस्मृत्यध्याये, “श्रीवत्सांकं जगद्बीजमनन्तं लोकसाक्षिणं । पुरानारायणं देवं ना-

रदः पर्यपृच्छत, । अक्षरंपरमंब्रह्मनिर्गुणंतमसः परं” इति । तत्रैव द्वादशाधिकद्विशततमाध्याये गुरुशिष्यसंवादे—“यत्तदक्षरमव्यक्तममृतंब्रह्मशाश्वतं । वदंतिपुरुषव्याघ्रकेशवं पुरुषर्षभं” इति । तत्रैव नारायणीये एकोनपंचाशदधिकत्रिशततमाध्याये “एवमेषमहाभागपद्मनाभस्सनातनः ।” इत्युपक्रम्य “एषवैतत्परंब्रह्म विज्ञेयोज्ञानचक्षुषा । एवमेतत्पुरादृष्टं मयावैज्ञानचक्षुषा” इत्येवमादिषु नारायणस्य परब्रह्मत्वमाग्नेडितं । तथा नारायणात्परंवस्तु नास्तीति चोक्तं नारायणीये सप्तचत्वारिंशदधिकत्रिशततमाध्याये—“अव्यक्तंपुरुषेब्रह्मन्निष्कलेसंप्रलीयते, नास्ति तस्मात्परतरः पुरुषाद्वैसनातनात् । नित्यंहिनास्तिजगतिभूतं स्थावरजंगमं । ऋतेतमेकं पुरुषं वासुदेवं सनातनं” इति । तदुपासकस्य मोक्षाख्यपरमफलावाप्तिरुक्ता मोक्षधर्मपर्वणि एकोनविंशत्यधिकद्विशततमाध्याये, “भगवन्तमजंदिव्यं विष्णुमव्यक्तसंज्ञितं । भावेनयांतिशुद्धाये ज्ञानतृप्तानिराशिषः । ज्ञात्वा त्मस्थं हरिंचैव न निवर्ततितेऽव्ययाः । प्राप्यतत्परमंस्थानं मोदंतेऽक्षरमव्ययं” इति । तथा शांतिपर्वणि नारायणीये पंचाशदधिकत्रिशततमाध्याये “चतुर्विधाममजनाभक्ता एव हिमेश्रुतं । तेषामेकांतिनश्श्रेष्ठास्तेचैवानन्यदेवताः । अहमेवगतिस्तेषांनिराशीःकर्मकारिणां । येतु शिष्टास्त्रयोभक्ताः फलकामाहितेमताः । सर्वेच्यवनधर्माणः प्रतिबुद्धस्तु मोक्षभाक्” इति । अत्रार्जुनं प्रति भगवद्भचने भगवद्भक्तेषु चतुर्विधेषु चतुर्थस्य प्रतिबुद्धशब्दनिर्दिष्टस्य ज्ञानिनोमोक्षफलावाप्तिस्स्पष्टा । नारायणस्यैव परतत्त्वरूपताया न्यायानुगृहीतवेदान्तवाक्यासिद्धत्वमभिहितं मोक्षधर्मपर्वणि सप्तपञ्चाशदधिकत्रिशततमाध्याये, “तत्त्वांजि

ज्ञासमानानां हेतुभिस्सर्वतोमुखैः । तत्त्वमेकोमहायोगीहरिनारा-
यणः प्रभुरिति". तस्यैव परब्रह्मत्वोपपादनाय तस्य ब्रह्मरुद्रादि-
सकलजगत्स्रष्टृत्वमुक्तं नारायणीये पंचाशदधिकत्रिशततमा-
ध्याये "नमोऽतियशसेतस्मैदेवानां परमात्मने । नारायणाय
विश्वाय निर्गुणाय गुणात्मने । यस्यप्रसादजो ब्रह्मारुद्रश्चक्रोध-
संभवः । यो सौ योनिर्हिसर्वस्य स्थावरस्य चरस्यच । अष्टाद-
शगुण्यत्तत्सत्त्वंसत्त्ववतांवर । प्रकृतिस्सापरामह्यंरोदसीयोगधा-
रिणी । ऋतासत्याऽमराऽजय्यालोकानामात्मसंज्ञिता । तस्मात्स-
र्वाः प्रवर्तते सर्गप्रलयविक्रियाः । तपोयज्ञश्चयष्टाचपुराणपुरुषो-
विराट् । अनिरुद्धइतिप्रोक्तोलोकानां प्रभवाप्ययः । ब्राह्मेरात्रि-
क्षये प्राप्तेतस्य ह्यमिततेजसः । प्रसादात्प्रादुरभवत्पद्मं पद्मनि-
मेक्षण । ततोब्रह्मासमभवत्सतस्यैव प्रसादजः । अहः क्षयेल-
लाटाच्च ततोदेवस्य वैतथा । क्रोधाविष्टस्य संजज्ञे रुद्रस्संहा-
रकारकः" इत्यर्जुनं प्रति कृष्णवचने । तथातत्रैव सप्तपंचाश-
दधिकत्रिशततमाध्याये वैशंपायनवचनं "यत्किंचिदिहलोकेवै-
देहबद्धंविशांपते । सर्वपंचभिराविष्टं भूतैरीश्वरबुद्धिजैः । ईश्वरो-
हिजगत्स्रष्टाप्रभुर्नारायणोविराट् । भूतांतरात्मावरदस्सगुणोनि-
र्गुणोऽपि च । भूतप्रलयमत्यंतंशृणुष्वनृपसत्तम । धरण्यामथली-
नायामप्सुचैर्कार्णवेषुरा । ज्योतिर्भूते जलेचापि लीनेज्योतिषि
चानले । वायौ चाकाशसंलीने आकाशेचमनोऽनुगे । व्यक्तेम-
नसिसंलीने व्यक्तेचाव्यक्ततांगते । अव्यक्तेपुरुषंयाते पुंसिसर्व-
गतेऽपिच । तम एवाभवत्सर्वनप्राज्ञायतर्किंचन । तमसो ब्रह्म-
संभूतं तमोमूलामृतात्मकं । तद्विश्वभावसंज्ञांतं पौरुषीतनुमा-
श्रितं । सोऽनिरुद्धइति प्रोक्तस्तत्प्रधानं प्रचक्षते । तदव्यक्तमि-

तिज्ञेयं त्रिगुणं नृपसत्तम । विद्यासहायवान्देवो विष्वक्सेनो-
हरिः प्रभुः । अप्स्वेवशयनं चक्रे निद्रायोगमुपागतः । जग-
तश्चितयन् सृष्टिचित्रांबहुगुणोद्भवां । तस्यचितयतस्सृष्टिमहा-
नात्मगुणस्मृतः । अहंकारस्ततोजातो ब्रह्मासतुचतुर्मुखः ।
हिरण्यगर्भो भगवान्सर्वलोकपितामह” इत्यादि । अत्र ह्यादिसृ-
ष्टिकर्तृत्वं नारायणस्य स्पष्टमुक्तं । एवमन्यत्रापि जगत्सृष्टृ-
त्वाभिधानं द्रष्टव्यं । अनेन च जगत्सृष्टृत्ववचनेन जगत्का-
रणत्वरूपब्रह्मलक्षणयोगोदर्शितः । ब्रह्मरुद्रादीनां तत्तदध्यक्ष-
त्वप्रदत्वमुक्तं मोक्षधर्मपर्वणि षडधिकाद्विशततमाध्याये “ततः
कृष्णो महाभागः पुनरेव युधिष्ठिर” इत्युपक्रम्य “स एवं चतुरो-
वर्णान् समुत्पाद्य महातपाः । अध्यक्षं सर्वभूतानां धातारमकरो-
त्स्वयं । वेदविद्याविधातारं ब्रह्माणममितद्युतिं । भूतमातृगणा-
ध्यक्षं विरूपाक्षं च सोऽसृजत् । शासितारं च पापानां पितृणां
समवर्तिनं । असृजत् सर्वभूतात्मानि धिपंचधनेश्वरं । यादसाम-
सृजन्नाथं वरुणं च जलेश्वरं । वासवं सर्वदेवानामध्यक्षमकरो-
त्प्रभुः” इति । अत्र उपक्रमे, अध्यक्षं सर्वभूतानां धातारमकरो-
त्स्वयमिति, अन्ते च, वासवं सर्वदेवानामध्यक्षमकरोत्प्रभुरिति च
ब्रह्मवासवयोस्तत्र तत्राध्यक्षीकरणश्रवणान्मध्येऽप्यध्यक्षमसृज-
दित्यनेन तत्र तत्राध्यक्षीकरणमेव विवक्षितमिति निश्चीयते । ना-
रायणस्य ब्रह्मरुद्रादिभिरुपास्यत्वमुक्तं नारायणीये पंचाश-
दधिकत्रिशततमाध्याये “स ब्रह्मकासरुद्राश्च सैन्द्रा देवास्सह-
र्विभिः । अर्चयन्ति सुरश्रेष्ठं देवं नारायणं हरिं । भविष्यतां
वर्ततां च भूतानां चैव भारत । सर्वेषामग्रणीर्विष्णुस्सेव्यः पूज्यश्च-
नित्यशङ्कितः” अत्र सुरश्रेष्ठमिति सर्वेषामग्रणीरिति च विशेषण-

द्वयेन नारायणस्य ब्रह्मरुद्रादिभिस्सेव्यतायां सर्वापेक्षया श्रेष्ठ-
त्वमेव निमित्तमिति व्यंजितं । ब्रह्मरुद्रादीनां जगत्पूज्यत्वज-
गदर्थितवरप्रदत्वादि वरदातृत्वमुक्तं तत्रैव सप्तपंचाशदधिक
त्रिशततमाध्याये भगवद्वचने-“मयासृष्टःपुराब्रह्मा मांयज्ञमय-
जत्स्वयं । ततस्तस्मैवरान्प्रीतोदत्तवानस्म्यनुत्तमान् । मत्पुत्र-
त्वंचकल्पादौलोकाध्यक्षत्वमेवच । अहंकारकृतंचैवनामपर्याय-
वाचकं । त्वयाकृतांचमर्यादांनातिकंस्यतिकश्चन । त्वंचैववर-
दोब्रह्मन् वरेप्सूनांभविष्यसि । सुरासुरगणानां चक्रूषीणांच-
तपोधन । पितॄणांचमहाभागसततंसंशितव्रत । विविधानांच-
भूतानांत्वमुपास्योभविष्यसि । प्रादुर्भावगतश्चाहंसुरकार्येषु नि-
त्यदा । अनुशास्यस्त्वयाब्रह्मन्नियोज्यश्चसुतोयथा । एतांश्चा-
न्यांश्चरुचिरान्ब्रह्मणेऽमिततेजसे । एवंरुद्रायमनवेइंद्रायामितते-
जसे । अहंदत्वावरान्प्रीतोनिवृत्तिपरमोऽभवं” इति । तथा
तत्रैव एकोनपंचाशदधिकत्रिशततमाध्याये देवान्प्रति भगव-
द्वचनं-“एषलोकगुरुर्ब्रह्माजगदादिकरः प्रभुः । एषमातापिता-
चैव युष्माकंचपितामहः । मथानुशिष्टोभवितासर्वभूतवरप्रदः ।
अस्यैव चानुजोरुद्रोललाटाद्यस्समुत्थितः । ब्रह्मानुशिष्टोभवि-
तासर्वभूतवरप्रदः” इति । अत्रभगवदनुशासनेन ब्रह्मणस्सर्व-
भूतवरप्रदत्वं तदनुशिष्टब्रह्मानुशासनेन रुद्रस्य सर्ववभूतवर-
प्रदत्वंच स्पष्टं । नारायणस्य मुमुक्षूपास्यत्वंतु नारायणीये
श्वेतद्वीपवासिवृत्तांतादिषु प्रपंचितं । मुक्तप्राप्यत्वं प्रागुदाहृते
मोक्षधर्मपर्वार्तगतद्व्यधिकत्रिशततमाध्यायस्थे — परमासागतिः
पार्थनिर्द्वानां महात्मानामिति वचने स्पष्टं । सत्वोत्कर्षाधा-
यक जायमानपुरुषविषयदृष्टिकत्वमुक्तमष्टपंचाशदधिक त्रिश-

ततमाध्याये—“जायमानं हि पुरुषं यं पश्येन्मधुसूदनः । सा-
त्विकस्सतुविज्ञेयो भवेन्मोक्षार्थचित्तकः” इति ब्रह्मरुद्रादिभिर्दु-
र्दर्शत्वं ब्रह्मरुद्रादिसकलचेतनांतरात्मत्वमकर्मवश्यत्वं सर्व-
श्रेष्ठत्वमनितरसाधारण्येन महापुरुषशब्दवाच्यत्वं चैकषष्ठ्य-
धिकत्रिशततमाध्याये, “न स शक्यस्त्वया द्रष्टुं मयान्यैर्वाऽपि-
सत्तम । स गुणैर्निर्गुणैर्विश्वो ज्ञानगम्यो ह्यसौ स्मृतः । ममांतरा-
त्मा तव च ये चान्ये देहि संज्ञिताः । सर्वेषां साक्षिभूतोऽसौ न ग्राह्यः
केनचित्कचित् । व सन्नपि शरीरेषु न सालिप्यतिकर्मभिः ।
तस्यैकस्य महत्त्वं हि सचैकः पुरुषस्स्मृतः । महापुरुषशब्दं-
सविभर्त्येकस्सनातनः ।” इति रुद्रं प्रति चतुर्मुखोक्तौ स्पष्टं ।
सांख्ययोगपाशुपतादिपंचसिद्धान्तपर्यवसानभूमित्वमेकोनषष्ठ्य-
धिकत्रिशततमाध्याये प्रतिपादितं; तत्र हि—सांख्ययोगपां-
चरात्रवेदपाशुपतरूपाणि शास्त्राण्येकतत्त्वप्रतिपादनपराणि भि-
न्नभिन्नतत्त्वप्रतिपादनपराणि वेति जनमेजयप्रश्नं प्रतिब्रुवता
वैशंपायनेन वक्ष्यमाणार्थस्य स्वाचार्योपदिष्टपरमरहस्यत्वद्योत-
नाय स्वाचार्यभगवद्वासप्रणामपूर्वकं “सांख्यं योगः पांचरात्रं
वेदाः पाशुपतं तथा । ज्ञानान्येतानि राजर्षे विद्धि नानामता-
नि वै” इत्युपक्रम्य “सर्वेषु च नृपश्रेष्ठ ज्ञानेष्वेतेषु दृश्यते । यथा-
गमं यथा न्यायं निष्ठानारायणः प्रभुरित्युक्तमित्यभिहितं । प्रति-
वचनश्लोकस्य चायमर्थः—सांख्ययोगादीनि शास्त्राणि तत्त-
च्छास्त्रप्रणेतृबुद्ध्या भिन्नभिन्नतत्त्व प्रतिपादनपराण्येव; न्या-
यानुगृहीततत्तदागमपरामर्शे तु अपौरुषेयत्वेन नित्यनिर्दोषतया
प्रबलतमासु “सर्वं खल्विदं ब्रह्म” “विश्वमेवेदं पुरुषः” “नारा-
यण एवेदं सर्वं” मित्यादिश्रुतिषु सांख्यादितत्तदागमप्रतिपन्नानां

प्रधानपुरुषपशुपतीनां परब्रह्मभूतनारायणात्मकत्वप्रतिपादन-
 दर्शनात्कपिलहिरण्यगर्भपशुपतिप्रणीतत्वेन पौरुषेयतया दुर्ब-
 लेषु तत्तदागमेषु स्वतंत्रत्वेन प्रतिपादितानामपि तेषां नारा-
 यणात्मकतयैव वस्तुत्वमिति तत्तदागमानां तत्तत्प्रतिपाद्य-
 प्रधानाद्यात्मभूते नारायणएव पर्यवसानमिति पञ्चानामपि
 सिद्धान्तानां नारायणएव पर्यवसानभूमिरिति । ब्रह्मरुद्रयो-
 र्नारायणादिष्टमार्गेण सृष्टिसंहारकर्तृत्वं तयोस्तत्र निमित्तमा-
 त्रत्वंच नारायणीये पञ्चाशदधिकत्रिशततमाध्याये “ततो ब्रह्मा-
 समभवत्सतस्यैव प्रसादजः । अह्नःक्षयेललाटाच्चसुतोदेवस्य-
 वैतथा । क्रोधाविष्टस्यसंजज्ञेरुद्रस्संहारकारकः । एतौद्वौ-
 विबुधश्रेष्ठौ प्रसादक्रोधजावुभौ । तदादर्शितपंथानौसृष्टिसंहा-
 रकारकौ । निमित्तमात्रंतावत्रसर्वप्राणिवरप्रदा” वितिवचने
 स्पष्टीकृतं । ब्रह्मरुद्रादीनां मुमुक्षुभिरनुपास्यत्वं परिमितफ-
 लप्रदत्वंच तस्मिन्नेवाध्याये—“ब्रह्माणंशितिकण्ठंचयाश्चान्या-
 देवतास्मृताः । प्रतिबुद्धानमेवेतंयस्मात्परिमितं फल” मिति-
 वचनेन स्फुटीकृतं । ब्रह्मरुद्रयोरजस्तमोऽभिभूतमनस्कत्वा-
 वहजायमानपुरुषविषयदृष्टिकत्वमष्टपञ्चाशदाधिकत्रिशततमा-
 ध्यायेऽभिहितम् “पश्यत्येनंजायमानंब्रह्मारुद्रोऽथवापुनः ।
 रजसातमसाचैवमानंसंसमभिप्लुत”मिति । उदाहृतेषु नारा-
 यणमाधिकृत्य प्रतिपादितेषु धर्मेष्वेकैकमपि सर्वस्मात्परत्वसा-
 धने पर्याप्तं, किंपुनस्समुदितं; तथा ब्रह्मरुद्रावधिकृत्योक्तेष्वे-
 कैकस्यापि परत्वव्यावर्तनक्षमतया तदाश्रययोर्ब्रह्मरुद्रयोस्सर्व-
 स्मात्परत्वाभावास्सिद्धः । ततश्चोक्तरीत्या नारायणस्य सर्वस्मा-
 त्परत्वं शिवस्य तस्मादवरत्वंच प्रतिपाद्य नारायणस्यावतार-

विशेषे शिवपूजने प्रतिपाद्यमाने तदिदं नारायणस्य शिवपू-
जनं कथामिव प्रमाणविरुद्धं नारायणस्यावरत्वं शिवस्य पर-
त्वंच व्यञ्जयेत् । यदि तयोः परावरभावमप्रतिपाद्य पूज्यपू-
जकभावः प्रतिपाद्येत, व्यञ्जयेतापि तदा पूज्यस्य परत्वं पूजक-
स्य चावरत्वं । नत्वेवं प्रकृते । उपदर्शितरीत्या नारायणस्य
सर्वप्रकारेण सर्वस्मात् परत्वस्य प्रतिपादनात् । नचात्र परब्र-
ह्मत्वसंभावनावहमहिमप्रतिपादनमात्रं, नतु वस्तुतस्तस्य पर-
ब्रह्मत्वमिति शक्यं वक्तुम् ; “तत्त्वंजिज्ञासमानानांहेतुभिस्स-
र्वतोमुखैः । तत्त्वमेकोमहायोगी हरिर्नारायणःप्रभुः”इति
प्रागुदाहृतवचने नारायणएव परतत्त्वमिति न्यायानुगृहीतनि-
खिलवेदान्तैर्निष्पद्यतइति स्पष्टमुपदिष्टत्वात् । अत्रहि वचने
हेतुपदं नानुमापकहेतुपरं, जगत्कारणीभूतपरतत्त्वस्य शास्त्रैक-
प्रमाणकतायाश्शास्त्रयोनित्वाधिकरणे समर्थितत्वात् । अपितु
न्यायपरं । न्यायस्य प्रमाणानुग्राहकतयैवार्थसाधकत्वं नस्वत-
इति हेतुपदेनात्र वेदान्ताख्यप्रमाणानुग्राहकन्यायकदंबस्यैव
विवक्षिततायावक्तव्यतया नारायणएव परतत्त्वमिति न्याया-
नुगृहीतवेदान्ताख्यप्रमाणसिद्धमित्येवोक्तवचनार्थोनिष्पद्यते ।
ततश्च नारायणएवपरतत्त्वमित्यस्मिन्नर्थे प्रबलप्रमाणस्योपपत्ते-
श्चात्रोपदिश्यमानत्वेन नारायणस्य परब्रह्मत्वसंभावनावहम-
हिमप्रतिपादनमात्रं नतु तस्य परब्रह्मत्वमित्युक्तिर्महासाह-
समेव ॥

इदमत्रावधेयं—तत्त्वंजिज्ञासमानानामिति, आलो-
क्यसर्वशास्त्राणीतिचोदाहृतश्लोकद्वयेन नारायणस्यैव परत-
त्त्वतायास्तस्यैव ध्येयतायाश्च विचारनिष्पन्नतां वदता भग-

वता वेदव्यासेनैव नारायणस्य परत्वे विवदमानानां तदन्य-
 स्य परत्ववादिनांच प्रतिवादितामास्थाय तदुत्प्रेक्षितहेतूनां
 आभासतासूचनपुरस्सरं तदीयकोलाहलस्सर्वोऽपि निरस्तइति
 नास्माकमत्रार्किंचित्प्रतिवक्तव्यमवाशिष्यते । किंबहुना—विशि-
 ष्य पशुपतेर्जगत्कारणतां प्रतिपादयतः पाशुपतागमस्यापि
 नारायणेनिष्ठां निष्ठानिर्णयाध्याये प्रागुदाहृते प्रतिपादितवता
 वेदव्यासेन शिवस्य परत्वकथा दूरोत्सारितैव । अपिच भग-
 वतश्शिवपूजनस्य शिवांतर्यामिस्वपूजारूपतायाभगवतैवोक्त-
 त्वादपि तत्पूज्यत्वेन वाच्येन तस्माच्छिवस्य परत्वव्यक्तिप्रत्या-
 शा सुदूरनिरस्ता । महाभारतेहि शांतिपर्वणि नारायणीये पंचा-
 शदधिकत्रिशततमाध्याये कृष्णकृतशिवपूजनं शिवांतरात्म-
 नस्तस्यैव पूजनमित्युक्तं । तथाचतत्रार्जुनं प्रति भगवद्व-
 चनानि—“कपर्दीजटिलोमुण्डःश्मशानगृहसेवकः । उग्रव्रत-
 धरोरुद्रोयोगीपरमदारुणः । दक्षक्रतुहरश्चैव भगनेत्रहरस्तथा ।
 नारायणात्मकोज्ञेयः पांडवेय!युगेयुगे । तस्मिन्हिपूज्यमानेवैदे-
 वदेवेमहेश्वरे । संपूजितो भवेत्पार्थदेवोनारायणःप्रभुः । अह-
 मात्माहिलोकानां विश्वेषांपांडुनंदन । तस्मादात्मानमेवाग्रेरुद्रं-
 संपूजयाम्यहं । यद्यहं नार्चयेयंवैईशानंवरदंशिवं । आत्मानं-
 नार्चयेत्कश्चिदितिमेभावितंमनः । मयाप्रमाणंहिकृतं लोकस्स-
 मनुवर्तते । प्रमाणानि हि पूज्यानिततस्तंपूजयाम्यहं । नहि-
 मेकेनचिद्देयोवरः पांडवनंदन । इतिसंचिंत्यमनसा पुराहं-
 रुद्रमीश्वरं । पुत्रार्थमाराधितवानहमात्मानमात्मना । नहि
 विष्णुः प्रणमतिकस्मैचिद्विबुधायवै । ऋते आत्मानमेवेति
 ततो रुद्रंभजाम्यहं । स ब्रह्मकासरुद्राश्च सैद्रादेवास्सहर्षिभिः ।

अर्चयन्ति सुरश्रेष्ठं देवं नारायणं हरिं । भविष्यतां वर्ततांच
भूतानां चैवभारत । सर्वेषामग्रणीर्विष्णुस्सेव्यः पूज्यश्च नित्यशः”
इति । अत्रहि प्रकरणे अर्जुनेन भगवन्नाम्नां निरुक्तिं पृष्टोभ-
गवान्कृष्णस्तंप्रति स्वनाम्नां निरुक्तिं वक्ष्यन्नादौ स्वस्य ब्रह्म-
रुद्रादिसकलजगत्स्रष्टृत्वमभिधाय यद्येवं रुद्रस्यापि स्रष्टा त्वं,
कथं तर्हि भवतः पुत्रार्थं शिवाराधनं घटत इत्यर्जुनस्य शंका-
माभूदिति तत्परिहाराय स्वकृतशिवाराधनस्य तत्त्वमाह—क-
पर्दी जटिलोमुण्डइत्यादिना । अवाप्तसमस्तकामस्य मम नकेन
चित्कश्चिद्दरोदेयः; तथापि यद्यहं शिवमाराध्य तस्माद्यंकंचि-
द्भरं नगृह्णीयां, तदा शिवमाराध्य तस्माद्भरग्रहणे नकश्चिदपि
लोके प्रवर्तेत । मदनुष्ठानानुवर्तीहि लोकः । अतोलोकस्य तत्र
प्रवर्तनार्थं मया पुत्रार्थं प्राक् शिवआराधितः । यदिदं मया
कृतमाराधनं, तदपि शिवांतरात्मनो ममैवाराधनं; यतो ब्रह्म-
रुद्रादीनां सर्वेषामहमाराध्यः; ममतु नकश्चिदाराध्योऽस्ति;
अतस्सर्वेषामंतरात्माहं शिवस्यांतरात्मानं मामेवाराधयामीति
स्वकृतशिवाराधनस्य तत्त्वमत्र भगवतोक्तं । “अहमात्मान-
मेवाग्रेरुद्रंसंपूजयाम्यह”मिति श्लोके रुद्रमात्मानमित्यस्य रुद्र-
शरीरकं मामित्यर्थः । “अहमात्माहि लोकानां विश्वेषां पांडु-
नंदने”ति तत्पूर्वार्धे भगवतस्सर्वांतरात्मत्वस्य सर्वशरीरकत्व-
पर्यवसितस्योक्तत्वात् । इत्थंच महाभारते प्रतिपाद्यमानं भग-
वतश्शिवपूजनं शिवांतर्यामिस्वपूजनमेवेति कथं तादृशेन
शिवपूजनेन शिवस्य भगवदपेक्षया परत्वसिद्धिः । अत्रच
पुत्रार्थमाराधितवानहमात्मानमात्मनेतीदमन्यार्थमपि भगव-
त्कृतं यद्यच्छिवाराधनं तस्य सर्वस्य प्रदर्शनार्थं । नहिमेकेन-

चिद्देयोवरः पाण्डवनन्दनेति । नहिविष्णुः प्रणमतिकस्मैचिद्वि-
 बुधायच इति चानयोस्सर्वत्रसमत्वात्; तेन आदिपर्वणि
 सुभद्रापरिणयप्रस्तावे कैलासयात्रायां मैनाके अन्यत्रच तत्र
 तत्र महाभारते प्रतिपादितस्य भगवता कृष्णेन तत्पूर्वाव-
 तारैश्च कृतस्य शिवपूजनस्य तत्स्तोत्रस्य च तत्त्वं व्याख्या-
 तमिति नतैरपि शिवस्य ततः परत्वसिद्धिः । अत्रच भगवत-
 शिश्वाराधने लोकानां प्रवर्तनं प्रतिपाद्यमानं शिवाय भगवता
 स्वदत्तवरविशेषपरिपालनार्थमिति निश्चीयते । उक्तंहि शिवाय
 भगवता वरदानं नारायणीये सप्तपञ्चाशदधिकत्रिशततमा-
 ध्याये—“एवंरुद्रायमनवे इंद्रायामिततेजसे । अहंदत्वावरान्प्री-
 तोनिवृत्तिपरमोऽभवमिति” यद्यप्यत्रभगवता शिवाय वरोदत्त-
 इति एतावन्मात्रमुक्तं नत्वीदृशोवरोदत्तइति, तथापि श्रीवा-
 राहे रुद्रगीतासु “एवमुक्तेपुनर्वाक्यमुवाचोमापतिस्तदा ।
 अन्यंदेहिवरंदेवप्रसिद्धं सर्वजंतुषु । मर्त्योभूत्वाभवान्देवमामा-
 राधयकेशव । मांवहस्वचदेवेशवरमत्तो गृहाणच । येनाऽहं
 सर्वदेवानां पूज्यात्पूज्यतमोभवे । श्रीभगवानुवाच—देवका-
 र्यावतारेषु मानुषत्वमुपागतः । त्वामेवाराधयिष्यामित्वमेववरदो-
 भव । इत्यत्रममसर्वलोकपूज्यतासिद्ध्ये तत्तदवतारेषु त्वया-
 मत्पूजनंकार्यं मत्तश्च वरोग्रहीतव्य इति भगवन्तं प्रार्थितवते
 शिवाय तथैवास्त्विति भगवता वरदानप्रतिपादनादिह सामा-
 न्यतश्श्रुतस्य वरस्य तादृशविशेषे पर्यवसानस्य न्याय्यत्वा-
 त्तादृश एव वरोऽत्र-रुद्राय भगवद्वत्त्वेन प्रतिपाद्यतइत्य-
 वसीयते । ततश्च स्वदत्ततादृशवरपरिपालनार्थमेव भगवत्कृतं
 लोकानां शिवपूजनेप्रवर्तनं इतियुक्तंप्रतिपत्तुम् । एतेन भग-

वता स्वानुष्ठानेन लोकानां शिवाराधने प्रवर्तनं वस्तुतश्चि-
वस्य विश्वाराध्यत्व विश्वाधिकत्वख्यापनार्थमिति निर-
स्तं । तथात्वे नहिविष्णुः प्रणमति कस्मैचिद्विबुधायवै
इति, पुत्रार्थमाराधितवानहमात्मानमात्मनेतिचोक्तिविरोधात् ।
यद्यपि महाभारतएव शिवस्य परभावप्रतिपादनच्छायानु-
सारीणि कानिचिद्वचनान्युपलभ्यन्ते; तथापि तानि नाराय-
णस्य परत्वप्रतिपादकवचनाविरोधेन नेतव्यानि । नचविपरीतं
किंनस्यादिति शङ्क्यं; नारायणपरभाव प्रतिपादकवचनानां पर-
तत्त्वनिर्धारणैदंपर्येण प्रवृत्ततया तेषां बलीयस्त्वेन तदवि-
रोधेनान्येषां नेतव्यतायाएव न्याय्यत्वात् । तथाहि—तत्त्वं-
जिज्ञासमानानामित्यादिपूर्वोक्तवचनस्य तावत्परतत्त्वनिर्धारण-
परत्वं सुव्यक्तं; तथामोक्षधर्मपर्वणि नारायणीये षष्ठ्यधिक-
त्रिशततमाध्याये—“बहवः पुरुषाब्रह्मन्नुताहो एक एव तु ।
कोह्यत्रपुरुषश्श्रेष्ठः कोवायोनिरिहोच्यते । इति जनमेजयप्रश्न-
मुपक्रम्य, बहूनां पुरुषाणांच यथैकायोनिरुच्यते । तथातं-
पुरुषं विश्वमाख्यास्यामि गुणातिग”मिति वैशंपायनस्यतत्प्र-
तिवचनं प्रस्तुत्य “तत्र यः परमात्माहि सनित्योनिर्गुण-
स्मृतः । सतुनारायणोज्ञेयस्सर्वात्मापुरुषोहिसः” इत्यादिः
प्रतिवचनप्रकारो ब्रह्मरुद्रसंवादमुखेनदर्शितः । अनयोः प्रश्न-
प्रतिवचनयोरर्थः प्रागेवविवृतः । अत्र तत्त्वबुभुत्सया सामा-
न्यतः प्रवृत्तस्य प्रश्नस्य नारायणाख्यविशेषविषयमुत्तरमभि-
हितं । अतः परतत्त्वनिर्धारणैदंपर्येण प्रवृत्तत्वमस्य संदर्भस्य
स्फुटं । तथा तत्रैव एकोनषष्ठ्यधिकत्रिशततमाध्याये—“सां-
ख्ययोगः पांचरात्रवेदारण्यकमेवच । किमेतान्येकनिष्ठानिपृथ-

ङ्गिष्ठानिवा मुने” इति जनमेजयप्रश्नस्य सामान्यविषयस्य, “सां-
 ख्ययोगः पांचरात्रं वेदाः पाशुपतं तथा । ज्ञानान्येतानिराजेंद्रवि-
 द्भिर्नानामतानिवै । यथागमं यथान्यायं निष्ठानारायणः प्रभुः ।
 न चैनमभिजानंति तमोभूता विशांपते । तमेव शास्त्रकर्तारः प्रवदं-
 ति मनीषिणः । निष्ठानारायणमृषिर्नान्योस्तीति च वादिनः ।
 इति विशेषविषयवैशंपायनप्रतिवचनेन सर्वशास्त्राणां नाराय-
 णनिष्ठत्वं प्रदर्शितं । अत्रापि तत्त्वबुभुत्सामूलकसामान्यप्रश्नवि-
 शेषविषयप्रतिवचनाभ्यां तत्त्वनिर्धारणैर्दंपर्यं स्पष्टं । तथा
 “मत्तोऽन्यानि च तेराजन्नुपाख्यानशतानिवै । यानि श्रुतानि-
 सर्वाणि तेषां सारोऽयमुद्धृतः । सुरासुरैर्यथाराजन्निर्मथ्यामृतमु-
 द्धृतं । एवमेतत्पुराविप्रैः कथामृतमिहोद्धृतं” इत्यादिभीष्मवचनैः
 “इदं शतसहस्राद्धिभारताख्यानविस्तरात् । आमथ्यमतिमंधेन-
 ज्ञानोदाधिमनुत्तमं । नवनीतं यथादध्ना मलयाच्चंदनं यथा । आ-
 रण्यकंच वेदेभ्य ओषधीभ्योऽमृतं यथा । समुद्धृतमिदं ब्रह्मन्कथामृ-
 तमनुत्तमं” इति जनमेजयवचनैश्च महाभारतसारत्वेनाभिहिते
 नारायणीयोपाख्याने “गृहस्थो ब्रह्मचारी वा वा न प्रस्थोऽथ भि-
 क्षुकः । यच्छेत्सिद्धिमास्थातुं देवतां कां यजेत सः । मुक्तश्च कां-
 गतिं गच्छेत् मोक्षश्चैव किमात्मकः” । इति युधिष्ठिरेण मुमुक्षुभिर्य-
 ष्टव्या देवता का; मुक्तप्राप्यं किं; मोक्षश्च किमात्मक इति तत्त्व-
 बुभुत्सया सामान्यतः कृतानां प्रश्नानामुपरिचरवसुश्वेतद्वीपवा-
 सिवृत्तांतादिभिः “ततस्त्रैगुण्यहीनास्ते परमात्मानमंजसा ।
 प्राविशंति द्विजश्रेष्ठाः क्षेत्रज्ञं निर्गुणात्मकं । सर्वा वा सं वासुदेवं क्षेत्र-
 ज्ञं विद्धि तत्त्वतः । यं प्राविश्य भवंतीह मुक्ता भरतसत्तम । स वा सु-
 देवो विज्ञेयः परमात्मा सनातनः ।” इत्यादि वचनैश्च मुमुक्षुभिर्यष्ट-

व्योमुक्तप्राप्यश्च वासुदेवइति प्रतिवचनदर्शनादपि परतत्त्वनि-
 र्धारणेदंपरत्वमस्योपाख्यानस्य दुष्प्रकंपं । एवंमोक्षधर्मपर्वणि-
 द्वादशाधिकद्विशततमाध्यायोक्तगुरुशिष्यसंवादे—“कुतश्चाहं-
 कुतश्चत्वंतत्सम्यग्ब्रूहितत्त्वतः” । इतिशिष्येणसामान्यतःपृष्टे,
 “शृणुशिष्यमहाप्राज्ञब्रह्मगुह्यमिदंपरं । अध्यात्मंसर्वविद्यानांमा-
 गमानांचयद्ब्रह्मसु । वासुदेवस्सर्वमिदंविश्वस्यब्रह्मणोमुखं । पुरुष-
 सनातनंविष्णुं यंतंवेदविदोविदुः । सर्गप्रलयकर्तारं अव्यक्तं-
 ब्रह्मशाश्वतं”मित्यादिना गुरुणा प्रतिवचनाभिधानादस्य संवा-
 दस्यानन्यपरत्वं दुरपह्वं । एवमन्येपि सामान्यप्रश्नविशेषोत्त-
 ररूपास्संवादाअत्र द्रष्टव्याः । एतेषांच सामान्यतः परतत्त्व-
 प्रश्ने विशेषोत्तररूपतया परतत्त्वनिर्धारणेदंपर्यमकामेनापि स्वी-
 कर्तव्यं । शिवपरभावप्रतिपादनच्छायानुसारिणस्तु नैवंविधाः ।
 अतोनारायणपरभावप्रतिपादकवचनानामनन्यपरत्वेन प्रबल-
 तया शिवपरभावप्रतिपादनच्छायानुसारीणि वचनानि तद्वि-
 रोधेन नेतव्यानि । ततश्च शिवस्य परब्रह्मत्वसंभावनावहमा-
 हात्म्यविशेषप्रतिपादनेन तत्स्तुतिपराणि तानि वचनानीत्या-
 स्थेयं । अतएवमहाभारते तैस्तैश्चरितैः प्रसक्तस्य भगवतोऽप-
 कर्षस्य परिहारवर्णनंशिवापकर्षस्य तदवर्णनंच संगच्छते वर्णि-
 तोह्यद्योगपर्वणिसप्तषष्ठितमेध्याये भगवतोऽपकर्षशंकावहानां त-
 च्छरितानामासुरमोहनार्थत्वोपदेशेन भगवदपकर्षाशंकापरिहा-
 रः । “कालचक्रंजगच्चक्रंयुगचक्रंचक्रेशवः । आत्मयोगेनभगवा-
 न्परिवर्तयतेऽनिशं । कालस्यचहिमृत्योश्चजंगमस्थावरस्यच । ई-
 शतेभगवानेकस्सत्यमेतद्ब्रवीमि ते । ईशान्नापिमहायोगीसर्वस्यज-
 गतोहरिः । कर्माण्यारभतेकर्तुंकीनाशइवदुर्बलः । तेनवंचयते-

लोकान्मायायोगेनकेशवः । येतमेवप्रपद्यंतेनतेमुह्यंतिमानवाः”
इति; नैवं शिवापकर्षस्य कचिदपि परिहारोवर्णितः अत-
श्शिवपरभावस्य तात्पर्यविषयत्वे शंकिततदपकर्षपरिहारस्या-
वश्यवक्तव्यतया तदनुक्तेर्भगवतश्शंकितापकर्षपरिहारोक्तेश्च
भगवत्परभावएव महाभारततात्पर्यं सुदृढमवसीयतइति दिक् ॥

ननु महाभारते आत्माद्वैतस्यैव व्यासाभिमतत्वोक्तेरा-
त्मभेदस्यात्मसु नारायणस्य सर्वस्मात्परतायाश्च महाभारतता-
त्पर्यविषयत्वोक्तिः कथं संगच्छते । महाभारतेहि मोक्षधर्मप-
र्वाणि नारायणीये षष्ट्यधिकत्रिशततमाध्याये, “बहवः पुरु-
षाब्रह्मन्नुताहोएकएवात्वि”ति जनमेजयप्रश्ने, “बहवः पुरुषा-
राजन्सांख्ययोगविचारिणां । नैतइच्छंति पुरुषमेकंकुरुकुलो-
द्बह” । इतिपरमतमुपन्यस्य, “बहूनां पुरुषाणांहियथैकायो-
निरुच्यते । तथातंपुरुषंविश्वमाख्यास्यामिगुणातिग”मिति श्लो-
केन “सवाएषपुरुषोऽन्नरसमय” इतिश्रुतिदर्शनात्पुरुषशब्दा-
भिलष्यमानानां शरीराणां यथैकापृथिवीयोनिरिति सैव सर्व-
शरीरभावेनावतिष्ठते, तथैकमेवपुरुषं विश्वं सर्वजीवभावेनाव-
तिष्ठमानमाख्यास्यामीति स्वमतंप्रतिज्ञाय, “समासतस्तुयद्वया-
सः पुरुषैकात्म्यमुक्तवान् । तत्तेहंसंप्रवक्ष्यामिप्रसादादमितौज-
स” इतिश्लोकेन स्वप्रतिज्ञातस्य मतस्य व्यासमतत्वं प्रदर्शितं ।

अत्र श्लोके पुरुषैकात्म्यमित्यत्र ऐकात्म्यशब्दस्य एक-
श्चासावात्माच एकात्मा तस्य भावऐकात्म्यमिति व्युत्पत्त्या
एकात्मत्वमित्यर्थः; ततश्च पुरुषाणामैकात्म्यमित्यनेन सर्वेषामा-
त्मनामेकात्मत्वप्रतिपादनादात्माद्वैतमेव पुरुषैकात्म्यशब्दार्थः,
नतु कस्यचिदन्येषामात्मनामंतर्यामित्वं, अपृष्टोत्तरत्वापत्तेः ।

आत्मबहुत्वस्य परमतत्त्वोक्तिविरोधप्रसंगाच्च । अतएव केषुचि-
त्कोशेषु पुरुषैकत्वमुक्तवानित्येव पाठोद्दिश्यते; नहिपुरुषैकत्व-
मित्यस्य पुरुषाणामेकात्मवत्त्वमित्यर्थस्संभवदुक्तिकः । अतः
क्वाचित्कपाठानुरोधेन पुरुषैकात्म्यमिति पाठेऽप्यात्मैक्यमेव
तदर्थइत्याश्रयणीयं । ममांतरात्मातवचेत्युत्तरश्लोके अंतरात्मपदं
स्वरूपपरमितिचास्थेयं । ततश्चात्माद्वैतमेव व्यासाभिमत्युदाहृत-
प्रतिवचनेन सिद्धमितिचेत्; अत्र ब्रूमः—नकेवलमत्रात्मैक-
त्वबहुत्वमात्रविषयः प्रश्नः; किंतर्हि । जगदुपादानकारणपुरुषवि-
शेषविषयोऽपि । कोवायोनिरिहोच्यतइत्यपि प्रश्नवाक्ये दर्शनात्
तस्यैतस्योपादानकारणपुरुषप्रश्नस्य प्रतिवचनेनैव सर्वोऽपि
प्रश्नः प्रत्युत्तरितोभवतीत्यभिप्रेत्य तमिमं प्रश्नं प्रतिब्रुवता वैशं-
पायनेन “बहूनांपुरुषाणांहियथैकायोनिरुच्यते । तथातंपुरुषवि-
श्वमाख्यास्यामिगुणातिग”मित्यनेन श्लोकेन येनाकारेणोपादा-
नकारणभूतो यः पुरुषः, तेनाकारेण तं पुरुषमाख्यास्यामीति
प्रतिज्ञाय सचाकारोविश्वशरीरकत्वमिति विश्वमिति विशेषणेन
द्योतयित्वा स्वोक्ते उपादानकारणस्य विश्वशरीरकत्वे प्रमाण-
संप्रदायप्रदर्शनेन तस्य प्रामाणिकतामाविष्कर्तुमुक्तं “इदंपु-
रुषसूक्तं हि सर्ववेदेषु पठ्यते । ऋतं सत्यंच विख्यातमृषिसिंहेन-
चिंतित”मित्युपक्रम्य समासतस्तुयद्वासः पुरुषैकात्म्यमुक्तवा-
निति । पुरुषसूक्तेहि पुरुषएवेदं सर्वमिति सामानाधिकरण्येन
जगदुपादानपुरुषस्य विश्वशरीरकत्वमुक्तं; अनेन स्वोक्तार्थेप्रमा-
णंदर्शितं; समासतस्तुयद्वासइत्यादिना तत्र संप्रदायः प्रद-
र्शितः; अतः पुरुषैकात्म्यशब्दस्य पूर्वोक्तार्थकत्वेनापष्टोत्तरत्व-
प्रसंगः । नाप्यात्मबहुत्वस्य परमतत्त्वोक्तिविरोधप्रसंगः । बहवः

पुरुषाराजन्सांख्ययोगविचारिणा, मित्यत्रस्वतंत्रपुरुषबहुत्वस्यैव सांख्याद्यभिमतत्वोक्तेः । तथाविधपुरुषबहुत्वस्य पराभिमततायास्तत्रोक्तत्वं च 'बहूनां पुरुषाणांहियथैकायोनिरुच्यते । तथातंपुरुषं विश्वमाख्यास्यामीत्यत्र बहूनां पुरुषाणां यत्किंचिदेकपुरुषकार्यतायास्स्वमतत्वोक्त्या ज्ञायते तथोक्त्या हि कारणपुरुषस्य स्वतंत्रत्वं कार्यभूतानां पुरुषाणां तत्परतंत्रत्वं च सिध्यति ॥

यत्तु बहूनां पुरुषाणामित्यादेरर्थांतरकल्पनां तदयुक्तं । बहवः पुरुषाब्रह्मन् बहवः पुरुषाराजन्नित्यादौ पूर्वपरतश्चपुरुषशब्दस्य चेतनपरत्वदर्शनेन मध्येस्थितस्य पुरुषशब्दस्यापि तत्परतायाएव न्याय्यत्वात् । यथैकायोनिरुच्यतइत्यत्र पृथिवीपदाध्याहारप्रसंगात् । अन्यच्चात्रवक्तव्यं सर्वं पूर्वमेवोपपादितं । अतः समासतस्तु यद्व्यासइति श्लोके पुरुषैकात्म्यमिति पाठएव युक्तः, नतु पुरुषैकत्वमिति । यदिचतस्मिन्पाठेऽप्याग्रहः तदा बहवः पुरुषाब्रह्मन्निति प्रश्नश्लोके पुरुषपदं स्वतंत्रपुरुषपरं; ततश्च किं बहवस्स्वतंत्राः? उतएकएवस्वतंत्रः? एकस्यैवस्वतंत्रत्वपक्षे सकः? कारणभूतपुरुषश्च कः? इति प्रश्नश्लोकार्थः । अत्रोत्तरं बहवः पुरुषाराजन्नित्यादि; सांख्यायोगाश्च बहूनां पुरुषाणां स्वतंत्रत्वमिच्छन्ति, नत्वेकस्य स्वतंत्रत्वमन्येषां तत्परतंत्रत्वं च; बहूनां पुरुषाणां कारणभूतोयएकः पुरुषः यएकस्वतंत्रः अन्येच यत्परतंत्रा इतियावत् तंपुरुषमाख्यास्यामीति प्रतिज्ञाश्लोकार्थः । अस्मिन्विषये सांख्यादीनां व्यासस्यच विप्रतिपत्तिं प्रदर्शयन्व्याससिद्धान्तमाह—उत्सर्गेणापवादेनेत्यादिना समासतस्तुयद्व्यासः पुरुषैकत्वमुक्तवानित्यन्तेन । ततश्च स्वतंत्रपुरुषैकत्वं व्या-

ससिद्धांतइतिप्रतिवचनार्थः; बहुषु पुरुषेष्वेकस्वतंत्रइतेर तत्पर-
तंत्राइतीममर्थद्रढयितुं स्वतंत्रदेवताविशेषं निर्धारयितुं च ब्रह्म-
रुद्रसंवादोदाहरणं । तत्रच ममांतरात्मातवचेत्यादिना ब्रह्मरुद्रा-
दीनां यत्किंचिदेकपुरुषनियाम्यत्वाद्युक्त्या तस्य स्वतंत्रत्वमि-
तरेषां तत्परतंत्रत्वं तत्र यः परमात्मात्वित्यादिना तस्य नारा-
यणाख्यदेवताविशेषरूपत्वं च स्पष्टमित्युक्तार्थद्रढीकरणसिद्धि-
रिति नकश्चिद्विरोधः । अथवा सर्वत्र पुरुषपदं चेतनमात्र-
परमेव; प्रश्नश्चात्मनानात्वैकत्वादिविषय एव; प्रतिवचनेच
बहवः पुरुषाराजन्नित्यादिना सांख्यादीनां पुरुषनानात्वाभ्यु-
पगमं योनिभूतश्रेष्ठपुरुषानभ्युपगमं च प्रदर्श्य बहूनां पुरुषाणां-
हीत्यादिना आत्मनानात्वस्य स्वमतत्वप्रदर्शनपूर्वकं यथा-
बहूनां पुरुषाणां देवादिभावमापन्नानामेकोयोनिश्श्रुतिषूच्यते ।
तथा तं योनिभूतं विश्वं देवादिरूपेणावस्थितं तथापि गुणातिगं
सत्त्वादिगुणत्रयरहितं पुरुषमाख्यास्यामीति प्रतिज्ञाय पुरुष-
नानात्वे देवादिभावापन्नपुरुषस्य योनिभूतपुरुषस्यच परस्परं
भिन्नतया पुरुषं विश्वमिति कथं समानाधिकरणनिर्देशः
तथा निर्देशोहि तयोरैक्ये संगच्छतइति जिज्ञासायां समास-
तस्तु यद्व्यासः पुरुषैकत्वमुक्तवान् तत्तेहं संप्रवक्ष्यामीत्यनेन पुरुषं
विश्वं विश्वमेवेदंपुरुषः, पुरुषएवेदंसर्वमित्यादिसमानाधिकरणनि-
र्देशविषयं योनिभूतपुरुषस्यैकत्वं व्यासेन यथोपपादितं, तथा-
वक्ष्यामीतिच प्रतिज्ञाय पुरुषमाख्यास्यामीति प्रतिज्ञातपुरुषवि-
शेषव्यक्तीकरणार्थं तत्तेहं संप्रवक्ष्यामीति प्रतिज्ञातसमानाधि-
करण्योपपादकव्यक्तीकरणार्थं च ब्रह्मरुद्रसंवादमवतार्य ममांत-
रात्मातवचयेचान्येदेहसंज्ञिताः इति ब्रह्मवचनमुखेन सर्वत्रां-

तरात्मतयावस्थानमेव तत्तत्सामानाधिकरण्यनिबन्धनं ततश्च सर्वेषामेव वस्तूनामंतरात्मानंप्रति प्रकारतया प्रकारवाचिशब्दानां प्रकारिपर्यंततया प्रकार्यैक्यविषयास्तत्तत्सामानाधिकरण्यनिर्देशादिति सामानाधिकरण्योपपादकं योनिभूतपुरुषस्य सर्वांतरात्मत्वमुपदिश्य सतुनारायणोज्ञेयइत्यनेन योनिभूतपुरुषविशेषश्चोपदिष्टइति नकश्चिद्विरोधः । यद्यपि ममांतरात्मा तवचेत्यादिना अंतरात्मत्वं परमुपदिष्टं नतुतस्य सामानाधिकरण्योपपादकत्वं । तथाप्यस्मिन्नेव प्रबंधे स्थलांतरे अंतरात्मतयावस्थानादेव परमात्मनस्तत्तद्वस्तुसामानाधिकरण्यनिर्देशादिति स्पष्टमुक्ततयाऽत्रापि सामानाधिकरण्योपपादकोऽक्तिं प्रतिज्ञायांतरात्मत्वोक्त्या तस्य सामानाधिकरण्योपपादकत्वं विवक्षितमिति निश्चीयते । तथाहि मोक्षधर्मपर्वणित्रयोविंशत्यधिकत्रिशततमाव्याये जनकयाज्ञवल्क्यसंवादे विश्वावसुंप्रतियाज्ञवल्क्यवचनानि । “यदातुमन्यतेन्योऽहमन्यएषइतिद्विजः । तदासकेवलीभूतषड्विंशमनुपश्यति ॥ अन्यश्चराजन्सपरस्तथान्यः पंचविंशकः । तत्स्थत्वादनुपश्यंति एकएवेतिसाधवः । तेनैतन्नाभिनंदंति पंचविंशकमच्युतं । जन्ममृत्युभयाद्भीतायोगास्सांख्याश्चकाश्यप । षड्विंशमनुपश्यंतश्शुचयस्तत्परायणाः । यदासकेवलीभूतषड्विंशमनुपश्यति । तदाससर्वविद्विद्वान्न पुनर्जन्मविंदति । एवमप्रतिबुद्धश्चबुध्यमानश्चतेनघ । बुद्धश्चोक्तोयथातत्वंमयाश्रुतिनिदर्शनात्” । इति । अत्रहि यदातुमन्यतेन्योहमिति श्लोकेन प्रकृत्यात्मविवेकानंतरं जीवविलक्षणपरमात्मदर्शनमभिधाय जीवपरयोस्तत्रतत्राभेदनिर्देशात्कथंपरस्य जीवविलक्षणत्वमिति शंकां परिहर्तुं तयोरभेदनिर्देशस्यान्यथासिद्धिर-

मिधीयते अन्यश्च राजन्सपरइति श्लोकेन । जीवःपरमा-
 त्माच परस्परंभिन्नावेव । अथापि परमात्मनोजीवात्मन्यवस्थि-
 तत्वात् तत्त्वविदःपरमात्मानं जीवंचैकइति पश्यन्ति अभेदेन
 व्यवहरन्तीत्यर्थः । अत्र तत्स्थत्वादित्यनेन विवक्षितं जीवा-
 त्मन्यवस्थानं तदंतरात्मतयेति व्यक्तीकृतमुदाहृतब्रह्मरुद्रसं-
 वादे ममांतरात्मा तवचेति ब्रह्मवचनेन । ततश्चजीवात्मन्यंत-
 रात्मतयाऽवस्थानं परमात्मनस्तदभेदेन व्यवहारनियामकमि-
 त्यनेन वचनेन स्फुटीकृतं । अनंतरंच तेनैतन्नाभिनंदंतीति
 श्लोके तेन तदंतरवस्थितत्वेनाच्युतं षड्विंशंपरमात्मानं
 पंचविंशं जीवात्मानं नाभिनंदंति तयोस्स्वरूपैक्यं नानुमन्यंते-
 इति तयोस्स्वरूपैक्यस्य तत्त्वविदनभिमतत्वमुक्तं अचिज्जीव-
 परमात्मनां परस्परविलक्षणत्वं श्रुतिसिद्धमितिच एवमप्रतिबु-
 द्धश्चेत्यादिनोपसंहारग्रंथेन दर्शितं । अतोऽत्र जीवपरयोस्स्वरूपै-
 क्यस्य तत्त्वविदनभिमतत्वमुक्त्वावैदिकस्यलौकिकस्यचतयो-
 रभेदव्यवहारस्य अंतरात्मतया तदंतरवस्थितिनिबंधनत्वोक्त्या
 प्रकार्यैक्यविषयाअभेदव्यवहाराइतिस्पष्टमभिहितत्वेन दर्शित-
 ब्रह्मरुद्रसंवादे परमात्मनोजीवांतरात्मत्वकथनं पूर्वप्रस्तुतजीव-
 परसामानाधिकरण्योपपादकविवरणार्थमेवेति निर्णयते । अत्र,
 अन्यश्चराजन्सपरइत्यादिना संदर्भेण अधिकंतु भेदानिर्देशादिति
 सूत्राभिप्रेतार्थः; तत्स्थत्वादनुपश्यन्तीत्यादिना अवस्थितेरितिका-
 शकृत्स्नइति सूत्राभिप्रेतार्थश्च विवृतइत्यवधेयं । अथवापुरुषैकत्व-
 मुक्तवानित्यस्य एकस्यैव निरुपाधिक पुरुषत्वमुक्तवानित्यर्थः । अत
 एव तद्विषयतयाऽवतारिते ब्रह्मरुद्रसंवादे “ तस्यैकस्यमहत्त्वंहि
 सचैकः पुरुषस्मृत ” इत्युच्यते । अत्रहि तस्यैकस्य महत्त्वमित्य-

नेन तदन्येषां महत्त्वव्यावर्तनवत् सचैकः पुरुषस्मृतइत्यनेन
तदन्येषां पुरुषत्वव्यावर्तनं प्रतीयते; व्यावर्त्यमानंच पुरुषत्वं
निरुपाधिकपुरुषत्वमेव, नतुपुरुषत्वमात्रं; पुरुषबहुत्वाभ्युपगम-
विरोधात् । तदेवं समासतस्तुयद्व्यासइति श्लोके पुरुषैकात्म्यमुक्त-
वानिति वा पुरुषैकत्वमुक्तवानितिवा पाठोऽस्तु । पाठद्वयेऽपि ना-
त्माद्वैतं तदर्थः । उपदर्शितोपक्रमोपसंहारविरोधप्रसंगात् प्रकृति-
पुरुषेश्वराणां परस्परवैलक्षण्यस्य श्रुतिसिद्धत्वप्रतिपादकस्थलां-
तरविरोधप्रसंगाच्च । अपि तु प्रागुक्तएव तदर्थइति सर्वथा स्वतंत्र-
परतंत्रभावापन्नगुणनानात्वमेव प्रघट्टकार्थः अतो नारायणपर-
भावएव महाभारततात्पर्यमिति निर्धारणस्य नकश्चिद्विरोधः ।
तत्सिद्धंशरीरकमीमांसाप्रणेत्रा भगवता वेदव्यासेन महाभारते
श्रियःपतिर्नारायणः परतत्त्वं अप्राकृतदेशविशेषावस्थित त-
त्प्राप्तिपूर्वकतत्सायुज्यप्राप्तिरेवापुनरावृत्तिलक्षणमोक्षपुरुषार्थइति
च प्रत्यपादीति ॥

॥ इति श्रीव्याससिद्धान्तमार्ताण्डे तृतीयः परिच्छेदः ॥

श्रीव्याससिद्धान्त मार्टाण्डे

चतुर्थः परिच्छेदः ।

अतीतेन परिच्छेदत्रयेण शारीरकमीमांसाप्रणेतुः परतत्त्व परमपुरुषार्थ विषयस्सिद्धान्तो निर्धारितः । तत्र प्रथमे परिच्छेदे शारीरकमीमांसायां समन्वयाध्याये कारणवाक्येषु श्रुतैः पुरुषसूक्त सुबालोपनिषदादि श्रुतपुरुषविशेष प्रत्याभिज्ञापकलिङ्गैस्तेषां नारायणे समन्वयस्य प्रदर्शितत्वेन पर तत्त्वविषयस्सिद्धान्तोनिरधारि । द्वितीये तत्रैव फलाध्याये उत्क्रांतिपादादि त्रिपादीस्थसूत्राणां स्वरसलभ्यार्थनिरूपणेन परोक्तानामर्थानां क्लिष्टकल्पनानुपपन्नता व्याघातादिदोषग्रस्ततानिरूपणेन च पुरुषार्थविषयस्सिद्धान्तोनिरणायि । तृतीये च शारीरकसूत्रकृत्प्रणीते महाभारते मोक्षधर्मपर्वणि महाभारतसारभूते नारायणीये च परतत्त्वपरमपुरुषार्थ निर्धारणैदंपर्येण प्रवृत्तेषु बहुषु संवादिषु तथाविधयोरेव तत्त्वपुरुषार्थयोर्निर्णीतत्वेन तत्संवादादपि सएव शारीरकसिद्धान्तइति निरचायि । अतः श्रियःपतिर्नारायणःपरं तत्त्वम् अप्राकृतदेशविशेषे तत्सायुज्यप्राप्तिरेवापुनरावृत्तिलक्षणमोक्षपुरुषार्थइति भगवद्व्याससिद्धान्तइति सिद्धम् । एतेन यदुक्तं व्यासतात्पर्यनिर्णयकृता भास्करयादवप्रकाशादिभिर्वैयासकानि सूत्राणि स्वस्वाभिमतमतानुगुण्येन व्याख्याय तत्तन्मतस्य व्यासतात्पर्यविषयत्वव्यवस्थापनात्तेषां च मतानां परस्परविरुद्धत्वेन सर्वेषां तेषां

व्यासतात्पर्यविषयत्वायोगेन तेषु कस्यचिदेकस्यैव तत्तात्पर्य-
विषयताया अवश्यमङ्गीकर्तव्यतया तेषु कस्य तत्तात्पर्यविष-
यत्वं कस्यनेति संशये संप्रतिपन्नमध्यस्थेन केनचिद्व्यासमत-
त्वेन यदनूदितं तदेव व्यासतात्पर्यविषयइति निर्णययुक्तः ।
इत्थंच द्वैताऽद्वैत भेदाभेदादिवेदान्तिमताभिमानशून्यत्वेनासं-
भावनीय पक्षपाततया संभवन्माध्यस्थेन कपिलमहर्षिणा स्वद-
र्शने स्वमतप्रतिष्ठापनाय परमतानुवादपूर्वकतन्निराकरणावसरे-
ऽद्वैतमेव व्यासमतत्वेनानूद्य तस्यनिराकृततयाऽद्वैतमेव व्यास-
तात्पर्यविषयइति निर्णयते । तथाहि सांख्यदर्शने पारमर्षाणि-
सूत्राणि । प्र । अ । २० । नाविद्यातोऽप्यवस्तु नाबंधायोगात्
२१ वस्तुत्वेसिद्धान्तहानिः २२ विजातीयद्वैतापत्तिश्च १५४
नाद्वैतश्रुतिविरोधोजातिपरत्वात् । पंचमाध्याये १३ नाविद्याश-
क्तियोगोनिस्संगत्वात् ५४ नानिर्वचनीयस्य तदभावात् ६१
नाद्वैतमात्मनोर्लिङ्गात्तद्भेदप्रतीतेः ६५ नात्माविद्यानोभयं जग-
दुपादानकारणं निस्संगत्वात् । षष्ठाध्याये ४६ उपाधिश्चेत्तत्सिद्धौ
ऽनद्वैतम् ५२ जगत्सत्यत्वमदुष्टकारणजन्यत्वाद्वाधकाभावात्
इति एतेषां सूत्राणामद्वैतमतानुवादपूर्वकं तन्निराकरणपरत्वं
स्पष्टम् । विशेषतश्च तत्सूत्रव्याख्यात्रा अनिरुद्धेन नानिर्वचनी-
यस्य तदभावादिति सूत्रमवतारयता वेदान्तिमतं दूषयति
नेतीत्यवतारितम् । तथा नाद्वैतमात्मनोर्लिङ्गादिति सूत्रावतर-
णिकायां एकएवात्मेतितन्निराकरोति नेतीत्युक्तम् । तथा ना-
त्माऽविद्येत्यादि सूत्रावतरणग्रन्थे एकात्मवादिनां जगदुपादान-
कारणमपि नास्तीत्याह नेतीत्यभिहितम् । जगत्सत्यत्वमित्यादि
सत्रंच जगतो मिथ्यात्वात्कथमन्यथासिद्धिरित्यत्राहेत्यवतारि-

तम् अत एतेषु सूत्रेष्वद्वैतमतमनूय, तस्यदूषितत्वादद्वैतमेव व्यासमतमिति निश्चीयते । नन्वेतेषु सूत्रेष्वद्वैतस्यानुवादो दूषणं चास्तु; तावता तस्य कथं व्यासमतत्वसिद्धिः । नहि सूत्रे व्याख्यानेवा व्यासमतमित्युक्तमिति चेन्न; उदाहृतेषु कपिलसूत्रेषु अद्वैतानिर्वचनीयवादादेरतिस्फुटतया प्रतीयमानत्वेन तादृशवाद्याकांक्षायां पतञ्जलिजैमिनिगौतमकणादादिसूत्रकाराणां पाशुपतादितांत्रिकमतप्रविष्टानां बाह्यमतप्रविष्टानां च अद्वैतानभ्युपगमाद्वादित्वासंभवेन परिशेषाद्गौतमकणादप्रभृतिसूत्रकारमतनिराकरणप्रायपाठानुरोधेन वेदान्तसूत्रकारमतनिराकरणस्यैवोचितत्वेन व्यासादन्यस्य कस्यचिद्वेदान्तसूत्रकारस्यानुपलंभाच्च व्यास एव वादीति निश्चीयमानत्वादिति, तन्निरस्तम् । अन्यादृशस्यैव व्याससिद्धान्तस्य सोपपत्तिकं प्रदर्शितत्वात्; व्याससूत्रतात्पर्यसंशये तदीयग्रंथांतरेण तन्निर्णयस्यैवोचिततया पुरुषांतरीयानुवादबलेन तन्निर्णयस्यायुक्तत्वाच्च । तथाहि—एककर्तृकयोरेकविषयकग्रंथयो रेकत्र तात्पर्यसंशये सुस्पष्टतात्पर्येणान्येन तन्निर्णय एव न्याय्यः, नतुसुस्पष्टतात्पर्यकतदीयग्रंथविरुद्धानुवादकपुरुषांतरीयानुवादेन ; तत्पुरुषीयपुरुषांतरीयवचनयोर्मध्ये तत्पुरुषीयवचनस्यांतरंगत्वेन प्रबलत्वात् । ततश्च प्रकृते भगवद्व्यासप्रणीतयोः परतत्त्वपरमपुरुषार्थविषययोश्शारीरकशास्त्रमहाभारतयोर्मध्ये शारीरकशास्त्रतात्पर्यसंदेहेऽसंदिग्धतात्पर्यकमहाभारतेन तत्तात्पर्यनिर्णयोन्याय्यः ; नतु कपिलादिपुरुषांतरीयानुवादेन । इत्थंच महाभारते—‘तत्त्वं जिज्ञासमानानां हेतुभिस्सर्वतोमुखैः । तत्त्वमेको महायोगीहरिर्नारायणः पर’ इत्यादिषु परतत्त्वस्य तृतीयपरिच्छेदोदाहृतमोक्षधर्मवचनेषु परमपुरुषार्थं तत्प्राप्त्युपायतत्प्राप्ति-

क्रमाणां चाऽसंदिग्धमवगम्यमानतया शारीरकशास्त्रस्यापि ते-
 ष्वेव तात्पर्यमिति निर्णयएवयुक्तः, अपिच कपिलानुवादानु-
 रोधेन शारीरकशास्त्रस्याद्वैते तात्पर्योपगमे भगवतो वेदव्यासस्य
 स्वयमन्यथान्यायैरर्थनिर्णयः, अन्यथा च तत्त्वबुभुत्सुभ्यः उप-
 देश इति प्रतारकत्वमुन्मत्तत्वं वाऽपरिहार्यमापतेत्, शारीरकेहि-
 न्यायैरुपनिषदर्थो निर्णीयते, महाभारतेचोपनिषदर्थ उपदिश्य-
 ते, ततश्च तयोर्भिन्नार्थत्वे दर्शितदोषोदुर्वारएव भवेत्। महाभार-
 तस्य चाद्वैते तात्पर्यं कथं चिदपि दुर्वचम्। तत्रात्मनानात्वस्य
 चिदचिदीश्वरभेदेन तत्त्वत्रैविध्यस्य जीवात्मनां मुक्तिदशायां
 परमात्मसाधर्म्यप्राप्तेश्च विशदमुपदेशदर्शनात्। परमात्मोपदेश-
 प्रकरणेषु तस्य निर्गुणत्वोक्तिस्तु सत्त्वादिगुणत्रयराहित्याभिप्रा-
 येणेति तत्प्रकरणपूर्वापरपरामर्शशीलानां सुगमम्। ननु महा-
 भारते व्यावहारिकभेद उपासनविधानार्थमनूद्यते; शारीरकेतु-
 पारमार्थिकमद्वैतं न्यायैर्निर्धार्यत इति नोक्तदोषप्रसंगइति चेन्न।
 'बहवः पुरुषाब्रह्मक्षुताहो एक एव' त्वित्यादि तत्त्वबुभुत्सामूलक-
 प्रश्नप्रतिवचनप्रकरणेष्व्वात्मबहुत्वोक्ते स्तत्त्वोपदेशरूपताया अ-
 वर्जनयितयोक्तदोषस्य दुरुद्धरत्वात्। किंबहुना—'समासेनतुय-
 द्यासः पुरुषैकात्म्यमुक्तवान्। तत्तेऽहं संप्रवक्ष्यामिप्रसादादमितौ-
 जसः' इत्यादिना साक्षाद्यासशिष्येण वैशंपायनेन स्वेतरसकला-
 त्मनां कश्चिदेकोऽतरात्मेति व्याससिद्धान्तइति, पुरुषैकत्वमुक्त-
 वानिति पाठेऽपि चेतनाचेतनभेदभिन्नप्रकारविशिष्ट प्रकार्यैक्यं
 व्याससिद्धान्तइति, बहुषुपुरुषेष्वेकः स्वतंत्र इति तत्सिद्धान्त इति
 निरुपाधिकपुरुषत्वमेकस्यैवेति तत्सिद्धान्तइति वा कण्ठरवेणाभि-
 हिततया तद्वैपरीत्येन उदासीनकपिलानुवादसिद्धपारिशेषानुमा-
 नेनात्माद्वैतं व्याससिद्धान्तइति निर्णयोऽस्य तानुचितएवेति विद्व-

द्विर्विभावनीयम् । अत्र पुरुषैकत्वमुक्तवानिति पाठे यद्यपि 'बहवः पुरुषाब्रह्मन्नुताहो एक एव' त्वितिप्रश्ने पुरुषैकत्वपक्षमवलंब्य प्रतिवचनरूपता तस्य स्वरसतः प्रतीयते । तथाऽपि स्वारस्यलोभेन तस्यात्माद्वैतपरत्वाभ्युपगमे तद्विषयतयाऽवतारिते ब्रह्मरुद्रसंवादे बहुष्वात्मस्वेकस्य महत्त्वमहापुरुषसंज्ञाभाक्त्व सर्वचेतनांतरात्मत्वादिप्रतिपादनेन व्यासोक्ततयोक्तस्य पुरुषैकत्वस्य तद्विषयतयाऽवतारितब्रह्मरुद्रसंवादस्य च परस्परसंबंधाभावप्रसंगेन 'बहूनां पुरुषाणांहियथैकायोनिरुच्यते' इति पूर्वप्रतिज्ञाविरोधप्रसंगेन च तत्परिहारायापातप्रतिपन्न स्वारस्यपरित्यागेन ब्रह्मरुद्रसंवादाद्यनुरोधर्थवर्णनस्यैव न्याय्यतया प्रागस्मदुक्तरीत्यैव तदर्थोवर्णनीयइति सूक्ष्मेक्षिकयाऽऽकलनीयम् । तत्सिद्धं व्याससूत्रतात्पर्यसंशये तत्समानकर्तृक समानविषयकासंदिग्धमहाभारतेन तत्तात्पर्यनिर्णयएवोचितः नतु कपिलानुवादेन तन्निर्ययइति । इदंच कपिलसूत्रेषु व्यासमतमेवानूदितमित्येतदभ्युपगम्योक्तम् । वस्तुतस्तु कपिलसूत्रेषु व्यासमतस्यानूदितत्वमेवासिद्धं । कपिलसूत्रेष्वनूदितानामविद्यातोबंध इत्यादीनां व्याससूत्रेषु कुत्वाऽप्यनुक्तत्वात्, तथाहि— नाविद्यातोऽप्यवस्तुनाबंधायोगात् । वस्तुत्वेसिद्धान्तहानिः । विजातीयद्वैतापत्तिश्चेति सूत्रेष्वनूदितम् यत्त्वस्तु भूतया अविद्याबंधइति, तदेतद्व्याससूत्रेषु कुत्रापि नोपलभ्यते । प्रत्युत ब्रह्ममीमांसातृतीयाध्याय द्वितीयपादे संध्याधिकरणस्थे 'पराभिध्यानात्तुतिरोहितं ततोह्यस्य बंधविपर्यया'वितितदीयसूत्रे तद्विरुद्धमेवोपलभ्यते । तत्र हि बंधमोक्षयोः परमात्मनिग्रहानुग्रहमूलकत्वमभिहितम् । तच्च बंधस्य पारमार्थिकत्वसाधकतया तदपारमार्थिकत्वसाधकस्यापरमार्थभूताविद्या मूलकत्वस्य विरुद्धमेव । अतो-

नायंव्यासमतानुवादः, कस्यतर्हिमतानुवादोऽयमिति चेत्सुग-
 तस्येतिगृहाण । तन्मतेहि संवृत्यपराभिधानावस्तुभूताविद्यामू-
 लकतया सर्वस्य सांवृतिकत्वमंगीक्रियते । अतोबंधस्याप्यविद्या-
 मूलकत्वं तन्मतसिद्धमत्रानूद्य निराक्रियतइतियुक्तंप्रतिपत्तुम् ।
 अवश्यंचैतदेवमेवप्रतिपत्तव्यम् । वस्तुत्वेसिद्धान्तहानिः विजा-
 तीयद्वैतापत्तिश्चेत्युत्तरसूत्रोक्तस्याविद्यायाः परमार्थत्वेविजातीय-
 द्वैतापत्तिरिति दूषणस्य सौगतान्प्रत्येव संगतेः । अद्वैतिवेदांति-
 नांमते सजातीयद्वैतस्याप्यनिष्टतया तेषांप्रतिवादित्वे सूत्रेवि-
 जातीयपदवैयर्थ्यप्रसंगात् । सौगतानां प्रतिवादित्वेतु क्षणिकवि-
 ज्ञानसंतानस्य तन्मतेऽभ्युपगमेन सजातीयद्वैतस्येष्टतया तद्व्या-
 वर्तकतया विजातीयपदसार्थक्योपपत्तिरिति । यत्तु—‘उपाधिभेदे-
 ऽप्येकस्य नानायोग आकाशस्येव घटादिभि’रित्यादिकपिलसूत्रै-
 रनूद्यमानस्यौपाधिकभेदस्य ‘अतएव चोपमासूर्यकादिवत् आ-
 भासएवच’ इत्यादिषु ब्रह्मसूत्रेषूपलभ्यमानतया तस्यैवायमनु-
 वादइति । तदसत्, अतएवचोपमासूर्यकादिवदित्यस्मिन् ब्रह्ममी-
 मांसातृतीयाध्यायद्वितीयपादे उभयलिङ्गाधिकरणस्थे सूत्रे जल-
 प्रतिबिंबितसूर्यदृष्टान्तेन यथा जलेप्रतिबिंबितस्सूर्यस्तद्गतचल-
 नादिदोषैर्नस्पृश्यते तथापरमात्माऽपि पृथिव्यादेतत्तत्स्थानेषुस्थि-
 तोऽपि तद्गतदोषैर्नस्पृश्यतइत्ययमर्थ एव विवक्षितो नतु तत्त-
 दुपाधिप्रतिफलनप्रयुक्तापरमार्थगुणवत्त्वमिति प्राग्विद्वतीयपरि-
 च्छेदे सुष्ठुनिरूपितत्वेन परमात्मन औपाधिकभेदस्य तत्सूत्रो-
 क्ताया एवासिद्धेः । यदपि ब्रह्ममीमांसाद्वितीयाध्यायतृतीय-
 पादे अंशाधिकरणस्थेन ‘आभासएवचे’ति सूत्रेण ब्रह्मणः प्रति-
 बिंबोजीवइत्यर्थकेन औपाधिकभेदप्रतिपादना तस्यैवायमनुवा-
 दइति । तदप्यसत्, ‘अंशोनानाव्यपदेशादन्यथाचाऽपि दाशकि-

तवादित्वमधीयतएके' इत्यस्मिन्सूत्रे जीवस्य ब्रह्मांशताया व्य-
वस्थापितत्वेन पुनस्तस्य आभास एव चेत्यस्मिन्सूत्रे ब्रह्मप्रतिबिं-
बत्वाभिधाने तद्विरोधप्रसंगेनास्यसूत्रस्य तदर्थकताया अयुक्त-
त्वात् । नचांशसूत्रोक्तेब्रह्मांशत्वेऽरुच्या ब्रह्मप्रतिबिंबत्वमनेन
सूत्रेणाभिधीयइति नविरोध इतिवाच्यम् । अंशोनानाव्यपदे-
शादन्यथाचापीत्याद्यसूत्रेण जीवस्य ब्रह्मांशत्वमभिधाय तत्र 'मं-
त्रवर्णात्, अपिस्मर्यते' इतितदनंतरसूत्राभ्यां 'पादोऽस्यविश्वाभू-
तानि, ममैवांशोजीवलोकेजीवभूतः सनातनः' इतिश्रुतिस्मृति-
प्रमाणोपन्यासेन 'प्रकाशादिवत्तुनैवं पर' इत्यादिना तदनंतरसू-
त्रचतुष्टयेन तत्रप्रसक्ताक्षेपपरिहारेणच जीवस्य ब्रह्मांशतायाः
अप्रामाणिकत्वानुपपन्नत्वयोः परिहृततया तत्रारुचिबीजाभा-
वेनांशत्वं परित्यज्य प्रतिबिंबत्वमनेन सूत्रेणाभिधीयते इत्य-
स्याश्रद्धेयत्वात् । नीरूपस्य ब्रह्मणः प्रतिबिंबायोगेन प्रतिबिं-
बपक्षस्यैवानुपपन्नत्वाच्च । कस्तर्हि आभासएवेति सूत्रार्थइतिचे-
त् शृणु तदर्थम्—अंशसूत्रे श्रुतिषु जीवब्रह्मणोः कचिद्भेदव्यप-
देशः कचिदभेदव्यपदेश इति द्विविधव्यपदेशमुख्यत्वसिध्य-
न्यथानुपपत्त्या जीवस्यब्रह्मांशत्वं प्रसाध्य प्रकाशादिवत्तुनैवं
परइति सूत्रेण तच्चब्रह्मांशत्वं प्रभादीनां प्रभावदाद्यंशत्वमिव
विशिष्टवस्तुन्यपृथक्सिद्धविशेषणांशत्वरूपमतोविशेषणविशे-
ष्ययोर्जीवब्रह्मणोः स्वरूपभेदात् नस्वभावसंकरइति अभिधाय
जीवब्रह्मणोर्जीवानांच परस्परं स्वरूपभेदाऽनभ्युपगमपक्षे भोग-
व्यतिकरप्रसंगस्यदुर्वारतामुद्धावयितुं स्वपक्षे तेषां भोगव्यतिक-
राभावउक्तः असंततेश्चाव्यतिकरइति सूत्रेण, समंतात्तत्तिसंत-
तिसर्वत्रव्याप्तिर्विभुत्वमिति यावत् । तदभावोऽसंततिः अणुत्वं ।
च शब्देनान्योन्यभेदस्समुच्चीयते । ततश्च जीवानामन्योन्यभे-

दादणुत्वाच्चाव्यतिकरः भोगव्यतिकराभाव उपपद्यते इति सू-
त्रार्थः । अयंभावः—जीवात्मनां प्रतिशरीरंभिन्नत्वादणुत्वाच्च
भोगव्यवस्थाया उपपत्तिः । जीवब्रह्मणोर्जीवानां च स्वरूपभेद-
मनभ्युपगम्य आत्मैक्याभ्युपगमेतु भोगव्यवस्थानुपपत्तिर्दुर्वारै-
वेति । इदानीं स्वोक्तादात्मनां स्वाभाविकभेदादन्यस्याव्यतिकर-
हेतोराभासत्वमुच्यते “आभासएवचेति” आत्मनांस्वाभाविक-
भेदादन्यऔपाधिकभेदादिर्भोगव्यतिकरानुपपादकएवेत्यर्थः ।
अयंभावः—उपाधीनांभेदेऽपि तेषां भोगानाश्रयतया भोगाश्र-
यस्यात्मन ऐक्यादापतन्नोगसांकर्यमुपाधिभेदो न परिहर्तुंक्षम-
इति । तदेवमाभासएवचेति सूत्रस्यौपाधिकभेदार्थकत्वविरहेण
प्रत्युत औपाधिकात्मभेदपक्षस्योक्तरीत्या दूषितत्वेनच ब्रह्ममी-
मांसोक्तौपाधिकाऽऽत्मभेदस्सांख्यसूत्रेऽनूद्यत इत्येतदयुक्तमेव ।
यदपि ‘नाऽऽत्माविद्यानोभयंजगदुपादानकारणंनिस्संगत्वा’दिति
सांख्यदर्शनपंचमाध्यायगतषट्पंचाश (५-५६) सूत्रेण ब्रह्ममी-
मांसा समन्वयाध्यायस्थ ‘प्रकृतिश्च प्रतिज्ञादृष्टांतानुपरोधा’दिति
सूत्रोक्तं ब्रह्मणो जगदुपादानकारणत्वं दूष्यतइतितावत् स्फुटं प्र-
तीयते । तत्रचकिंकेवल आत्माकारणं ? किंवाऽविद्या अथवा उभ-
यमिति त्रेधाविकल्प्य दूषणावसरे अविद्याशब्देन नतावत् सां-
ख्याभिमता प्रकृतिर्विवक्षितेति शक्यंवक्तुम् ; सांख्यमते तस्या-
एव जगदुपादानकारणत्वाभ्युपगमेनतन्निराकरणायोगात् ।
अपितु नाविद्यातोऽप्यवस्तुनाबंधायोगादिति सांख्यदर्शनप्रथ-
माध्यायस्थसूत्रोपात्तावस्तुभूताविद्यैवविवक्षितेतिवक्तव्यम् ।
इत्थंचापरमार्थभूताविद्या विशिष्टब्रह्मणो जगदुपादानकारणत्वं
प्रकृतिश्चेत्याद्युदाहृत सूत्रे विवक्षितमिति कृत्वा सांख्यसूत्रे तन्नि-
राकरणेनापरमार्थभूतमायाऽपरपर्यायाऽविद्याविशिष्टब्रह्मणोज-

गदुपादानत्वमेव व्यासाभिमतमिति सिद्ध्या तस्यचाद्वैतमत-
मात्रसिद्धतयाऽद्वैतमेव व्यासतात्पर्यविषय इति निर्णीयत इति,
तदप्यसत्—ब्रह्ममीमांसायामवस्तुभूताविद्यायाः कचिदपि जग-
दुपादानत्वस्यानुक्ततया परंब्रह्मजगदुपादानमिति तन्निर्णीतार्थे
आत्मावा अविद्यावा तदुभयंवाजगदुपादानमिति विकल्पस्या-
वकाशविरहेणोदाहृतसांख्यसूत्रस्य तन्निराकरणपरत्वायोगात् ।
अद्वैतिमतसिद्धविवर्तोपादानत्वस्य व्यासतात्पर्यविषयत्वे प्रकृ-
त्यधिकरणे परिणामादिति सूत्रस्थाने विवर्तादित्येव सूत्रयि-
तव्यत्वप्रसंगेन परिणामादिति सूत्रप्रणयनस्यानुचिततया द-
र्शितसांख्यसूत्रकृतो विवर्तोपादानत्वं व्यासतात्पर्यविषय
इत्यभिप्रायासंभवेनाप्युक्तसांख्यसूत्रस्य ब्रह्ममीमांसासिद्धान्त-
निराकरणपरत्वायोगात् । तत्सिद्धमुदाहृतसांख्यसूत्रेणाप्यद्वैत-
मेव व्यासतात्पर्यविषय इति निर्णयोनयुक्त इति । ननु नात्मा-
विद्यानोभयंजगदुपादानमिति सांख्यसूत्रेण यदिव्यासमतं न
निराक्रियेत तर्हि आत्मनो जगदुपादानत्ववादिनोऽन्यस्यकस्य-
चिद्दर्शनप्रवर्तकस्यादर्शनेनास्य सूत्रस्य प्रवृत्तिरेव नोपपद्यते
इति चेदत्रोच्यते—वेदान्तेष्वापाततः प्रतीयमाना आत्माद्वैतप्र-
पंचमिथ्यात्वौपाधिकभेदाविद्योपहितब्रह्मोपादानत्वादयोऽस्मिन्
शास्त्रे तेषु तात्त्विकत्वबुद्धिवारणाय निराक्रियन्ते । तथाहि—
‘तत्त्वमसि, अयमात्माब्रह्म, नान्योऽतोऽस्तिद्रष्टा, नेहनानाऽस्ति-
किंचन, ‘आकाशमेकं हियथा घटादिषु पृथग्भवेत् । तथात्मैको
प्यनेकस्थोजलाधारेष्विवांशुमान्, अस्मान्मायीसृजतेविश्वमेतत् ।
इत्यादिष्वापातत आत्मैकयादयः प्रतीयन्ते । तेचाऽत्र नाद्वैत
मात्मनोलिंगात्तद्भेदप्रतीतेः ५-६९ जगत्सत्यत्वमदुष्टकारणजन्य-
त्वाद्वाधकाभावात् ६-५२ उपाधिभेदेऽप्येकस्य नानायोग आ-

काशंस्येव घटादिभिः ९-९५० नात्माविद्यानोभयं जगदुपादानं
 निस्संगत्वात् ५-६५ इत्यादिभिस्सूत्रैर्निराक्रियंते । तदुक्तं वि-
 ज्ञानयतिना सांख्यप्रवचनभाष्यकृता नात्माविद्यानोभयमिति
 सूत्रभाष्ये—‘अत्र च ब्रह्ममीमांसासिद्धान्तोनदूष्यते अपि-
 तुवेदान्तेष्वापाततस्संभावितोऽर्थ एव निराक्रियतइति स्मर्त-
 व्यम् एवमुत्तरसूत्रेष्वपीति । युज्यतेचैतत् ब्रह्ममीमांसायामा-
 त्माद्वैत जगन्मिथ्यात्वाविद्योपहितब्रह्मोपादानत्वादेः कचिदप्य
 सूत्रितत्वेन प्रत्युततत्रापि आत्माद्वैतजगन्मिथ्यात्वादेर्निराकृ-
 तत्वेन च आत्माद्वैतादि निराकरणपराणांसांख्यसूत्राणां वैयासक
 सूत्रार्थनिराकर्तृत्वासंभवेन परिशेषादुपनिषत्स्वापातप्रतीतार्थ-
 निराकरणपरताया एवैष्टव्यत्वात् । यथाहिसांख्यदर्शने ‘नात्मा-
 द्वैतमात्मनोलिंगात्तद्भेदप्रतीते’रिति सूत्रेणात्माद्वैतं निराकृतम्
 तथा वैयासकदर्शनेऽपि ‘इतरव्यपदेशाद्धिताकरणादिदोषप्रस-
 क्ति’रिति सूत्रेणात्माद्वैतमाशङ्क्य ‘अधिकंतुभेदनिर्देशा’दिति
 सूत्रेण तन्निराकृतम् । यथाच सांख्यदर्शने ‘जगत्सत्यत्वमदुष्टका-
 रणजन्यत्वाद्वाधकाभावा’दिति सूत्रेण जगतोमिथ्यात्वं निरा-
 कृतम् तथावैयासकदर्शनेपि ‘वैधर्म्याच्चनस्वप्नादिव’ दितिसूत्रे-
 णजगतोमिथ्यात्वं निराकृतम्, अनेनैव जगतोऽविद्योपहित ब्र-
 ह्मोपादानकत्वमपि ‘नात्माविद्यानोभयं जगदुपादान’मिति सां-
 ख्यदर्शन इव निरस्तं भवति । अविद्योपहितब्रह्मोपादानकत्वेमि-
 थ्यात्वप्रसंगात् एवमादीनां व्याससूत्राणामभिप्रायांतरं क्लिष्टक-
 ल्पनयापरिकल्प्य सूत्र स्वरसविरुद्धमात्माद्वैतजगन्मिथ्यात्वा-
 दिपरत्वं सूत्रेषु बलादारोप्य तदेव व्यासदर्शनमिति तदेव सां-
 ख्यसूत्रेष्वनूद्यनिराक्रियत इति च कल्पनमत्यंतहेयमेव । वि-
 वादः पुनरनयोः प्रधानस्यस्वरूपे परिणामप्रकारेच । ब्रह्मात्म-

कंप्रधानम् अनीदृक्प्रधानमिति स्वरूपे ईश्वराधिष्ठितं परिण-
मते स्वतः परिणमतइति परिणामे, तदेतत्तत्सूत्रा देवावग-
म्यते । तथाहि—ब्रह्ममीमांसासमन्वयाध्याय चतुर्थपादे चमसा-
धिकरणे ‘ज्योतिरुपक्रमातु तथाह्यधीयत एके’ इति सूत्रेण जग-
दुपादानस्य प्रधानस्य ब्रह्मात्मकत्वं निर्णीतम् । अत्रहि ‘अजा-
मेकांलोहितशुक्लकृष्णां बह्वीः प्रजास्सृजमानां सरूपाः । अजो-
ह्येकोजुषमाणोनुशेते जहात्येनां भुक्तभोगामजोऽन्यः” इति
श्वेताश्वतरमंत्रेऽजाशब्देन किं कापिलतंत्रासिद्धा अब्रह्मात्मिका
प्रकृतिरुच्यते ? उत ब्रह्मकार्यतया ब्रह्मात्मिका सेति संशये सि-
द्धान्तोक्तः—ज्योतिरुपक्रमातु तथाह्यधीयत एक इति । दर्शि-
तेऽजामंत्रेऽजाशब्देन ज्योतिरुपक्रमा प्रकृतिरभिधीयते । ज्योतिः
परंब्रह्म ज्योतिषांज्योतिरित्यादिषु ज्योतिशब्दस्य परब्रह्मणि
प्रयोगदर्शनात् । तत् उपक्रमः कारणं यस्यास्सा ज्योति
रुपक्रमा ब्रह्मकार्यभूतेत्यर्थः । एके तैत्तिरीयशाखिनस्तथा ब्रह्म-
कार्यत्वेनैनां प्रकृतिमधीयतेहीति सूत्रार्थः । अयंभावः—तैत्तिरी-
योपनिषदि अंभस्यनुवाके अणोरणीयान्महतो महीयानात्मागु-
हायां निहितोऽस्यजंतोरिति परमात्मानं प्रकृत्य ‘सप्तप्राणाः प्रभ-
वंति तस्मादित्यादिना प्राणादीनां तस्मादुत्पत्त्यभिधानप्रकरणे
अयमजामंत्रः पठ्यते; अतस्सर्वेषां परमात्मसंकाशादुत्पत्त्यभिधा-
न प्रकरणपठित निरुक्तमंतोक्ताऽजाशब्दवाच्या प्रकृतिरपि पर-
मात्मन उत्पन्नैवेति निश्चीयते । ततश्च तत्सरूपे श्वेताश्वतरमंत्रेऽपि
सैव ब्रह्मकार्यतया ब्रह्मात्मिका प्रकृतिरभिधीयत इति निर्णीयत
इति । तदिदं जगदुपादानभूतायाः प्रकृतेर्ब्रह्मात्मकत्वं कापिलतंत्रे
ईश्वरप्रतिक्षेपेण निराकृतम् । तथाच सांख्यदर्शने प्रथमाध्याये
मंत्रं—ईश्वरामिद्धेरिति १-१२ सन्निकर्षजन्यत्वघटित प्रत्यक्षल-

अत्र पूर्वसूत्राददोष इत्यनुषज्यते । तथाच नित्यैश्वर्यवति प्रमाणाभावेन तदसिद्धेर्नोक्तदोषइति सूत्रार्थः । तथा जगदुपादानभूतायाः प्रकृतेरीश्वरप्रवर्तनेनैव महदाद्यात्मना परिणामः ब्रह्ममीमांसाप्रथमाध्यायचतुर्थपादे आनुमानिकाधिकरणे तदधीनत्वादर्थवदिति सूत्रेण समर्थितः । अत्र सूक्ष्मतुतदहत्त्वादिति पूर्वसूत्रात्सूक्ष्ममित्यनुवर्तते । तस्यचाव्यक्तमित्यर्थः प्रधानमिति यावत् । ततश्च प्रधानं तदधीनत्वात् परमात्माधीनत्वात् परमात्माधीनस्वरूपस्थितिप्रवृत्तिकत्वादित्यर्थः अर्थवत्प्रयोजनवत् स्वकार्यमहदादिजनकं भवतीत्यर्थः । अयंभावः—परमात्मव्यतिरिक्तवस्तूनां सर्वेषां स्वरूपस्थितिप्रवृत्तीनां परमात्माधीनतया तत्प्रवर्तनेनैव प्रधानं महदाद्यात्मना परिणमते, तत्प्रवर्तन विरहेतु स्पंदितुमपि नक्षममिति । इदं च सूत्रं वेदांतिमते क्वचित्प्रधानाभ्युपगमः क्वचित्तत्प्रतिषेध इति व्याघातशंकापरिहारार्थं प्रवृत्तम् । ततश्च ब्रह्माधीनस्वरूपस्थितिप्रवृत्तिकत्वविरहेण सांख्याभ्युपगतस्य तस्य प्रतिषेधः तदधीनस्वरूपादिकस्य च तस्याभ्युपगमइति न व्याहतिरिति सूत्राशयः । इदं च प्रधानस्य ब्रह्माधीनप्रवृत्तिकत्वं सांख्यदर्शने अचेतनत्वेऽपि क्षीरवच्छेष्टितं प्रधानस्येति तृतीयाध्यायैकोनषाष्टितमसूत्रेण दूषितम् । अत्रैवंभाष्यम्—नन्वचेतनस्य प्रधानस्य स्वतस्सष्टृत्वमेवनोपपद्यते रथादेः परप्रयत्नेनैव प्रवृत्तिदर्शनादिति तत्राह अचेतनत्वेऽपीति यथाक्षीरं पुरुषप्रयत्ननैरपेक्ष्येण स्वयमेव दधिरूपेण परिणमते एवमचेतनत्वेऽपि परप्रयत्नं विनाऽपि महदादिपरिणामः प्रधानस्य भवतीत्यर्थइति । एतेन व्याससूत्रेषु महता प्रयत्नेनासाधारण्येन कपिलमेव लक्षीकृत्य तन्मतनिराकरणेन

वाच्यं व्यास एव तत्र वादित्वेन पर्यवस्यतीति कल्पनं परा-
स्तम् । उपदर्शितेन व्याससिद्धान्तासाधारणयोः प्रधान
स्वरूप तत्परिणामप्रकारयोः निराकरणेनैव व्यासमतस्य
निराकृतत्वसिद्धेः व्यासमतनिराकरणसिद्ध्यर्थं तत्सूत्रेष्वसूत्रित
स्याऽप्यद्वैतादेः व्यासमतत्वं परिकल्प्य तस्यवादित्वेन पर्यव-
सानकरणस्यात्यंतानुचितत्वात् । इदंपुनरिहावधेयम्—आनन्द-
मयाधिकरणे आनन्दमयोऽभ्यासादित्यनेन सूत्रेण तैत्तिरीयोप-
निषदि आनन्दवच्छयां तस्माद्वाप्तस्मात् विज्ञानमयात्
अन्योऽन्तर आत्मानन्दमय इत्यत्र श्रुत आनन्दमयः परं ब्रह्मे-
ति निर्णीतं भगवतावेदव्यासेन । अनेनैवाद्वैतिवेदान्तिमतं-
व्यासानभिमतमिति सुगमनिरूपकाणाम् । तन्मतेह्यानन्दमयस्य
जीवत्वमेवांगीक्रियते न ब्रह्मत्वम् । सूत्रकारैस्तु आनन्दमयस्यैव
ब्रह्मत्वं स्फुटमभिधीयते । अद्वैतिवेदान्तिभिस्तु स्वमतस्य सूत्रा-
रूढत्वसंपादनाय ब्रह्मसूत्राणि व्याकुर्वद्भिः आनन्दमयोऽभ्यासा-
दिति सूत्रमित्थं व्याख्यातम्—आनन्दमय आत्मेत्यत्र ब्रह्मपु-
च्छं प्रतिष्ठेति वाक्ये उपदिष्टं ब्रह्म किमानन्दमयावयवत्वेन
विवक्षितम् उत प्रधानत्वेनेति संशये सिद्धान्तमाह आनन्दम-
योऽभ्यासादिति । अत्रानन्दमयपदेन ब्रह्मपुच्छं प्रतिष्ठेतिवाक्यो-
क्तं ब्रह्म लक्ष्यते तत् प्रधानत्वेन विदक्षितम् । तस्यैव असन्नेव
सम्भवतीत्यनंतरश्लोके अभ्यस्यमानत्वादिति सूत्रार्थइति । अत्रे-
दृशार्थविवक्षायामानन्दमयइति पक्षनिर्देशस्सूत्रकृतां प्रमादा-
दुन्मादादज्ञानादशक्तेर्वेति त एवप्रष्टव्याः । आकाशस्तल्लिगात्
ज्योतिश्चरणाभिधानात् प्राणस्तथानुगमादित्यादिषु सूत्रेषु सा-
क्षात्स्वशब्देनपक्षनिर्दिशतांतेषामत्र परमानन्दमयइति लाक्ष-
णिकपदेन तन्निर्देशोहि कारणांतरंनोपलभामहे । अपराण्यपि सू-

त्राणि यथासंभवंपुच्छवाक्यनिर्दिष्टस्य ब्रह्मणएवोपपादकानि द्रष्ट
व्यानीत्युपसंहारग्रन्थे यथासंभवमिति वदद्भिस्तैरेव सूत्रस्वा-
रस्योल्लंघनं स्फुटीकृतम् ॥

अनेनैव स्थालीपुलाकन्यायेन परेषां तत्र तत्र सूत्रे
सूत्राऽभिप्रायसंवरणं स्वाभिप्रायनिवेशनंच द्रष्टव्यम् । तदेवमद्वै-
तमतसिद्ध्यर्थस्य शारीरकशास्त्रे कचिदप्यसूत्रितत्वात्प्रत्युत
सूत्रस्वरसपर्यालोचने तस्य सूत्रकृदनभिमतत्वावगमाच्च ना-
विद्यातोऽपीत्यादिषु कापिलसूत्रेषु व्यासमतमेवानूद्यदूष्यतइति
कल्पनं कुकल्पनमेव । तत्सिद्धं सूत्राक्षरस्वारस्यान्महाभारतैका-
र्थ्याच्च श्रियःपतिनारायणः परंतत्त्वम्, अप्राकृतदेशविशेषे
तत्सायुज्यप्राप्तिरेवाऽपुनरावृत्तिलक्षणमोक्षपुरुषार्थइति शारी-
रकमीमांसाप्रणे तु भगवतोवेदव्यासस्य सिद्धान्त इति ॥

सजयतु वेदव्यासस्सचजयतु चिरायलक्ष्मणमुनीन्द्रः ॥

याभ्यां प्रतारकेभ्योव्यपनीय भयं त्रयी परित्राता ॥

R 672
N 29

निस्सीमज्ञानसंपद्वितरणचणयावात्स्यगोपालसूरेः

दृष्ट्याश्रीरंगरामानुजमुनिचरणांभोजयोस्सेवयाच ।

देवेभक्त्या चहस्तामलकितभगवद्वाससिसिद्धान्तइत्थं

सम्यक्प्राचीकशक्तंविबुधजनमनः प्रीतयेदेशिकार्यः ॥

34925

ग्रन्थोऽयं द्रविडेषु लब्धजनुषा श्रीवेङ्कटाद्रेस्तटो

पान्ते सद्गुणवारिधे स्तनुभुवा गोपालविविद्वन्मणेः

श्रीमदेशिकसूरिणा विरचितस्सदेशिकानुग्रहा

च्छीलवाहशकोपर्विश (१८५०) शतकस्याऽर्धान्तिमे वत्सरे ॥

इति श्रीमहामहोपाध्यायदेशिकाचार्यविरचिते

श्रीव्याससिद्धान्तमार्ताण्डे चतुर्थः परिच्छेदः ॥

VERIFIED-2001

Acc. No. 34925

R672

variar

nta

